

باللارغا سوۋغا-2



8

ئادىل ئىمىن

# بەخت ئارىلىنى ئىزدەش

قەشقەر ئۇيغۇر نەشرىياتى  
شىنجاڭ ئېلېكترون ئۇنىۋېرسال نەشرىياتى





بالمالارغا سوۋغا — 2



ئادىل ئىمىن

# بەخت ئارىلىنى ئىزدەش

قەشقەر ئۇيغۇر نەشرىياتى  
شىنجاڭ ئېلېكترون ئۈن - سەن نەشرىياتى

مەجمۇئە ئىسمى: بالىلارغا سوۋغا - 2 (8)  
كىتاب ئىسمى: بەخت ئارىلىنى ئىزدەش  
پىلانلىغۇچى: ئېزىز ئاتاۋۇللا سارتېكىن  
ئاپتورى: ئادىل ئىمىن

مەسئۇل مۇھەررىرى: مەرھابا تەۋەككۈل  
تەكلىپلىك مۇھەررىرى: ئەخمەت مۇھەممەت  
مەسئۇل كوررېكتورى: گۈلباھار توختەم  
تەكلىپلىك كوررېكتورى: قەييۇم تۇرسۇن

مۇقاۋىنى لايىھەلىگۈچى: نۇرمۇھەممەد ئۆمەر ئۇچقۇن  
نەشرىيات: قەشقەر ئۇيغۇر نەشرىياتى

شىنجاڭ ئېلېكترون ئۇن - سىن نەشرىياتى  
ئادرېسى: ئۈرۈمچى شەھىرى شىخۇڭ غەربىي يولى 36 - نومۇر  
پوچتا نومۇرى: 830000

تارقاقچى: شىنجاڭ شىنخۇا كىتابخانىسى  
زاۋۇت: شىنجاڭ بۈگۈنكى شىنجاڭ باسما چەكلىك شىركىتى  
فورماتى: 1230 × 880 مىللىمېتىر 1/32  
باسما تاۋىقى: 5.625

نەشرى: 2010 - يىل 4 - ئاي 1 - نەشرى  
بېسىلىشى: 2011 - يىل 2 - ئاي 1 - قېتىم بېسىلىشى  
كىتاب نومۇرى: 5 - 2011 - 5373 - 7 - 978 ISBN  
ئومۇمىي باھاسى: 84.00 يۈەن (جەمئىي 10 كىتاب)

(باسما ۋە بەت تۈپلەشتە خاتالىق كۆرۈلسە زاۋۇت بىلەن ئالاقىلىشىڭ)

## مۇندەرىجە

- بەخت ئارىلىنى ئىزدەش ..... 1
1. كىچىككىنە مەلىكىنىڭ كەچۈرمىشلىرى ..... 68
2. مۇز قونچاقنىڭ كەچۈرمىشلىرى ..... 76
3. مۈشۈكياپىلاقنىڭ سەرگۈزەشتىلىرى ..... 87
4. ئاق توشقاننىڭ سەرگۈزەشتىلىرى ..... 97
5. رېزىنكە بالىنىڭ سەرگۈزەشتىلىرى ..... 105

فهرست مطالب

1 ..... فصل اول ..... 1  
2 ..... فصل دوم ..... 2  
3 ..... فصل سوم ..... 3  
4 ..... فصل چهارم ..... 4  
5 ..... فصل پنجم ..... 5



## بەخت ئارىلىنى ئىزدەش

(چۆچەك)

مىدىرلىسىلا ئۈستىبىشىدىكى گۆھەر - ياقۇت، ئۈنچە -  
مەرۋايىتلاردىن كۆز قويۇلغان ئالتۇن - كۈمۈش زىبۇ -  
زىننەتلىرى جىرىغىشىپ كېتىدىغان خانىش شەھرىناز،  
ھەشەمەتلىك شاھ ئوردىسىغا ئايال خوجايىن بولغىنىغا توققۇز  
يىلدىن ئاشقان بولسىمۇ تېخىچە يا ئوماقنى بەر شاھزادە ياكى  
نازاكەت بوستاننىڭ غۇنچىسىدەك بىرەر مەلىكىگە ئانا بولۇش  
بەختىگە مۇيەسسەر بولالمىغانىدى. ئۇ شۇ سەۋەبلىك شاھنىڭ  
نەزىرىدىن چۈشۈپ قېلىپ، تالاق قىلىنىشىدىن بەكمۇ قورقاتتى.  
چۈنكى ئۈچ كۈن بۇرۇن شاھ ئۇنىڭغا: «يەنە بىر يىلغىچە ماڭما  
بىرەر پەرزەنتكە ئاتا بولۇش بەختى نېسىپ بولمىسا سېنى  
ئوردىدىن قوغلاپ چىقىرىپ، ئورنوڭغا باشقا بىرسىنى خانىش  
قىلىمەن» دېگەنىدى.

شاھنىڭ شۇ سۆزىنى قىلغاندىكى ئەلپازىدىن ئۇ خېلىلا  
چۆچۈدى. شۇنىڭدىن كېيىنكى ئۈچ كۈن ئىچىدە ئۇنىڭ يېمەك -  
ئىچمىكى غەم - قايغۇلا بولدى. خارلىق تۇپرىقىغا تاشلىنىپ



قالدىغانلىقىنى، شۇ شەھەردىكى ھەممە ئايال زاتى ئىنتىلىدىغان ئەڭ يۇقىرى مەرتىۋە، ئەڭ ئېسىل زىبۇ - زىننەتلەر ۋە ئايدا بىر يەڭگۈشلىنىپ بېرىلىۋاتقان ھەر تۈرلۈك ئەڭ يېڭى مودا كىيىملەردىنمۇ قۇرۇق قالدىغانلىقىنى چۈشىنەتتى. ئۇنىڭدىن ئۆلگىنىم ياخشىراققۇ، دەيتتى ئۇ ئۆز - ئۆزىگە.

بۇنداق ئاقىۋەتكە قېلىش ئۇنىڭ ئۈچۈن نەقەدەر بەختسىزلىكتۇ؟

— قانداق قىلاي، — دېدى ئۇ ئاخىرى ئەڭ ئىشەنچلىك ئادىمى ۋە سىردىشى خىزمەتكار كەمپىرىگە، — قىلمىغان ئامالىم قالمدى، لېكىن كار قىلمىدى، ئەمدى سەن بىر يول كۆرسەتسەڭ بولاتتىغۇ. ئەگەر بۇ غەمدىن خالاس قىلساڭ سېنى ئالتۇن - كۈمۈش ئىچىگە كۆمۈپلاۋېتەتتىم.

— مەنمۇ شۇ غەمدە سىلە ئۈچۈن باش قاتۇرۇۋاتىمەن ھۆرمەتلىك خانىشىم، — دېدى كەمپىر خانىشىنىڭ زىبۇ - زىننەتلىرىگە قاراپ قويۇپ، — بىر ئامالغۇ ئويلاپ قويدۇم. لېكىن قوبۇل قىلىش - قىلماسلىقلىرىنى بىلمەيمەن.

— قېنى ئاۋۋال ئېيتىپ باق، — دېدى خانىش سولغۇن چېھرىگە كۈلكە يۈگۈرتۈپ، — ئاۋۋال ئاڭلاپ باقمايمۇ.

— شەھىرىمىزدىن ئۈچ كۈنلۈك يىراقلىقتىكى غەلىتە تاغنىڭ قاراڭغۇ غارىدا بىر ئايال پېرىخون بارمىش، ئۇ ئۈمىد - ئىخلاس بىلەن ئالدىغا بارغانلارنى تىلىكىگە يەتكۈزەرمىش، لېكىن ئۇنىڭ قېشىغا بارماق بەسى مۈشكۈل ئىمىش...





— مېنى ئۇنىڭ ئالدىغا بارغىن دېمەكچىمۇ؟ — سورىدى خانىش كەمپىرنىڭ سۆزىنى بۆلۈپ.  
— شۇنداق، ھۆرمەتلىك خانىشىم، — دېدى كەمپىر باشلىشىپ، — ئۇنىڭدىن بىرەر پەرزەنتلىك بولۇشلىرىغا مەدەت تىلىسەك.

— مەن دېگەن ھۆرمەتكە سازاۋەر خانىش تۇرسام، — كايىپ كەتتى خانىش ئولتۇرغان كۈرسىدىن چاچراپ تۇرۇپ، — ئاشۇ خىلۋەتتە ماكان تۇتقان بىر ئەرزىمەس ياۋايىنىڭ ئالدىغا رىيازەت چېكىپ بارامدىمەن، تېخى ئالدىدا تىزلىنىپ «ماڭا پەرزەنت ئاتا قىلغان بولسلا» دەپ يېلىنامدىمەن، ئۇنداق بولمىغۇر گەپنى قوي، ئوردا ياساۋۇللىرىدىن 40 نى ئەۋەتىپ، ھايالسىزلا ئۇنى غارىدىن سۆرەپ چىقىپ ئالدىمغىلا ئېلىپ كەلسۇن، قانچىلىك كارامىتى بارلىقىنى مۇشۇ يەردىلا كۆرەي.

— بولمايدۇ، — دېدى كەمپىر ئالدىراپ، — ئۇنىڭ سېھىرى — كارامىتى بەك يامانمىش، خالىسا ئادەمنى تاشقا، سۇنى شارابقا ئايلاندۇرۇۋېتەرمىش. خالىسا بوران چىقىرىپ، قار ياكى يامغۇر ياغدۇرۇۋېتەرمىش، يەتتە ئىقلىمدا ئۇنىڭغا تەڭ كېلىدىغان ئادەم يوقمىش، ئۇنىڭ چىشىغا تەگمىسەك بولارمىكىن.

— كاپىشما، — چالۋاقدى خانىش يەنە، — شۇنداق كاتتا ئىززەت — ئابرويلىق خانىش تۇرۇپ، ئاشۇ پەسەندى پېرخوننىڭ ئالدىغا يالۋۇرۇپ بارامدىمەن، ياق، ئاۋۋال ياساۋۇللار بېرىپ باقسۇن، ئۇنىڭ زادى كارامىتى بار — يوقلۇقىنى بىر كۆرەي.



ئۇ دەرھال بۇ ئىشتىن توسقان كەمپىرنى سىلكىۋېتىپ دىۋە تەلەتلىك، جالات سۈپەتلىك 40 ياساۋۇلنى ھېچىدە توختماي ئالدىغا پېرخوننى ھازىر قىلىشقا ئاتلاندۇردى، ئۆزى ئۇلارنىڭ يولىغا قاراپ، پۈتى كۆيگەن توخۇدەك تېپىرلاپلا قالدى.

كۈتتى، كۈتتى، ئارىدىن توققۇز كېچە - كۈندۈز ئۆتتى، ئاخىرى خاس قەسىرىگە 40 قاغا ئۇچۇپ كىردى، مەرمەر تاش ياتقۇزۇلغان شاھانە قەسىر سەيناسغا رەتلىك تىزىلىپ قوندى، ئۇلارنىڭ بىرىنىڭ تۇمشۇقىدا بىر رەزگى قەغەز بار ئىدى. ھەممىسى كۆزلىرىدىن تارام - تارام ياش تۆكۈشۈپ، باشلىرىنى تۆۋەن سېلىپ تۇرۇشتى.

ئۇلارنى كۆرگەن خانىش قاتتىق چۆچۈپ كەتتى - دە، كېنىزە كىلىرىگە دەرھال قاغلارنى قوغلىۋېتىشنى بۇيرۇدى. قاغلار ئېلىپ كەلگەن قەغەزنى تاشلىۋېتىپ، قايغۇلۇق قاقىلداشقىنىچە قاناتلىرىنى پالاقشىتىپ ئۇچۇپ چىقىپ كېتىشتى.

كەمپىر يەردىن قەغەزنى ئېلىپ، قوش قوللاپ خانىشقا سۈندى، قەغەزدە قىغغىر - قىيسىق قىلىپ، «كەل سەنمۇ كارامىتىمنى كۆر، كەلمسەڭمۇ بەرىبىر كۆرگۈلۈكۈڭنى كۆرسەن» دەپ يېزىلغانىدى.

خانىش قەغەز ئەمەس بەلكى بىر تال چوغنى تۇتۇپ سالغاندەك بولۇپ، دەرھال قەغەزنى تاشلىۋەتتى.

— قانداق قىلىمىز؟ -- سورىدى ئۇ كەمپىردىن تىترەپ



تۇرۇپ.

— بارايلى، چىرايلىقچە بارساق ئۇ بىزگە زىيان - زەخمەت يەتكۈزمەيدۇ، بارمىساقمۇ ئۇ خالىسا غارىدا تۇرۇپلا بىزنىمۇ قاغىغا ئايلاندۇرۇۋېتىشى مۇمكىن.

خاننىڭ شۇنداق قىلماي ئىلاجى يوقلۇقىنى چۈشىنىپ، كەمپىرگە دەرھال يول جابدۇقى قىلىشنى بۇيرۇدى، كەمپىر ھايالسزلا بۇيرۇقنى كەم - كوتىسىز ئورۇندى.

خاننىڭ كېنىزە كلىرىگە بولغان ئىشلارنى سىر تۇتۇشنى جېكىلەپ، كەمپىر بىلەن تۆت ئاتلىق مەپىگە ئولتۇردى، قېرى مەپىكەش ئاتلارغا قامچا ئۇرۇپ، داغدۇغىسىزلا ئوردىدىن ئايرىلدى، سەپەرگە ئاتلاندى. پادىشاھ 40 كۈنلۈك شىكارغا كەتكىنى ئۈچۈن بۇ ئىشلاردىن خەۋەرسىز قالدى.

خاننىڭ بىلەن كەمپىر مەپىدە ئولتۇرۇپ، ئۈچ كېچە - كۈندۈز توختىماي يول يۈردى، سەپەردىكى خەتەر - مۈشكۈلنىڭ كۆپلۈكىدىن مەنزىلگە يەتكۈچە جېنى تۇمشۇقىغا كەلدى.

خاننىڭ ئىچىدە ئۆزىنى بۇ يولغا باشلىغان كەمپىرنىمۇ، ئالدىغا بېرىشقا مەجبۇرلىغان پېرىخوننىمۇ نەچچە يۈز قېتىملاپ تىللىدى، قارغىدى.

ئۇ مەپىدىن چىققىنىدا ئالدىدا كۈل رەڭ بۇلۇت - تۇمانلارغا ئورالغان بىر غەلىتە تاغنىڭ قەد كۆتۈرۈپ تۇرغىنىنى كۆردى، تاغنىڭ دەل - دەرەخ، گۈل - گىياھلىرىمۇ ۋە تاش - داڭگاللىرىمۇ ئاجايىپ بىرخىل ئىدى، قارىغان كىشىنى



ئىختىيارسىز سۇر باساتتى.

خانىش بوينىدىن باغلاپ سۆرگەندەكلا زورغا كەمپىرگە ئەگىشىپ تاغ چوققىسىغا قاراپ يۈرۈپ كەتتى، راھەت - پاراغەتكىلا كۆنگەن خانىشقا بۇ يۈرۈش بەكمۇ قىيىنغا توختىدى، بىراق چىدىماي ئىلاج يوق ئىدى. چىشىنى چىشلەپ يۈرۈپ، ئاخىرى ئاغزى ئۆمۈچۈك چوڭ تورلىرىدا پەردىلىنىپ، تېنى توپتەك يوغان، پۇتلىرى ھاسىدەك ئۇزۇن قارا ئۆمۈچۈكلەر كۆزەتتە تۇرغان غار ئالدىغا يەتتى، بەتبەشىرە ئۆمۈچۈكلەرنى كۆرگەن خانىشنىڭ جان - پېنى چىقىپ، دىرىڭگىدە ئارقىسىغا ئۆرۈلۈپ چۈشتى.

كەمپىر ھاپىشلاپ يۈرۈپ ئۇنى يۆلىدى، شۇ ھامان غاردىن بىر قارا قۇيۇن چىقىپ، ئۇلارنى يۆگەپ ئۇچۇرۇپ ئەكىرىپ كەتتى. خانىش ھوشىغا كېلىپ كۆزىنى ئاچقىنىدا ئۆزىنى يېشىل نۇرغا چۆمگەن غار ئىچىدە كۆردى، ئۇدۇلىدا چاچلىرى چىگىش - چىگىش ۋە يۈزلىرى كىر - قاسماق، ئوربىدەك كۆز چاناقلىرىدا ياپىيېشىل قارىچۇقلىرى پىلدىرلاپ تۇرىدىغان، ئىلمەك بۇرۇن، كالاچ ئېغىز، قورايىدەك ئورۇق تېنىگە بېلىقچىنىڭ يىرتىق تورىدەك بىر نېمىنى ئارتىۋالغان بىر ئايال قورقۇنچلۇق بىر كەسلەنچۈكنى سىلاپ - سىلاپ، ئادەم ئۈستىخانلىرىدىن ھاسىل بولغان تەخت ئۈستىدە ئولتۇراتتى.

خانىش ئۇنى كۆرۈپلا پۇتلىرىدا جان قالماي، لەسىدە ئولتۇرۇپ قالدى، لېكىن چۆرىسىدىلا ئۇيان - بۇيان يۈگۈرۈشۈپ



يۈرگەن توشقانداك - توشقانداك چاشقانلارنى كۆرۈپ، يەنە چاچراپ ئورنىدىن تۇردى، غار تېمىنى پەردىلەپ ئارام ئېلىپ ياتقان مۇشتۇمدەك - مۇشتۇمدەك چار ئۆمۈچۈكلەر ۋە شامدان ئورنىدا تىكلەپ قويۇلۇپ بېشىدىكى چاچلىرى يىلىك ئورنىدا كۆيۈپ تۇرغان ئىسكىلىتلار بولسا ئۇنىڭ تېخىمۇ ئەرۋاھىنى ئۇچۇردى، يۈرىكى ھېلىلا قېپىدىن چىقىپ كېتىدىغانداك بولۇپ قالدى، قاتتىق چىرقىرىۋەتكۈسى كەلدى، لېكىن قورقۇنچىدا بەكرەك تىنىشىمۇ جۈرئەت قىلالمىدى. غال - غال تىترەپ تۇرۇپلا قالدى.

— سەن مېنى ئورداغغا ئاپىرىپ نېمە قىلماقچىدىكى؟  
خانىشنىڭ قۇلاق تۈۋىدە پېرىخوننىڭ چىرقىراق ئاۋازى ياڭرىدى، مېڭىسى زىڭىلداپ كەتتى.  
— ئۆزلىرىدىن، — دېدى خانىش پوككىدە تىزلىنىپ تىلى كالۋالاشقان ھالدا، — ماڭا پەرزەنتلىك بولۇش يولىنى كۆرسىتىپ قويۇشلىرىنى ئىلتىماس قىلماقچى ئىدىم، ئاندىن خىزمەتلىرىدە بولۇپ، ھۆرمەت - ئىخلاسىمنى بىلدۈرمەكچى ئىدىم.

— نىيىتنىڭ دۇرۇستەك قىلىدۇ، — دېدى پېرىخون مۇلايىملىشىپ، — بىراق، مەن ھېچقاچان بۇ غار ۋە بۇ تاغدىن بىر قەدەممۇ ئايرىلغان ئەمەس، بىرەر شاھ ياكى خانىشنىڭ پەرمانىغا ھەم بويسۇنغان ئەمەس، بەلكى تەلەپ - ئىلتىماسى بارلار شاھىنشاھ، خاقان بولسىمۇ ئالدىمغا تۆۋەنچىلىك بىلەن



بوي ئېگىپ كېلىپ، ھۆرمەت - ئېھتىرام بىلەن تىلىكىنى بايان قىلغان. سەن بەك ھاكاۋۇر ئىكەنسەن.

— ياق، ياق، — دەيدى خانىش ئالدىراپ - تېنەپ، — مەن ئۆزلىرىگە چىن كۆڭلۈمدىن ئىخلاس قىلىمەن، ھەم ئۆزۈمنى بىر ئەرزىمەس قۇللىرى ھېسابلايمەن. ئىلتىپاتلىرىغا تەشنا بولۇپ يۈرگەنمەن. شۇ ھالدا قانداقمۇ ھاكاۋۇرلۇق قىلاي.

— ياخشى، — دەيدى پېرىخون، — ئاخىرى ماڭا بوي ئەگكىنىڭ ئۈچۈن سېنى ئىسكىلىت شامدانلىرىم قاتارىغا قوشۇپ قويۇش نىيىتىمدىن ياندىم، سەن جاپادىن، رىيازەت چېكىشتىن بەك قاچىدىكەنسەن، بۇ ھالدا توققۇز ئاي، توققۇز كۈن قورساق كۆتۈرۈپ، ئاچچىق - ئاچچىق تولغاق ئازابى يەپ پەرزەنتلىك بولۇش ساڭا بەك ئېغىر كەلگۈدەك، شۇڭا ساڭا ئەڭ ئاسان بىر يول كۆرسىتەي، مانا بۇ ئۇرۇقچىنى ئال، — شۇنداق دەۋېتىپ ئۇ بىر تال نوقۇتچىلىك مەرۋايىتىنى تاشلاپ بەردى، — ئۇنى تېرىساڭ بىر گۈل ئۈنۈپ چىقىدۇ، ئۇنى ھەر كۈنى ئۈچ تامچىدىن ئىسسىق قېنىڭ بىلەن سۇغىرىسەن، توققۇز كۈندىن كېيىن گۈل ئېچىلىپ، ئىچىدىن پەرزەنتنىڭ چىقىپ كېلىدۇ، شاھمۇ چىن يۈرىكىدىن ئۇنى ئۆز «پەرزەنتىم» دەپ قوبۇل قىلىدۇ، غەمدىن خالاس بولىسەن.

خاننىش بۇ يەردىن تېزىرەك چىقىپ كېتىش كويىدا بىر ئېغىز مۇ ئوشۇق - تۆشۈك گەپ سورىماي، مەرۋايىت ئۇرۇقچىسىنى ئېلىپ پەرىجىسىنىڭ ئىچى يانچۇقىغا سالدى، شۇ



ھامان بىر قۇيۇن چىقىپ ئۇنى ۋە كەمپىرنى غار ئالدىغا  
ئەپچىقىپ تاشلىدى.

خاننىش دەرھال يۈگۈرۈپ - دومىلاپ يۈرۈپ تاغ ئېتىكىگە  
چۈشتى - دە، ئاتلارنى ئارام ئالدۇرۇپ، ئوتلىتىپ يۈرگەن  
مەپكەشنى يولغا ئالدىراتتى:

— تېز بول، چاپسان مېنى بۇ قاغىش تەگكۈر جايدىن ئېلىپ  
كەت.

مەپكەش خاننىشنىڭ ئالدىرىتىشى بىلەن ئۇنى مەپىگە  
چىقىرىپلا ئاتلارغا قامچا ئوردى. تۆت ئۇچقۇر ئات مەپىنى سۆرەپ  
قۇيۇندەك يۈرۈپ كەتتى، خاننىشقا بۇ يولنى كۆرسەتكەن  
ساداقەتمەن كەمپىر بولسا تېخى تاغ باغرىغا چۈشۈپ بولالمىغاچقا  
شۇ يەردە تاشلىنىپ قېلىۋەردى، ئۇنى ئالغاچ كېتىش خاننىشنىڭ  
خىيالىغىمۇ كىرىپ چىقمىغانىدى.

ئۇلار ئۈچ كېچە - كۈندۈز يول يۈرۈپ ئوردىغىمۇ يەتتى، شۇ  
چاغدىلا ئۇنىڭ ئەنسىز سوقۇۋاتقان يۈرىكى تىنچلاندى.

بىر چاغلار مەرۋايىت ئورۇقچە ئېسىگە كەلدى، ئۇنى قولغا  
ئېلىپ تاشلىۋەتمەكچىمۇ بولدىيۇ، لېكىن يەنە كۆرۈپ بېقىش  
خىيالىدا ئۇنى قۇم ئارىلاش ئەت توپا قاچىلانغان قاشتېشى  
تەشتەككە تېرىدى.

بىراق شۇ چاغ پېرخوننىڭ «كۈندە ئۈچ تامچە ئىسسىق  
قېنىڭ بىلەن سۇغىرىسەن» دەپ تاپىلىغىنى ئېسىگە كەلگىنىدە  
چىرايى تۈتۈلدى، قايسىبىر چاغكىن گۈل ئۈزگىچە قولغا تىكەن



سانجىلىپ كېتىپ، ئاغرىق ئازابدا قاقشاپ كەتكەنلىرى كۆز ئالدىغا كەلدى، تەنلىرى ياپراقتەك تىترەپ توختىدى.

— پەرزەنتلىك بولۇش نېمىدېگەن قىيىن، ھە؟ —  
شۆۋرلىدى ئۇ ئۆز - ئۆزىگە خورسنىپ، — بىرمۇنچە رىيازەت چېكىپ، پېرخوننىڭ ئالدىغا بېرىپ يېلىنغىنىم يەتمىگەندەك يەنە ئازاب تارتىشىمغا توغرا كېلىۋاتىدۇ. ھەي ئىست، خانىشلىق تاجىمنى ساقلاپ قېلىش ئۈچۈن بۇ بەدەلنى تۆلىمەي ئىلاجىم يوقتە.

ئۇ كېنىزەكلەرگە يىڭنە ئەكەلدۈردى، ئاندىن كۆزىنى يۇمدى، ئۆزىگە رىغبەت بېرىپ، پاختىدەك ئاق ۋە يۇمشاق قولغا سانجىدى، ۋايىساپ تۇرۇپ تەشتەككە بىر تامچىلا قان تامغۇزدى، — دە، «مۇشۇمۇ يېتەرلىك» دېگىنىچە ئوردا تېۋىپىغا ئادەم ماڭغۇزدى، تېۋىپ كىرىپ، ئاپپاق داكا بىلەن قولىنى تېڭىپ، ئاغرىق توختىتىش دورىسى بەردى.

— ئۆلگۈر پېرخون، — دېدى خانىش چىشلىرىنى غۇچۇرلىتىپ، — ۋاي قولىمەي، ماڭا باشقا بىر ئاسانراق يول كۆرسەتسە بولماسمىدىكىن.

خاننىش شۇنداق قىلىپ شۇ بىرلا تامچە قان تېمىتتى، بىراق ئىككىنچىلەپ قان تېمىتىشنى ئويلاپمۇ قويمىدى، تەشتەك يېنىغىمۇ يولىمىدى.

مەرۋايىت ئۇرۇقچا بولسا قان تامغۇزۇلغان كۈننىڭ ئەتىسىلا بىخ سۈردى. تۈپىدىن ئەمدىلا كۆتۈرۈلۈپ چىققان بىخچە گويىا





يېشىل ياقۇتتەك قۇياش نۇرىدا جۇلالىنىپ تۇراتتى، كېيىنكى كۈنى بىخ ئۆسۈپ - ئۆسۈپ بىر غېرىچ مايسا بولدى، ئۈچىنچى كۈنى بولسا بويى ئۈچ غېرىچە بولدى - دە، ئارىسىدىن بىر تال غول شاخچە ئۆسۈپ چىقتى. شاخچە ئۈچىدا يۇرچاقتەك بىر تال غۇنچە بار ئىدى. گويا قىپقىزىل مارجاننىڭ ئۆزىلا ئىدى، كېيىنكى كۈنى بۇ غۇنچە يوغىناپ ئالمىدەك بولدى، قىزىل چىراغدەك نۇرلىنىپ تۇرار ئىدى، بۇ غۇنچە ئاشۇنداق ھەر كۈنى چوڭىيىپ باردى، توققۇزىنچى كۈنى بولسا توپتەك بولدى - دە، ئاندىن گۈل بەرگىلىرى پورەكلەپ ئېچىلدى، گۈلچىنىسى ئىچىدە بولسا كىچىككىنە بىر قىزچاق تۈگۈلۈپ ئولتۇراتتى.

ئۇ يەڭگىلىگىنە سەكرەپ يەرگە چۈشتى، بويى بىر غېرىچلا كېلەتتى. بىراق چوغدەك يېلىنچاپ تۇرغان قىزىل ياقۇت كۆزلۈك كىچىككىنە زەر تاج بىلەن باسۇرۇلغان قاپقارا قۇندۇزدەك چاچلىرى تاپىنىغىچە يېيىلىپ چۈشكەن، قاپقارا ئەگىم قاشلىرى تۇتاشقان جايدا بىر تال كىچىككىنە يۇلتۇز ۋە تۆكۈلۈپ تۇرىدىغان قايرىما كىرىپىكلىرى ئارىسىدا قارا كۆزلىرى چاقناپ تۇراتتى، ئالمىدەك مەڭزىلىرى سۇس قىزىللىق ئىلكىدە يالىتىرىسا، قىپقىزىل گىلاستەك لەۋلىرىدە خۇش تەبەسسۇم جىلۋە قىلاتتى. سۈتتەك ئاق ئەتلىك كىچىككىنە بويىغا كەڭ كۆپتۈرمە ئېتەكلىك، قىزىل ئەتىرگۈللەر كەشتىلەنگەن ئاپپاق ئۈزۈن كۆڭلەك ۋە كىچىككىنە پۈتلىرىدا قىپقىزىل كەشلەر بار ئىدى، ھەرقانداق ئادەمنىڭ ئۇنىڭ ئوماقلىقى ۋە ئۈزلۈقىغا



هەۋىسى كېلەتتى، كىچىككىنە بويى - بەستىنى دېمىسە ئۇ جاھاندىكى ئەڭ گۈزەل ۋە ئەڭ ئوماق سۆيۈملۈك مەلىكە بولۇشتەك شەرەپكە مۇناسىپ ئىدى.

كېنىزەكلەر ئۇنى كۆرۈپ دەسلىپىدە ھەيران قېلىشتى، ئاندىن ئاغزى - ئاغزىغا تەگمەي چۈۋۈرلاشقىنىچە بۇ كىچىككىنە مەلىكىنىڭ دۇنياغا كەلگەنلىكىنى خاھىشقا مەلۇم قىلىشتى. كىچىككىنە مەلىكە ئۆزىمۇ ئۇششاق قەدەملىرى بىلەن خانىشنىڭ ئالدىغىمۇ كىرىپ كەلدى.

ئەسلىدە بىر بوۋاق بولۇشى مۇمكىن دەپ، ئويلىغان خانىش ئۇنى كۆرۈپ ھەم ھەيران بولدى، ھەم پەرىشان بولدى.

ئۇنى قانداقمۇ شاھقا مەلىكىڭىز دەپ تونۇشتۇرغىلى بولسۇن، - ئۇنىڭ كۆڭلىدە شۇنداق ئوي - پىكىر كېچىشكە باشلىدى، - تۇرقى - سىياقىغۇ بەك ئوماق ھەم چىرايلىق، لېكىن بويى بىر غېرىچلا، جېنى بار قونچاققلا ئوخشايدىكەن، شاھ ئۇنى كۆرسە چوقۇم غەلىتىلىك ھېس قىلىپ، قانداق پەيدا بولۇپ قالغىنىنى سۈرۈشتە قىلىشى چوقۇم، ئۇ پېرىخون، جادۇگەر دېگەنلەرگە چىش - تىرنىقىغىچە ئۆچ بولىدىغان، بۇ كىچىككىنە مەلىكىنى پېرىخون سوۋغات قىلغانلىقىنى بىلسە چوقۇم مېنى...

ئۇ ئىشنىڭ ئاقىۋىتىنى ئويلاشقا جۈرئەت قىلالمىدى، كىچىككىنە مەلىكە بولسا شۇ تاپتا نېمە دېيىشىنى، نېمە قىلىشىنى بىلمەي تۇرۇپ قالغانىدى.



— بۇ ياققا كەل، — دېدى خانىش ئاخىرى ئېسىنى يىغىپ، —  
سېنى قارشى ئالمەن.

كىچىككىنە مەلىكە شادلىققا چۆمۈپ، ئۇنىڭ ئالدىغا يۈگۈرۈپ  
باردى، خانىش ئۇنى كۆتۈرۈۋېلىپ، پېشانىسىگە سوغۇققىنە  
سۆيۈپ قويدى.

— سەن بەك يەڭگىل ئىكەنسەن، — دېدى خانىش، —  
ئېغىرلىقنىڭ ئاران بىر تال ئالمىچىلىكلا، نېمىشقا شۇنداق ھەم  
يەڭگىل ھەم كىچىككىنە بولۇپ قالغانسەن — ھە؟

— مەن شۇنداق ھەم يەڭگىل ھەم بەك كىچىك، — دېدى  
كىچىككىنە مەلىكە تۇنجى قېتىم سۆز قىلىپ، — بىراق مەن  
نېمە ئۈچۈنلىكىنى بىلمەيمەن.

— بۇ سۆزلىيەلەيدىغان قونچاق قىزنى چاھار باغقا يانداش  
بىكار ھۇجرىغا ئەكىرىپ قويۇڭلار، — دېدى خانىش  
كېنىزەكلەرگە بۇيرۇق قىلىپ، — ئۇ مەن چاقىرتقىچە شۇ  
يەردە ھېچكىمگە كۆرۈنمەي تۇرۇپ تۇرسۇن.

— مەن بۇ ئىشنى شاھقا چۈشەندۈرۈپ بولغىچە  
ئېغىزبىڭلاردىن چىقىپ كەتمسۇن، — دەپ جېكىلىدى ئۇ يەنە  
كېنىزەكلەرگە، — بولمىسا بار — يوقى ئاران بىر تالدىن  
كاللاڭلار بولسىمۇ ئاياپ ئولتۇرماي كېسىۋالمەن.

كېنىزەكلەر دەرھال ماقۇللۇق بىلدۈرۈشۈپ، كىچىككىنە  
مەلىكىنى مەخپىي ھۇجرىغا ئېلىپ بېرىشتى. ئۇنى ھۇجرىغا  
ئەكىرىپ، بىر تەخسە يۇمشاق پىشۇرۇلغان پىرەنىك بىلەن بىر



چەينەك سۇ قويۇپ بېرىپلا چىقىپ كېتىشتى، ئىشكىنى سىرتىدىن قۇلۇپلاشتى. خانىشنىڭ باغرى تاش، رەھىمسىزلىكىنى ئوبدانلا بىلىدىغان بولغاچقا جاۋىلداق ئېغىزلىرىنىمۇ قۇلۇپلاپ يۈرۈشتى، كىچىككىنە مەلىكىنىڭ مۇشۇ ئوردىدا دۇنياغا كەلگىنى ۋە مەخپىي ھۇجرىدا ھازىرمۇ مەۋجۇتلۇقىنى بىلمەيدىغاندەكلا يۈرۈشتى.

كىچىككىنە مەلىكە قامىلىپ ياتقىنىغا توققۇز كۈن بولدى، بۇ كۈنلەردە ئۇنىڭدا قىلچىلىك ئۆزگىرىش بولمىدى، ئۇنىڭ بىردىنبىر ئىشى قاچانلاردىدۇر بۇ ھۇجرىدا ئۇۋىلاپ قالغان كىچىككىنە چۈمۈلىلەرگە پىرەنكىنى ئۇۋاپ بېرىش ئىدى. ئۇ دۈم يېتىۋېلىپ، چۈمۈلىلەرنىڭ ئۇۋىسىدىن چىققىنى، پىرەنكى ئۇۋاقلرى چېچىلغان جايغا تىمىنىقىلاپ بېرىشلىرى، ئاندىن ئۇنى چىشلەپ ئۇۋىسىغا توشۇشلىرىنى تاماشا قىلاتتى، بىراق بۇ ئىشىمۇ ئاخىرى ئۇنى زېرىكتۈردى، ئۇنىڭ ئەمدى سىرتقى دۇنيانى كۆرگۈسى كېلەتتى. بولسا بىرەر ھەمراھ تېپىۋېلىشنى ئويلايتتى. بۇ كۈنلەردە خانىشمۇ، كېنىزەكلەرمۇ ئۇنى ئۇنتۇپ قالغاندەكلا ئىدى. ئۇنىڭ قېشىغا بىرەر قېتىممۇ يولاپ باقمىدى.

توققۇزىنچى كۈنى ئاخىرى ئۇنى يوقلاپ بىر مېھمان، توغرىسى شۇنداق بىر قىزىقىپ كۆزنەكتىن كىرىپ قالغان بىر ئاق كېپىنەك پەيدا بولۇپ قالدى. ئۇنى كۆرۈپلا قىزىقىشى ۋە خۇشاللىقىنى بېسىۋالالمىغان



كىچىككىنە مەلىكە توۋلىدى:

— ھەي، توختاپ تۇرغىنە، ماڭا ئىسمىڭنى ئېيتىپ بەرگىن، بولسا بىردەم ھەمراھ بولغىن، مەن يالغۇزلۇقتىن بەكمۇ زېرىكتىم.

ئاق كېپىنەك بىر ئىزدە قانات قېقىپ تۇرۇپ قېلىپ، ئىنچىكە ئاۋازى بىلەن سۆزلەپ كەتتى:

— سەن كىم؟ مەن دېگەن لىپ - لىپ ئۇچار ئاق كېپىنەك، نۇرغۇن ئادەملەرنى ئۇچراتقان، لېكىن ساڭا ئوخشاش ھەم ئوماق، ھەم چىرايلىق كىچىككىنە ئادەمچاقنى كۆرمىگەن ئىدىم. بۇ غەلىتە ئىشقا، سەن سۆزلىيەلەيدىغان قونچاقمۇ - يە.

— مەن قونچاق ئەمەس، كىچىككىنە مەلىكە، — دېدى كىچىككىنە مەلىكە جاۋاب بېرىپ، — مەن بىر تال غۇنچىدىن ئاپىرىدە بولغان، ئەسلىدە مۇشۇ ئوردىدىكى شاھ بىلەن خانىشنىڭ ئەتىۋارلىق مەلىكىسى بولۇشۇم كېرەك ئىدى، بىراق نېمە ئۈچۈندۇر خانىش ئانام مېنى شاھ ئاتام بىلەن يۈز كۆرۈشتۈرمەيلا مۇشۇ ھۇجرىغا سولتىۋەتتى. مەن بۇ يەردە يالغۇزلۇقتىن بەكمۇ زېرىكتىم، سەن بىردەم بولسىمۇ ماڭا ھەمراھ بولغىن، ماقۇلمۇ؟

— بۇ ھۇجرا بەئەينى زىندانغىلا ئوخشايدىكەن، — دېدى كېپىنەك، — مەن ئەركىن ياشاپ كۆنۈپ قالغان، سەن قامالغان بۇ شاھانە زىنداندا ئۇزۇن تۇرۇپ قالغۇم يوق. سەن بۇ يەرنىڭ سىرتى مۇھەببەتكە تولغان بىر گۈزەل دۇنيا ئىكەنلىكىنى بىلمەيسەن، ئۇ يەردە بىر تۈپ سەرۋى دەرىخى بار، ئۇ ئۆزىنىڭ



ئېگىز ۋە تۈپتۈز بويغا چىرمىشىۋالغان مەشۇقى ھەشقىچەك گۈلگە نېمىلەرنىدۇر شىۋىرلاپلا تۇرىدۇ. ئۇلارنىڭ سۆھبىتى شۇنداق شېرىن، شۇنداق بەھۇزۇر، ئۇلارنىڭ ئامراقلىقىغا قىل سىغمايدۇ، كۆرسەڭ بەكمۇ ھەۋىسىڭ كېلىدۇ. ئۇ يەردە يەنە خانىشلارنىڭ زەر تاجلىرىغا بېكىتىلگەن ئوتوغاتلاردەك مەغرۇر قەد كۆتۈرۈپ تۇرغان تاجىگۈللەرمۇ بار، ئۇلار پات - پات ئۆزلىرىنى يوقلاپ كېلىدىغان سەلكىن شامالنىڭ سۆيۈشلىرىنى قوبۇل قىلىشقا تەييارلىنىپلا تۇرۇشىدۇ، ئۇلار شامالنىڭ ئۈجمە كۆڭۈللۈكىنى بىلىپ تۇرۇشىمۇ، لېكىن ئۇ قالدۇرۇپ كېتىدىغان شېرىن ئەسلىمىلەرگە ئېرىشىش ئۈچۈن ئۇنىڭ ھەممە ئەيىبلەرگە كۆز يۇمۇشىدۇ، ئۇلار نەقەدەر كەڭ قورساق - ھە؟ ئۇ يەردە ياپپېشىل چىملىقلارنى ئارىلاپ، زۇلال چەشمە سۇلىرى ئېقىپلا تۇرىدۇ، ئۇلارنىڭ زادىلا توختىماي ئېيتىپ ماڭىدىغان شىر - شىر ناخشىسى گەرچە دائىم بىرخىللا رىتىم، بىرخىللا مەزمۇندا، يەنە كېلىپ پەقەتلا چۈشىنىكىسىز بىر مەزمۇندا بولسىمۇ، لېكىن كىشىگە ئۆزگىچە ئاراملىق بەخش ئېتىدۇ، ئۇ يەردە دوستلىرىم سېرىق كېپىنەك، چار كېپىنەكلەر ئۆزلىرى ياخشى كۆرگەن گۈللەرنىڭ ئەتراپىنى ئايلىنىپ ئۈسسۈل ئوينايدۇ، بۇ بىز كېپىنەكلەرنىڭ مەشۇقلىرىمىزغا مۇھەببەت ئىزھار قىلىشىمىزدىكى دائىملىق ۋاستە، بىلەمسەن، ئۇ يەردە يەنە يېلىنچاپ تۇرغان ئوتقاشتەك بىر تال قىزىل ئەتىرگۈلمۇ بار، ئۇ بارچە گۈللەرنىڭ شاھبانۇسى



بولۇشقىلا مۇناسىپ، چۈنكى باشقا بارچە گۈللەردىن كۆركەم ھەم خوش پۇراق، نەسەبمۇ ئاجايىپ ئېسىل، مەن ئۇنىڭغا تېخى تۈنۈگۈنلا مۇھەببەت ئىزھار قىلدىم. بەلكىم ئۇنىڭغا كۆيۈپ، پىشقۇچى ۋە مۇھەببەت ئىزھار قىلغۇچى بىر مەنلا ئەمەستۈرمەن، لېكىن ئۇنىڭ ماقۇللۇقىغا ئېرىشىش بەختىگە مۇيەسسەر بولغۇچى ئىشنىمەنكى پەقەت بىرلا مەن، سەن مېنىڭ بۇ بەختكە ئېرىشىش ئۈچۈن ئۇ گۈزەل مەھبۇبىنى ئايلىنىپ قانچىلىك ۋاقىت توختىماي ئۈسسۈل ئوينىغىنىمنى بىلەمسەن، توپتوغرا ئۈچ سائەت. ئاقىۋەت ئۇ باش لىڭشىتىپ مېنىڭ يېڭىلا ياغقان قاردەك پاك، ئەمما گۈلخاندىكى ئاتەش مىسلى ئوتلۇق مۇھەببىتىمنى قوبۇل قىلدى، ئاھا! خۇدا، مەن نېمىدېگەن بەختىيار - ھە؟ ئۇ نەقەدەر گۈزەل، نەقەدەر سۆيۈملۈك ھە؟ مەن مۇشۇ پۇرسەتتە ساڭا بىر تەجرىبەمنى تونۇشتۇراي. بىر ئىشنى ۋۇجۇدقا چىقىراي دەيدىكەن سەن چوقۇم سەندە قايتىماس ئىرادە، سۇنماس جاسارەت بولۇشى كېرەك. خۇددى مەن ھەرقانچە ھېرىپ - چارچىساممۇ يەنلا بەرداشلىق بېرىپ، توختىماي ئۈچ سائەت ئۈسسۈل ئويناپ، قىزىل ئەتىرگۈلگە ئۆز مۇھەببىتىمنى قوبۇل قىلدۇرغاندەك.

كىچىككىنە مەلىكە ئۇنىڭ سۆزلىرىنى بېرىلىپ ئاڭلىدى، لېكىن ئۇ تەسۋىرلىگەن نەرسىلەرنى زادىلا كۆز ئالدىغا كەلتۈرەلمىدى، ھەتتا ئۇنىڭ بەزى سۆزلىرىنىڭ مەنىسىنىمۇ چۈشىنىپ يېتەلمىدى، لېكىن ئاجايىپ يېقىملىق بىر مۇزىكا،



ياكى تەسىرلىك بىر چۆچەك ئاڭلىتىشنى ئاڭلىغاندەكلا ھېس قىلىپ، كۆڭلى شادلىققا چۆمدى، ئىختىيارسىز «شاھانە زىندان» سىرتىدىكى گۈزەل دۇنياغا تەلپۈندى.

— بىراق، — دېدى كېيىنەك ئەمدى كۆزىنىڭ رامى ئۈستىگە ئۇچۇپ چىقىپ، سىرتقا نەزەر سالغاندىن كېيىن، — مەھبۇبەمنىڭ ياپىشىل ياپراقلىرىدا مەرۋايىت تامچىلار لىغىرلاپلا تۇرىدۇ، بەلكىم ئۇ مېنىڭ قېشىغا ۋاقتىدا بارمىغىنىدىن قايغۇرۇپ تۆكۈلگەن كۆز يېشىدۇ، چۈنكى ئۇ مېنىڭ ئۆزىگە نەقەدەر سادىق، ۋاپادار ئىكەنلىكىمنى ھېلىلا قېشىغا يېتىپ بېرىپ، ئۇ ياخشى كۆرىدىغان ئەڭ نەپىس ئۈسسۈللەر بىلەن كۆڭلىنى شادلىققا چۆمدۈرىدىغانلىقىمنى تېخى بىلىپ يېتەلمىدى.

— ئۇنداق بولسا ئۇنىڭ قېشىغا تېزىرەك بارغىن، — دېدى كىچىككىنە مەلىكە، — بۇ يەردە مېنى دەپ ھايال بولۇپ قالساڭ، ئۇنىڭ قايغۇ - ھەسرەت ياشلىرى تۆكۈلۈۋەرمىسۇن.

— خوش ئەمەسە، — دېدى كېيىنەك، — ساڭا كۆپرەك ھەمراھ بولالمىغىنىدىن رەنجىمە، يەنە سېنى يوقلاپ كېلىشىم مۇمكىن.

شۇنىڭدىن كېيىن ئۇ لىپ - لىپ ئۇچۇپ كېتىپ قالدى. كىچىككىنە مەلىكە بولسا ئۇنىڭ مەشئۇقى قىزىل ئەتىرگۈلنى كۆز ئالدىغا كەلتۈرۈشكە، ئاق كېيىنەك يېنىغا بارغىنىدا نەقەدەر خۇرسەن بولۇپ، ياپراقلىرىغا تۆكۈلگەن كۆز ياشلىرىنى سىلكىپ





چۈشۈرۈۋەتكەنلىكىنى تەسەۋۋۇر قىلىشقا ئۇرۇنۇپ، ئوي - پىكىر دەرياسىغا غەرق بولدى.

ئۇنىڭ بىر كۈنى شۇنداق ئوي - پىكىر دەرياسىغا بىر شۇغۇغانچە بىلىنمەيلا تامام بولدى، تۈن كىردى، مەشرىق ئاسمىنىدىن كۆتۈرۈلگەن تولۇن ئاي قاراڭغۇ ھۇجرىغا كۈمۈش رەڭلىك نۇر يىپچىلىرىنى ئۇزاتتى، ئۇ گويا: «بۇنىڭغا ئېسىلىپ بۇ زىنداندىن چىقىۋال» دەۋاتقاندەكلا قىلاتتى.

«مەن راستتىنلا بۇ يىپچىلارغا ئېسىلىپ ھۇجرىدىن چىقىۋالالسامچۇ، - دېدى كىچىككىنە مەلىكە ئۆز - ئۆزىگە پىچىرلاپ، - قىپقىزىل ئەتىرگۈل ۋە ئۇنىڭ ئاشىقى ئاق كېپىنەكلەرنىڭ شۇ تاپتا نېمە قىلىۋاتقانلىقىنى كۆرسەم، يەنە بولسا بىرنەچچە ھەمراھ تېپىۋالغان بولسام، تازا كۆڭۈللۈك بىر ئوينىۋالسام...»

شۇ چاغ تولۇن ئاي ئۇنىڭغا رىغبەت بېرىپ «شۇنداق قىل» دېگەندەك تېخىمۇ نۇرلاندى، «شۇنداق قىل» دېگەندەك يۇلتۇزلارمۇ كۆز قىسىشقا باشلىدى، «شۇنداق قىل» دېگەندەك قىلىپ كۆزىنىڭ سىرتىدا سەل كىن شامال شىۋىرلىدى.

كىچىككىنە مەلىكە ئاخىرى ئۆزىمۇ سەزمەيلا ئاي ئۇزۇۋاتقان كۈمۈش رەڭلىك نۇر يىپچىلىرىغا قول ئۇزاتتى.

ئاجايىپ ئىش، ئۇ راستتىنلا يىپەكتەك يۇمشاق بىر لېنتىنى تۇتۇۋالغاندەك بولدى - دە، ئۇنىڭغا ئېسىلىپ، يامشىپ، ئاستا - ئاستا يۇقىرى ئۆرلىدى، كۆزىنىڭكىمۇ چىقىپ قالدى، غۇي



قىلىپلا چىققان سەلكىن شامال ئۇنى ئۇچۇرۇپ، يۇمران ۋە يۇمشاق چىملىققا تاشلىدى، چىملارنىڭ ئېگىلگەن ئۇچلىرىدا لىغىرلاپ تۇرغان مۇزدەك سوغۇق شەبنەم تامچىلىرى ئۇنىڭ ئۈستىگە تۆكۈلدى، كىچىككىنە مەلىكە قاتتىق ئەندىكىپ، گويا چۈشىدىن ئويغانغاندەكلا بولدى.

بىراق ئۇ نېمىلا بولسۇن شاھانە زىنداندىن ئازاد بولۇپ، چاھار باغقا چىقىپ قالغان ئىدى، گۈللەر ئۇنىڭغا بۈك - باراقسان دەل - دەخلەردەك، ھەشقىپچەك چىرمىشىۋالغان سەرۋى دەرىخى بولسا ئاسماننى تىرەپ تۇرغان تۇۋرۇكتەك كۆرۈندى، قايماقتىندۇر كېلىۋاتقان شىلدىرلىغان ئاۋازلار ئۇنىڭغا ئاراملىق بېغىشلىدى.

ئۇ نېمىنىڭ ئاۋازىدۇ؟ ئۇ ئويلىنىۋاتقاندا يەنە بىر يەرلەردىن چىرر - چىرر! ... قىلىپ چىرىلداشلار ۋە يەنە بىر يەرلەردىن كۈرر - كۈرر ... قىلىپ كۈرۈلداشلارمۇ ئاڭلاندى، ئېھ! نېمىدېگەن يېقىملىق - ھە؟

«بۇ چۈشۈم ئەمەس ئوڭۇمكەن» شىۋىرلىدى ئۇ يەنە سۆيۈنۈش بىلەن.

بۇ يەرنىڭ گۈل ھىدىغا تويۇنغان سالقىن ھاۋاسى ئۇنى خېلىلا سەگەكلەشتۈرۈپ قويغان ئىدى.

«بىراق بۇ جاي سەل سوغۇقتەك قىلىدۇ، - دېدى ئۇ يەنە ئۆز - ئۆزىگە، - ئەمدى قەيەرگە بېرىپ جايلىشىۋالسام بولىدىكىن.»



ئۇ چىملارنى ئارىلاپ بىرنەچچە قەدەم يۈردى، بىر يەرلەردە ئاي نۇرى جىلۋە قىلاتتى، بىر يەرلەردە بولسا قارا كۆلەڭگىلەر ئەلەڭگۈپ تۇراتتى.

كىچىككىنە مەلىكىنىڭ مېڭۇپىرشقا رىغبىتى قالمىدى - دە، «بولدىلا، - دېدى ئاخىرى بوشىشىپ، - مۇشۇ يەردە ئولتۇرۇپلا تاڭ ئاتقۇزايچۇ.»

ئۇ تۇرغان يېرىدىلا تاشلىنىپ ئولتۇردى ۋە تاڭ ئاتقاندىن كېيىن نېمە قىلىش، نەگە بېرىش ھەققىدە ئويلىنىشقا باشلىدى، لېكىن ئويىنىڭ نەتىجىسى چىققىچە قىڭغىيىپلا شېرىن ئۇيقۇغا كەتتى.

بىر چاغلاردا قۇشقاچلارنىڭ ئاغزى - ئاغزىغا تېگىشمەي چۈرۈقلاشلىرى ئۇنى ئويغىتىۋەتتى.

مەشرىق ئۇپۇقلىرىدىن خېلىلا كۆتۈرۈلگەن قۇياش ئالەمنى نۇر ۋە ئاپتاپقا چۆمۈلدۈرگەن ئىدى، ئۇنىڭغا يېقىنلا يەردىكى گۈل ئېتىزلىقىدا خانىشلارنىڭ زەر تاجىدىكى ئوتقاشتەك مەغرۇر تاجىگۈللەر سەلكىن شامالدا يەڭگىل تەۋرىنىپ تۇراتتى، سەرۋى دەرىخىنىڭ كۈمۈش رەڭلىك غولىغا چىرمىشىۋالغان ھەشقىپچەكنىڭ يايپىشىل يۈرەكسىمان ياپراقلىرى ئارىسىدا بولسا كانايسىمان سۆسۈن گۈللەر ئېچىلىپ كەتكەن ئىدى، نېرىدا بولسا ياپراقلىرىدا سۈپسۈزۈك مەرۋايىت تامچىلار لىغىرلاپ تۇرغان ئوتقاشتەك قىزىل ئەتىرگۈل كۆپكۈك ئاسماندا لەيلەپ يۈرگەن ئاق پاختىدەك بۇلۇتلارنى تاماشا قىلىۋاتقاندەك ۋە



توختماي ئۇلارغا باش لىڭشىتىپ سالاملىشىۋاتقاندا كىلا  
كۆرۈنەتتى.

«ئاق كېپىنەكنىڭ مەشۇقى شۇمىدۇ؟» سوئال قويدى  
كىچىككىنە مەلىكە ئۆز - ئۆزىگە. شۇ تاپتا ئۇ ئەتراپىدىكى گۈل -  
گىياھلار ۋە قۇشقاچلار، ھاشاراتلارنىڭ ئىسمى ۋە باشقا  
تەرەپلىرىنى بىلمەيدىغانلىقىدىن بەكمۇ ئەپسۇسلانماقتا ئىدى.  
ئۇ چىملارنى ئارىلاپ قىزىل ئەترگۈل تەرەپكە ماڭدى، ئەمما  
كۈتمىگەن يەردىن ئۇ ئاق كېپىنەكنى مەشۇقى ئۈچۈن لىپ -  
لىپ ئۇچۇپ توختماي ئۇسسۇل ئويناپ بېرىۋاتقان ياكى  
مەشۇقنىڭ قىپقىزىل مەخمەلدەك گۈل بەرگىلىرىدىن قېنىپ -  
قېنىپ سۆيگۈ لەززىتىنى ئېلىۋاتقان ھالىتىدە ئەمەس، بەلكى  
ئەترگۈل شېخىدىكى ئەڭ ئۇزۇن بىر تال تىكەنگە سانجىلىپ  
قالغان ھالىتىدە كۆردى.

كىچىككىنە مەلىكە ئۆز تېنىگىمۇ شۇنداق بىر تىكەن  
سانجىلىپ كەتكەندە كىلا ھېس قىلدى - دە، توۋلىۋەتتى. ئاھا!  
خۇدا، بۇ نېمە ئىش، ئۇنى ئۆز مەشۇقنىڭ باغرىدىكى تىكەنگە  
كىم سانجىپ قويغاندۇ؟ نېمىشقا مۇشۇنداق ئەسكى ئىشنى  
قىلغاندۇ؟

— مەن ئۆزۈم ئۇنىڭ باغرىدا ئۆلۈش يولىنى تاللىدىم، — دېگەن  
زەئىپقىنە ئاۋاز كەلدى ئاق كېپىنەكتىن.  
— نېمىشقا، نېمىشقا شۇنداق قىلدىڭ؟ — سورىدى  
كىچىككىنە مەلىكە ھەسرەت بىلەن كۆزلىرىگە ياش ئېلىپ.



— ئۇ، — دەدى ئاق كېپىنەك زورۇقۇپ تۇرۇپ، — مەن سېنىڭ قېشىڭدا بولغان بىردەملىك ۋاقىت ئىچىدە مەندىن يۈز ئۆرۈپتۇ، ئۇنىڭ قىپقىزىل ۋە يۇمران لەۋلىرىگە باشقا بىرى سۆيۈۋېتىپتۇ، ئۇ بولسا تېگىشلىك بولمىغان بۇ سۆيۈشنى رايىشلىق ۋە رازىمەنلىك بىلەن قوبۇل قىلىۋېتىپتۇ.

مەن كېلىشىم ھېلىقى مەلئۇن قېچىپ كەتتى.  
مەن ئۇنىڭدىن نېمىشقا مەندىن يۈز ئۆرگەنلىكىنى سورىدىم، نېمىشقا ھېلىقى مەلئۇننىڭ باغرىغا ئۆتكۈر تىكەنلىرىنى سانجىپ، ئار — نومۇسنى قوغدىغانلىقىنى قوبۇل قىلغان تۇرۇپ يەنە باشقىلارنى لەۋلىرىدىن سۆيۈۋېلىش بەختىدىن تەڭ بەھرىمەن قىلغانلىقىنى سورىدىم، بىراق ئۇ ھېچنېمە دەپمىدى، ھەتتا ئۆزىنىڭ بۇ ئىشىغا پۇشايمان قىلىدىغانلىقىنىمۇ بىلدۈرمىدى، بۇنىڭغا مەن قانداق تاقەت قىلاي، بىراق، مەن ئۇنىڭ ياپراقلىرىدا لىغىرلاپ تۇرغان مەرۋايىت تامچىلارنى كۆردۈم، بىلىدىم، ئۇ ئۇن — تىۋىشىسىزلا پۇشايمان ياشلىرىنى تۆكۈپتۇ. ئەپۇ قىلىشىمنى ئۈمىد قىپتۇ، مەن بولسام ئۇنى چۈشەنمەي، يۈرىكىنى زېدە قىلىدىغان سوئاللارنى ئارقا — ئارقىدىن سوراپتىمەن.

ئاھا! مەن نەقەدەر ئەقىلسىز، نەقەدەر باغرى تاشمەن — ھە؟ ھاياتىمدا ئەڭ قەدىرلىگەن، ئەڭ ياخشى كۆرگەن ۋە چىن يۈرەكتىن سۆيگەن كىشىمنىڭ يۈرىكىنى يارا قىلىدىم، كۆز ياشلىرىغا پەرۋا قىلمىدىم، ئەپۇ رومىلى بىلەن سۈرتىدىم، مەن



شۇنداق خاتالىق ئۆتكۈزدۈم. كۆڭۈل تەختىمنىڭ شاھبانۇسى ئالدىدا گۇناھكار بولدۇم.

شۇ چاغ قۇلاق تۇۋىمدا سەلكىن شامالنىڭ شىۋىرلاشلىرى ئاڭلاندى، بايقسام مېنى ئەيىبلەۋېتىپتۇ، شۇ چاغ يېلىنچاپ تۇرغان ئوتقاشتەك قىزىل ئەتىرگۈلنىڭ بىر تال بەرگى تۆكۈلۈپ، لەيلەپ - لەيلەپ يەرگە چۈشتى. گويا يۈرىكىمنىڭ بىر پارىسى ئۈزۈلۈپ چۈشكەندەكلا بولدى، قاتتىق ئازابلاندىم، ئۇمۇ نەقەدەر قاتتىق ئازابلانغاندۇ - ھە؟ مەن ئەمدى ئۈزۈمىنى كەچۈرەلمەيتتىم، ئاخىرى ئۇنىڭ باغرىدا ئۆلۈشىنى، قىپقىزىل قانلىرىم بىلەن ئۆتكۈزگەن گۇناھىمنى يۇيۇشنى قارار قىلدىم، بىراق ئۇ مېنى كەچۈرگەنمىدۇ...

ئۇ سۆزدىن توختىدى، ئەمدى ئۇ مەڭگۈ سۆزلىمەيتتىكى، شۇ چاغ قىزىل ئەتىرگۈل «مەن ئۇنى كەچۈردۈم» دېگەندەك قىلىپ باش لىڭشىتتى، لېكىن كېيىنەكتىن ئىنكاس بولمىغىنى ئۈچۈنمۇ جىمپىلا قالدى.

بىر چاغلاردا قىزىل ئەتىرگۈل بىر تال بەرگىنى تاشلىدى، ئارقىدىن يەنە بىر تال، يەنە بىر تال تاشلىدى. ئاخىرى بىردىنلا توزۇپ كەتتى، تۆكۈلگەن گۈل بەرگلىرىدىن بەزىسى تېخىغىچە تىكەندە سانجىلىپ تۇرغان ئاق كېپىنەكنى سۆيۈپ ئۆتتى، سەلكىن شامال توزۇپ چۈشكەن تەڭگىدەك، تەڭگىدەك گۈل بەرگلىرىنى ھەر تەرەپكە چېچىۋەتتى.

«ئەمدى قەيەرگە بارسام بولاركىن» دېدى كىچىككىنە مەلىكە



ئۆز - ئۆزىگە، شۇ تاپتا ئۇنىڭ بۇ گۈزەل باغقا بولغان مەپتۇنلۇقى سۇسلاشقاندى. بەلكى بۇ يەردىن كېتىپ قېلىشنى خالايتتى.

تۇيۇقسىز بىر تەرەپتىن كۆتۈرۈلگەن ۋاڭ - چوڭ ئۇنى چۆچۈتۈۋەتتى، نېمە ئىش بولدىكىنە؟

ئەسلىدە كىچىككىنە مەلىكىنىڭ ھۇجرىسىدا يوقلۇقنى كۆرگەن خانىش كېنىزە كلىرىگە دەشنام قىلىۋاتاتتى.

— ئۇنى قەيەرگە قاچۇرۇۋېتىشتىڭ؟ — توۋلايتتى ئۇ

كېنىزە كلىرىنىڭ چاچلىرىنى يۇلۇپ تۇرۇپ، — ئۇ باشقىلارنىڭ

كۆزىگە چېلىقىپ يۈرسە بىر مۇنچە سۆز - چۆچەك پەيدا قىلىپ،

ئاخىرىغا بېرىپ يەنە مېنىڭ پېرخون ئالدىغا بارغان ئىشىمنى

ئاشارا قىلىپ قويمايدۇ، شاھ بىلىپ قالسا بالاغا قالمادىمەن.

تېز بولۇش، — دەپ بۇيرۇدى ئۇ ئاخىرىدا يەنە، — ئۇنى نەدىن

بولسۇن دەرھال تېپىش. بولمىسا كالاڭغا ھېزى بولۇش،

قۇشقاچنىڭ بويىنى ئۈزگەندەك ئۈزۈرۈۋېتىمەن.

كېنىزە كلىر دەرھال پالاقشىپ ئىزدەشكە مېڭىشتى،

كىچىككىنە مەلىكە ئۇلار ئۆزىنى تاپالماي قالسا كاللىسىدىن

ئايىرلىپ قېلىشى مۇمكىنلىكىنى ئويلاپ بىردىنلا كىچىككىنە

ۋۇجۇدىنى ئەندىشە چىرمىۋالدى - دە: «ھەي، مەن بۇ يەردە، مەن

چاھار باغ ئىچىدە، مېنى بۇ يەردىن ئىزدەڭلار» دېدى.

بىراق ئۇنىڭ ئىنچىكە ئاۋازى ھۇجرىدا تېپىرلاپ تۇرغان

خاننىڭمۇ، ئۇنى ئىزدەپ ماڭغان كېنىزە كلىرىنىڭمۇ قۇلىقىغا



يەتمىدى.

كىچىككىنە مەلىكە ھەر تەرەپكە دۇقۇرۇپ، چاھار باغدىن چىقىدىغان يول ئىزدەپ باقتى. لېكىن خېلى ئۇزۇن ئاۋارە بولۇپمۇ چاھار باغنىڭ ئىشىكىنى تاپالمىدى.

بۇ ۋاقىتتا بولسا خانىش ئاللىبۇرۇن ھېلىقى كېنىزەكلىرىنى جاللاتلارغا تاپشۇرۇپ بولغانىدى. چۈنكى ئۇلار كىچىككىنە مەلىكىنىڭ قانداق قىلىپ بۇ دۇنياغا ئاپىرىدە بولغىنى ۋە ئۇنىڭ يەنىلا مەۋجۇتلۇقىنىڭ شاھىتىلىرى ئىدى.

— خانىش نېمىدېگەن رەزىل — ھە؟ — كىمدۇر بىرى كىچىككىنە مەلىكىنىڭ قۇلاق تۈۋىدە شىۋىرلىدى، — ئۇ بىكاردىن — بىكار ئۆزىگە سادىق كېنىزەكلىرىنىڭ ھاياتلىق گۈلىنى شېخىدىن ئۈزۈردى، بىچارىلەر، نېمە گۇناھى ئۈچۈن شۇنداق ئاقىۋەتكە قالغىنىنى بىلمەسەن؟

— ماڭا گەپ قىلغان كىم؟ — كىچىككىنە مەلىكە ئەنسىزلىك بىلەن ئەتراپقا نەزەر تاشلىدى، گۈللەر يەنىلا سەلىكىن شامالدا يەڭگىل تەۋرىنىپ تۇراتتى. چەشمە سۇلىرى تارام — تاراملاپ، بىرخىل رېتىمدا «شىلدىر — شىلدىر» ناخشىسىنى ئوقۇپ ئېقىپ كېتىۋاتماقتا ئىدى، قۇشقاچلار بولسا قەيەرلەردىدۇر چۇرۇقلىشىۋاتاتتى. ھېچبىرى ئۆزىگە دىققەت قىلغاندەك ئەمەس، گەپ قىلغان كىمدۇ؟

— مەن سالقىن سابا، — دېگەن شىۋىرلاش ئاڭلاندى كىچىككىنە مەلىكىنىڭ قۇلاق تۈۋىدە، يەنە، — مەن مۇشۇ چاھار





باغنى ماكان قىلغان، گاهىدا شاھانە ئوردا - قەسىرلىرىنىمۇ ئارىلاپ ساياھەت قىلىپ چىقمەن ھەم باغدىكىلەرگە ئوردا خەۋەرلىرىنى يەتكۈزگۈچىمەن.

— خانىش راستتىنلا كېنىزە كلىرىنىڭ بېشىنى كېسىشكە پەرمان چۈشۈردىمۇ؟ جاللاتلار راستتىنلا ئۇلارنىڭ بېشىنى كەستىمۇ؟ — سورىدى كىچىككىنە مەلىكە، ئۇ سالىقنى سابانىڭ بايىقى سۆزلىرىگە ئىشىنىشكە جۈرئەت قىلالمايۋاتاتتى.

— شۇنداق، — دېدى سالىقنى سابا، — مەن ئۇنىڭ كېنىزە كلىرىنىڭ يېلىنىش - يالۋۇرۇشلىرىغا قارىماي ۋەھشىي جاللاتلارغا تاپشۇرغىنىنى، جاللاتلارنىڭ بولسا ئۇلارنىڭ قاپقارا سۈمبۈل چاچلىرىدىن تۈتۈپ سۆرەپ ئېلىپ چىقىپ، يالتىراپ تۇرغان قىلىچلار بىلەن بويىغا چاپقانلىقىنى، قىپقىزىل گۈل بەرگىدەك قانلار ھەر تەرەپكە چاچراپ، ئارقىدىنلا شارقىراپ ئاققىنىنى، چىرايى شامدەك تاتارغان بىر جۈپ باشنىڭ قان ئۈستىگە تورۇككىدە چۈشكىنىنى، بىر جۈپ باشسىز نازۇك گەۋدىلەرنىڭ قان ئۈستىدە تېپىرلاپ قالغىنىنى، كېيىن بۇ باش ۋە بەدەنلەرنىڭ چوڭقۇر يۈندى قۇدۇقىغا تاشلىۋېتىلگەنلىكىنى ئۆز كۆزۈم بىلەن كۆردۈم، ئاھا! نېمىدېگەن دەھشەت، نېمىدېگەن ئېچىنىشلىق ھە؟

كىچىككىنە مەلىكە ئۇنىڭ سۆزلىرىنى ئاڭلاۋېتىپ قېتىپ تۇرۇپلا قالدى.

— ساڭا نېمە بولدى؟ — سورىدىن سالىقنى سابا، —



ئوماققىنە چىرايىڭ ھېلىقى كېسىلگەن باشلارنىڭ چىرايىدەك تاتىرىپ، ئالمىدەك مەڭزىلىرىڭگە كۆز ياشلىرىڭ ساقىپتۇ. — بۇنىڭغا مەن سەۋەبچى، ئۇلارنىڭ ئۆلۈمىگە مەن سەۋەبچى، — توۋلىۋەتتى كىچىككىنە مەلىكە ئازابلىنىپ.

— ياق، ياق، — دېدى سالقىن سابا، — بۇ رەزىل خانىشنىڭ ئىشى، ئۇ ئەسلىدە سېنى يوقاتماقچى، ئاندىن ئۇلارنىمۇ يوقاتماقچى، سېنى ۋە سېنى بىلىدىغانلارنىڭ ھەممىسىنى يوقىتىپ، ئۆزىنىڭ پېرىخون ئالدىغا بارغانلىقىنى يوشۇرماقچى ئىدى. چۈنكى شاھ پېرىخون، جادۇگەرلەرنى ۋە ئۇلار بىلەن ئالاقە قىلغانلارنى بەك يامان كۆرەتتى. خانىشنىڭ قىلمىشىنى بىلسە ئۇنى قاتتىق جازالايتتى، سەن ئەمدى بۇ يەردىن كەت، خانىشنىڭ قىلغان ئىشلىرىنى جاللاتلار بىلىپ قالدى، ھامان بىر كۈنى باشقىلارمۇ بىلىدۇ، ئۇ جاجىسىنى يەيدۇ، بىراق ئۇنىڭغىچە يەنلا سېنى ئىزدەيدۇ، قولىغا چۈشۈپلا قالساڭ ھېلىقى يۈندى قۇدۇقىغا تاشلىنىشىڭ چوقۇم. تېز كەت.

— بىراق مەن بۇ يەردىن قانداق چىقىپ كېتىمەن؟ — سورىدى كىچىككىنە مەلىكە مەيۈسلۈك بىلەن.

— ئەنە ئۇ چەشمىدىن تارالغان كىچىك ئېقىنلارنى بويلاپ يۈر، بىر ئېرىق بويىغا يېتىسەن. ئېرىقتىكى ئالتۇن بېلىق ياردەم قىلىدۇ، مەن ھازىرلا بېرىپ ئۇنىڭغا تاپىلايمەن، — دېدى سالقىن سابا.

— رەھمەت ساڭا، — دېدى كىچىككىنە مەلىكە خۇشال



بولۇپ، — سېنى ئاۋارە قىلىدىغان بولدۇم. —

سالقىن سايا غۇي قىلىپلا كېتىپ قالدى، كىچىككىنە مەلىكە كىچىك ئېقىننى بويلاپ يۈرۈپ كەتتى، ئاخىرى ئېرىق بويىغىمۇ يەتتى.

گىرانت تاشلاردىن ياسالغان ئېرىقتا لىپمۇ لىق سۈزۈك سۇ تىنچ ئاقماقتا ئىدى. ئاستىدا خىلمۇخىل رەڭلىك تاشلار پارقراپ ياتاتتى. بىراق ئالتۇن بېلىق ئەمەس، بىرەر تال ئادەتتىكى بېلىقمۇ كۆرۈنمەيتتى.

كىچىككىنە مەلىكە ئۈمىد بىلەن كۈتۈپ قالدى، ئاخىرى بىر جۈپ كۆزى پۈلتىيىپ چىققان ۋە قۇيرۇقلىرى يەلپۈگۈچتەك، بېلى بوغۇپ قويغاندەكلا، ئەمما پۈتۈن تېنى قىپقىزىل ياقۇتتەك يالىتراپ تۇرغان بەكمۇ چىرايلىق بىر ئالتۇن بېلىق چوڭلۇقى تاۋاقچىلىك بىر تال ئالتۇن رەڭلىك قۇلۇلە قېپىنى ئىككى تال يىپچە بىلەن ھارۋا قىلىپ سۆرەپ كەلدى.

— قېنى ھارۋىغا چىقىڭ، — دېدى ئالتۇن بېلىق، — مەن سىزنى سىرتقا ئەپچىقىپ قويىمەن.

كىچىككىنە مەلىكە سەل قورقۇپ قالغان بولسىمۇ يەنىلا قۇلۇلە قېپىغا چىقىپ ئولتۇردى، قۇلۇلە قېپى ئۇ ئەنسىرىگەندەك چۆچۈپ كەتمىدى، ئالتۇن بېلىق سۇ ئېقىمى بويلاپ، قۇلۇلە قېپىنى سۆرەپ ئۈزۈپ كەتتى، كىچىككىنە مەلىكە ئەمدى بەكمۇ ھۇزۇر ھېس قىلدى.

شۇ چاغ بىردىنلا كەينى تەرەپتىن:



— ئۇ ئەنە، ئەنە ئېرىقتا، قۇلۇلە قېپىغا ئولتۇرۇپ كېتىۋاتىدۇ، تېز قوغلاڭلار، — دەپ توۋۇلغان ئاۋازلار ئاڭلاندى. خانىشنىڭ تاپشۇرۇقى بىلەن ئۇنى ئىزدەۋاتقان جاللاتلار چاھار باغقا كىرىپ ئۇنى كۆرۈپ قالغان ئىدى. ئۇلار ئېرىق بويلاپ يۈگۈرۈپ كېلىشتى، كىچىككىنە مەلىكە قورققىنىدىن تۈگۈلۈپلا قالدى، ئالتۇن بېلىق بولسا تېخىمۇ ئىتتىك ئۈزۈشكە باشلىدى. ئاخىرى سۇڭگۈچكىمۇ يەتتى، قوغلاپ كەلگەنلەر تۇتۇۋېلىشقا قول سوزۇشى، ئۇ چاققانلىق بىلەن سۇڭگۈچتىن ئۆتۈپ كەتتى. چاھار باغنىڭ كەينى بۈك - باراقسان ئورمانلىق ئىدى، ئېرىق بولسا ئورمانلىقنى يېرىپ ئاقاتتى، ئېرىق سۈيىدە دەل - دەرەخلەرنىڭ سايىسى ئەلەڭگۈپلا تۇراتتى. ئالتۇن بېلىق ئۈزدى، ئۈزدى، ئاخىرى ئەينەكتەك سۈپسۈزۈك بىر كۆلگە يەتتى، كۆل سۈيى مەيىن شامالنىڭ سۆيۈشلىرىگە كۈلۈمسىرەش بىلەن جاۋاب بېرىۋاتقانداك يەڭگىل دولقۇنلىنىپ، قۇياش نۇرىدا جىلۋىلىنىپ تۇراتتى. ئۇنىڭ قوينىدا بولسا خىلمۇخىل بېلىق ۋە بېلىجانلار ھاۋادىكى قۇشلاردەك ئەركىن ئۈزۈپ ئويناپ يۈرەتتى، كۆل ئاستى بولسا قېنىق يېشىللىققا پۈركەنگەن يايلاقنىڭ ئۆزىلا بولۇپ، خىلمۇخىل سۇ ئۆسۈملۈكلىرى مەيىن شامالدا يەلپۈنۈپ تۇرغان گىياھلاردەك تەۋرىنەتتى.

— سىزنى قەيەرگە چۈشۈرۈپ قويمەن، — سورىدى ئالتۇن بېلىق كۆل مەنزىرىسىگە مەھلىيا بولۇپ قاراپ قالغان



كچىككىنە مەلىكىگە.

— قەيەرگە چۈشسەم ياخشى بولاركىن، — دېدى كىچىككىنە مەلىكە، — ھېچ بىلىمدىم، مەن بۇ يەرگە جاللاتلارنىڭ تۇتۇۋېلىپ خانىشقا تاپشۇرۇپ بېرىشىدىن ساقلىنىش ئۈچۈنلا قېچىپ كېلىپ قالدىم، تۇرىدىغان جايىمىمۇ، بارىدىغان مەنزىلىمىمۇ يوق.

— ئۇنداقتا سىز ئەڭ ياخشىسى بەخت ئارلىغا بېرىڭ، — دېدى ئالتۇن بېلىق مەسلىھەت بېرىپ، — ئۇ ئارالدا ئاق كۆڭۈل پەرىزات بارمىش، ئۇنىڭ بىر خاسىيەتلىك ئەڭگۈشتىرى بولۇپ، ئالدىغا كەلگەنلا كىشىنى مۇراد — مەقسىتىگە يەتكۈزەرمىش.

— مەن ئۇنىڭ ئالدىغا بېرىپ قالسام نېمە قىلارمەن؟ — سورىدى كىچىككىنە مەلىكە گاڭگىراپ.

— بويىڭىزنى ئۆستۈرىدىغان دورا تەلپ قىلىڭ، — دېدى ئالتۇن بېلىق، — ئۆسۈپ چوڭ ئادەملەردەك بولسىڭىز سىزگە خەتەر يەتمەيدۇ، خاتىرجەم ياشايسىز، ھازىرقى تۇرۇقىڭىزدا بولسا ھەركىم سىزنى بوزەك قىلىدۇ، خېيىم — خەتەر ئىچىدىلا يۈرىسىز.

— بەخت ئارلى قەيەردە؟ — سورىدى كىچىككىنە مەلىكە يەنە، — ئۇنى قانداق تاپمەن؟

— بەخت ئارلى چوڭ بىر دېڭىزنىڭ ئوتتۇرىسىدا ئىمىش، — دېدى ئالتۇن بېلىق، — بەلكىم بەك يىراقتا بولۇشى مۇمكىن، مەن سىزنى كۆلدىن ئۆتكۈزۈپ قوياي، ئاندىن سەپەرگە ئاتلانسىڭىز بولىدۇ.



— مەن چوقۇم بەخت ئارىلىنى تاپمەن، — دېدى  
كىچىككىنە مەلىكە قەتئىيلىك بىلەن.

ئالتۇن بېلىق يەنە ئۈزۈپ بېرىپ، ئۇنى كۆلنىڭ يەنە بىر  
قىرغىقىغا يەتكۈزدى، كىچىككىنە مەلىكە ئۇنىڭغا تەشەككۈر  
ئېيتىپ:

— رەھمەت ساڭا، — دېدى شوخلۇق بىلەن، — مەن چوڭ  
بولسام ياخشىلىقىڭنى قايتۇرۇش ئۈچۈن مەڭگۈ بېلىق  
يېمەسلىكىگە ئەھدە قىلىمەن.

ئالتۇن بېلىق كۆزلىرىنى پىلدىرلىتىپ قويۇپ «خەير —  
خوش، ئاق يول بولسۇن» دېدى — دە، قۇلۇلە قېپىنى تاشلاپ كۆل  
ئاستىغا شۇڭغۇپ كىرىپ كەتتى.

كىچىككىنە مەلىكە يولغا راۋان بولدى، ئورمانلىقتىكى  
دەرەخلەر ئۇنىڭغا ئاسماننى تىرەپ تۇرىدىغان تۈۋرۈكلەردە كىلا  
كۆرۈندى.

ئەگەر بۇ دەرەخلەر كېسىپ تاشلانسا ئاسمان كۆمتۈرۈلۈپ  
چۈشمە، دەپ ئويلىدى، ئۇ كېتىۋېتىپ.

ئورمانلىق تىنچتىنچ، لېكىن سۈرلۈك ئىدى، ئارىلاپ  
قايسىدۇر بىر قۇشنىڭ ۋىچىرلىشى ياكى تۇيۇقسىز چىققان  
شامالنىڭ دەرەخ ياپراقلىرىنى شىلدىرلىتىشى بىلەن ئۇنىڭ  
تىنچلىقىنى بۇزۇپ تۇراتتى.

كىچىككىنە مەلىكە يۈردى، يۈردى، تۇيۇقسىز بىر تەرەپتىن  
نېمىنىڭدۇر دەھشەتلىك ھۆركىرىگەن ئاۋازى ئاڭلاندى،



كچىككىنە مەلىكىنىڭ كىچىككىنە ۋۇجۇدىغا تىترەك ئولشىپ، ئوت - چۆپلەر ئارىسىدا تۇگۈلۈپ ئولتۇرۇۋالدى.

ھۆركىرىگەن نېمىكىنە؟

ھايالسىزلا ئۇ ساپسىرىق تېنى يول - يول قارا سىزىقلار بىلەن قاپلانغان بىر قورقۇنچلۇق مەخلۇقنى كۆردى.

مېنى كۆرۈپ قالغانىدۇ، - دەپ ئويلىدى كىچىككىنە مەلىكى، - كۆرگەن بولسا نېمە قىلار.

ھېلىقى مەخلۇق ئۇنى كۆرمىگەن ئىدى. لېكىن نېمىنىدۇر سەزگەندەك ئەتراپقا نەزەر سالاتتى، ئەتراپتىن كېلىۋاتقان خىلمۇخىل ھىدلار ئىچىدىن ئۆزىگە كېرەكلىك نەرسىنىڭ ھىدىنى تېپىشقا ئۇرۇۋاتقاندا كىلدى.

ئاخىرى ئۇ بىر بېسىپ، ئىككى بېسىپ كىچىككىنە مەلىكى چۆكۈۋالغان چۆپلۈك تەرەپكە كەلدى.

- ئەمدى قانداق قىلارمەن، - شىۋىرلىدى كىچىككىنە مەلىكى قورقۇنچتا، - ئۇنىڭ ئالدىدىن قېچىپ قۇتۇلۇشۇم يوق گەپ، ئاھ خۇدا، ئۆز پاناھىڭدا ساقلىغايىسەن.

ھېلىقى مەخلۇق ئوت - چۆپلەرنى ئېغىر قەدەملىرىدە چەيلەپ بېقىنلاپ، ھىدلاپ كېلىۋەردى، كىچىككىنە مەلىكى تىنىشقىمۇ جۇرئەت قىلالىدى، كۆزلىرىنىمۇ يۇمۇۋالدى:

- ئاھ! تۈگەشتىم، - دەۋەتتى ئۈمىدىسىزلىك بىلەن.

لېكىن شۇ چاغ نېمىدۇ بىر كىچىك مەخلۇق ئاجايىپ چاققانلىق بىلەن ئۇنى قۇچاقلاپ كۆتۈرۈپ دەرەخكە يامشىپ



چىقىۋالدى، ئېتىلىپ كەلگەن ھېلىقى زور مەخلۇق بولسا  
دەرەخنى تاتلاپ ھۆركىرەپ قالدى.

كىچىككىنە مەلىكە ئۆزىنى قۇتقۇزغۇچىنىڭ جۇغى ئۆزىدىن  
سەل چوڭ، قوڭۇر رەڭلىك تۈكلىرى يۇمشاق ۋە پارقىراپ  
تۇرىدىغان، قۇيرۇقى بولسا تېنىدىن بىر ھەسسە دېگۈدەك يوغان  
بىر ئوماق جانئۇار ئىكەنلىكىنى كۆردى، ئۇ ئالدى پۇتلىرىدا  
كىچىككىنە مەلىكىنى قۇچاقلاپ، ئارقا پۇتلىرى بىلەن دەرەخ  
ئاچىمىقىدا مەزمۇت ئولتۇراتتى.

— سىز كىم؟ — سورىدى كىچىككىنە مەلىكە.  
— مەن تىيىن، — دېدى ھېلىقى ئوماققىنە جانئۇار، — ئورمان  
ئەركىسى.

— مېنى قۇتقۇزۇۋالغانلىقىڭىز ئۈچۈن بەكمۇ  
مىننەتدارمەن، — دېدى كىچىككىنە مەلىكە، — ھېلىقى  
قورقۇنچلۇق مەخلۇق مېنى تۇتۇۋالسا نېمە بولۇپ كېتەتتىمكىن  
بىلىمىدىم، قورقۇپ جېنىم چىقايلا دەپ قالغان ئىدى.

— ئۇ دېگەن يولۋاس، — دېدى تىيىن، — ئۇ ئورمان  
زومىگىرى، بەكمۇ ۋەھشىي يىرتقۇچ. ئۇچرىغانلا مەخلۇقنى،  
مەيلى باشقا ھايۋان ياكى ئادەم بولسۇن تۇتۇپ يەۋېتىدۇ. ئۇ  
بىزدەك ئاجىز ۋە كىچىك ھايۋانلارنىڭ ئەڭ چوڭ دۈشمىنى، ئۇ  
سىزنى تۇتۇۋالغان بولسا چوقۇم بىر يالمايلا يۇتۇۋېتەتتى، سىز  
بۇ يەردە نېمە ئىش قىلىپ يۈرگەن ئىدىڭىز؟ ئىسمىڭىز نېمە؟  
— تېخى ئىسمىم قويۇلمىغان، — دېدى كىچىككىنە مەلىكە، —





بەخت ئارىلىنى ئىزدەپ كېتىۋاتقان ئىدىم. چۈنكى ئۇ ئارالدا ھەممە كىشىنى مۇراد - مەقسىتىگە يەتكۈزۈپ قويالايدىغان بىر خاسىيەتلىك ئەڭگۈشتەرى بار ئاق كۆڭۈل پەرىزات بارمىش، مەن ئۇنىڭدىن مېنى چوڭ ئادەمگە ئايلاندۇرۇپ قويدىغان دورا تەلەپ قىلماقچى ئىدىم.

— مەن سىزگە بىر ھەمراھ قوشۇپ قوياي، — دېدى تىيىن، — يالغۇز سەپەر قىلىش ھەم خەتەرلىك ھەم زېرىكىشلىك. — ئۇ قېنى؟ — سورىدى كىچىككىنە مەلىكە خۇشال بولۇپ. — ئۇ مېنىڭ ئۆيۈمدە، — دېدى تىيىن، — مەن سىزنى ئېلىپ باراي.

تىيىن كىچىككىنە مەلىكىنى ھاپاش قىلىپ، شاختىن - شاخقا، دەرەختىن - دەرەخكە سەكرەپ يۈرۈپ، تېزلا بىر قېرى قارىغايغا يەتتى، قېرى قارىغاي شاخلىرى ئەتراپىدىكى باشقا دەرەخ شاخلىرى بىلەن گىرەلىشىپ، بەئەينى بىر باراڭ ھاسىل قىلغان ئىدى.

ئۇنىڭ غولىدا يەنە بىر كامار بولۇپ، ئۇ تىيىننىڭ ئۆيى ئىدى. كىچىككىنە مەلىكە تىيىن بىلەن كامارغا كىردى، كامار ئىچى غاجلىنىپ چوڭايتىلغان، سىلىقلانغان، ئىللىققىنە بىر ئۆي بولۇپ، ئۇ يەردە ئوماققىنە بىر جۈپ تىيىنچاق بىلەن بويى كىچىككىنە مەلىكىدىن ئېگىزرەك، ئۇچىدا يۇمىلاق پۆپۈكى بار ئۇچلۇق ئالچىپار بۆك كىيگەن بىر رېزىنكە قونچاق بالا بار ئىدى.



— مېھماننى قارشى ئېلىڭلار، — دېدى تىيىن ئۇلارغا.

— ئۇ كىم؟ — سوراشتى شوخ تىيىنچاقلار ئورنىدىن سەكرەپ تۇرۇپ كېتىشىپ.

— ئۇ يولۇاس ئاغزىدىن قۇتقۇزۇۋالغان قىزچاق، — دېدى تىيىن، — ئۇ بەخت ئارىلىغا بارماقچى، ئۇ يەردىكى پەرىزاتتىن بويىنى ئۆستۈرىدىغان دورا تەلەپ قىلماقچى ئىكەن، چۈنكى ئۇ پەرىزاتنىڭ ئادەمنى مۇراد — مەقسىتىگە يەتكۈزۈپ قويىدىغان خاسىيەتلىك ئەڭگۈشتىرى بارمىش.

— مەن بىللە بارسام بولغۇدەك، — دېدى رېزىنكە بالا، — مەن ئۆزۈمدە ھەقىقىي ئادەمدەك روھ بولۇشنى ئارزۇ قىلىمەن، پەرىزات بەلكىم ئارزۇيۇمغا يەتكۈزۈپ قوياي.

— شۇنداق قىل، — دېدى تىيىن، — ئۇنى مەن بۇ يەرگە سېنى ھەمراھ قىلىپ قويۇش ئۈچۈن ئېلىپ كەلگەن ئىدىم.

ئاندىن ئۇ تىيىنچاقلرى بىلەن تال — چىۋىقلاردىن چوڭلۇقى پىيالچە بىر چىرايلىق سېۋەت توقۇدى، سېۋەتكە ئورماندىن تاپقىلى بولىدىغانلىكى ئۇششاق ياۋا مېۋىلەردىن تولدۇردى، ئاندىن ئۇنى كىچىككىنە مەلىكىگە يولدا ئوزۇق قىلىش ئۈچۈن يوللۇق تۇتۇپ، رېزىنكە بالا بىلەن بىللە سەپەرگە ئۇزاتتى.

كىچىككىنە مەلىكە بىلەن رېزىنكە بالا سېۋەتنى ئىككى تەرەپتىن تۇتۇپ تەڭ كۆتۈرۈشۈپ يولغا راۋان بولدى، ئورمانلىقنى ئارىلاپ يۈرۈپ كەتتى، كەچ كىرگەندە قويۇق ئوت — چۆپلەر ئارىسىغا چۆكۈۋېلىپ تۈننى تىنچ — ئامان ئۆتكۈزۈشتى.



قۇياش مەشرىقتىن كۆتۈرۈلۈش بىلەن تەڭلا يولىنى يەنە داۋام قىلىشتى.

ئۇزاق ئۆتمەي ئورماندىنمۇ چىقتى، چەت - ياقىسىغا كۆز يەتكۈسىز كەڭ دالا قۇچاق ئاچتى، كەڭ دالىغا يېيىلغان ياپېشىل گىلەمدەك ئوت - چۆپلەر ۋە گىلەمگە چېكىلگەن گۈل - نەقىشلەردەك رەڭگارەڭ گۈل - چېچەكلەر ئۇلارنى باش لىڭشىتىپ قارشى ئالدى.

كىچىك سەپەرداشلار ئەمدى يېشىل ئوت - چۆپلەرنى ئارىلاپ، گاھ يۈگۈرۈشۈپ، گاھ يۈمىلىشىپ، يولىنى كۆڭۈللۈك داۋام قىلىشتى، كىچىككىنە مەلىكىنىڭ ناشتلىقىدىن ئاشقان قىرتاق ياۋا مېۋىلەرنى بولسا سېۋەت بىلەن تاشلاپ قويۇشتى. بىراق ئۇزۇن ئۆتمەي كىچىككىنە مەلىكە ھېرىپ - چارچاپ، تەرگە چۆمۈپلا كەتتى، رېزىنكە بالا بولسا مەڭگۈ چارچىمايدىغاندەكلا ئىدى. شۇنداقتمۇ ئۇ كىچىككىنە مەلىكىنىڭ رايىغا بېرىپ، ئارام ئېلىشقا قوشۇلدى، ئۇلار ئوتقاشتەك ئېچىلغان بىر تۈپ ياۋا گۈلنىڭ سايىسىگە ئۆزلىرىنى تاشلىشىپ، ئارام ئېلىشقا ئولتۇردى.

شۇ تاپتا ئۇلارنىڭ كاللىسىدا ھەرخىل ئوي - خىياللار ئەگىيتتى.

بەخت ئارىلىغا تىنچ - ئامان يېتىپ بارالارمەنمۇ؟ ئۇ قانچىلىك يىراقلىقتىدۇ؟ دەپ ئويلايتتى كىچىككىنە مەلىكە. مەن راستتىنلا ئادەمدەك روھقا ئىگە بولالارمەنمۇ؟ پەرىزاتنىڭ



قولدىن شۇنداق كارامەت كېلەرمۇ؟ دەپ ئويلايتتى رېزىنكە بالا.  
ئۇلار ئۆز ئوي - پىكىرىنىڭ ھەلەكچىلىكىدە قالغان شۇ  
مەزگىلدە بىر تەرەپتىن كۈشۈلدىغان ئاۋاز ئاڭلىنىپ، ئوت -  
چۆپلەر ئىككى تەرەپكە ئايرىلىشقا باشلىدى. گويا كىمدۇر بىرى  
ئارىلاپ كېلىۋاتقاندەك.

رېزىنكە بالىمۇ، كىچىككىنە مەلىكىمۇ سەگەكلەشپ  
ئورنىدىن تۈرۈپ كېتىشتى، تۇيۇقسىزلا ئۇلارنىڭ دىققىتىنى  
تارتقان چۆپلۈكتىن ئالغانچىلىك بىر ئۈچ بۇرجەك ياپىلاق باش  
كۆتۈرۈلدى، ئۇنىڭ تىلىپ قويغاندەك ئاغزىدىن ئىنچىكە ۋە  
ئۇزۇن بىر تىل چىقىپ تارتىلىپلا تۇراتتى، كۆزلىرىدىن يېشىل  
نۇر چاقنايتتى، ئالچىپار قاسراقلىق تېرىسى بولسا مايلاپ  
قويغاندەكلا پارقرايتتى.

— يىلان، — توۋلىۋەتتى رېزىنكە بالا، — قىزچاق سىز تېز  
قېچىڭ، مەن ئۇنى توسۇۋالاي.  
— سىزچۇ؟ — سورىدى كىچىككىنە مەلىكە قېچىشقا  
تەمىشلىۋېتىپ.

— كەينىڭىزدىن يېتىۋالسىمەن. تېز بولۇڭ، — دېدى رېزىنكە  
بالا تەقەززالىق بىلەن.  
ئۇنىڭ سۆزى ئاياغلاشقىچە يىلان ئېتىلىپ كېلىپ رېزىنكە  
بالغا نەشتە سالدى. كىچىككىنە مەلىكە بولسا قورقۇنچىدا  
ئالدى - ئارقىغا باقماي بىر تەرەپكە قاچتى.  
يۈگۈردى، يۈگۈردى، جېنىنىڭ بارىچە يۈگۈردى، قانچىلىك



ۋاقت شۇنداق قېچىپ يۈگۈرگىنى نامەلۇم ئاخىرى ھاسىراپ -  
ھۆمۈدەپ، يۈرىكى قاتتىق سېلىپ، ئۆپكىسى ئاغزىغا تىقىلغاندىلا  
توختىدى، ھاسىراشلىرى خېلى ئۇزۇنغىچە توختىمىدى. ئاخىرى  
سەل ئارام تاپقاندىن كېيىن ھەر تەرەپكە قاراپ رېزىنكە بالىنى  
ئىزدىدى، چاقىردى، لېكىن رېزىنكە بالىدىن دېرەك بولمىدى.  
— ئاھا! خۇدا، مەن ئۇنى تاشلاپ قاچتىم، — دەپلا ھۆڭرەپ  
يىغلىۋەتتى ئۇ، — ئۇ نېمە بولۇپ كەتكەندۇ؟ يىلان چىشلەپ  
ئۆلتۈرۈپ قويغانمىدۇ، مەن بەك قورقۇنچاق، بەك كېرەكسىز  
ئىكەنمەن...

ئۇ ئۆز - ئۆزىنى ئۇزاققىچە ئەيىبلىدى، كۆز يېشىمۇ  
ئۇزاققىچە توختىمىدى، كۆز چاناقلىرىغا سىغمايلا قالغان ياش  
سەۋەبلىكىمىكىن كۆز ئالدى غۇۋالاشتى، ئەتراپىنى سۇس تۇمان  
قاپلىۋالغاندەكلا بىلىندى. بىردىنلا تۇمان ئىچىدىن بىر دەستە  
چىرايلىق ياۋا گۈل كۆتۈرۈۋالغان رېزىنكە بالا چىقىپ كەلدى،  
ئۇنىڭ بۇرۇنقى ھېچقانداق ئىپادىسىز سوغۇق چېھرى ھازىر  
تاتلىققىنە كۈلۈمسىرەش جىلۋىسىدە نۇرلىنىپ كەتكەنىدى،  
زادىلا مىدىراپ باقمىغان نۇرسىز كۆز قارىچۇقلىرىمۇ ھەييارلىق  
بىلەن پىلدىرلاپ، چولپان يۇلتۇزدەك چاقناپ تۇراتتى.

بىراق ئۇ ھاۋانىلا قۇچاقلاپ قالدى، كۆزلىرىنى ئۇۋۇلاۋېتىپ  
قارىغىنىدا مەيىن شامالدا يەلپۈنۈپ تۇرغان ياۋا گۈل ۋە ئوت -  
چۆپلەردىن باشقا ھېچنېمە كۆرمىدى. ھېلىلا ئىچىگە  
سىغدۇرالمىيلا قالغان خۇشاللىقى قايىقلارغىدۇر غايىب بولدى،



ئورنىدا ئۈمىدسىزلىك ۋە قايغۇ - ھەسرەت تولۇپ تاشتى.  
ھېلىلا توختىغان كۆز ياشلىرى يەنە تاراملاپ ئاقتى.

ئۇ شۇنداق كۆز يېشى قىلىپ تۇرغىنىدا تۇيۇقسىز ئاسماندىن  
بىر نەرسە يۇمشاق ۋە قويۇق چۆپلۈككە پوككىدە چۈشتى، چۆچۈپ  
كەتكەن كىچىككىنە مەلىكە دەرھال ئوت - چۆپلەر ئارىسىغا  
يوشۇرۇنۇپ تۇرۇپ نېمە ئىكەنلىكىنى بىلىش ئۈچۈن ماراشقا  
باشلىدى.

بىراق ئۇ يەردىن ئۇنى ھەيرانلىق تۇيغۇلىرىغا چۆمدۈرۈپ،  
رېزىنكە بالا ئورنىدىن تۇرۇپ چىقىپ كەلدى.

ئۇنىڭ چىرايى يەنىلا بۇرۇنقىدەك ھېچقانداق ئىپادىسىز ۋە  
سوغۇق، كۆز قارىچۇقلىرىمۇ كۆز ئېقىغا مەڭگۈ مىدىرماسقا  
پاتۇرۇپ قويغاندەكلا جانسىز ئىدى، لېكىن ساق - سالامەت  
ئىدى.

— رېزىنكە بالا، — قورقۇمسىراپ توۋلىدى كىچىككىنە  
مەلىكە، — بۇ راستتىلا سىزمۇ؟

— شۇنداق، — دېدى رېزىنكە بالا، — مەن يەنە سىزنى  
تېپىۋالدىم.

— ھېلىقى يىلان سىزنى ئاسمانغا ئېلىپ چىقىپ يەنە  
تاشلۇۋەتتىمۇ؟ — سورىدى كىچىككىنە مەلىكە ئەجەبلىنىپ.

— ياق، — دېدى رېزىنكە بالا، — يىلان مېنى ھېچنېمە  
قىلالمىدى، چۈنكى مەن رېزىنكىدىن ياسالغاندە، نەشتەر  
سالسىمۇ زەھىرى كار قىلمايدۇ. مېنى ئاسمانغا ئېلىپ چىقىشى



بولسا ئەسلا مۇمكىن ئەمەس، چۈنكى ئۇ قاناتسىز، ئۇچالمايدۇ، بىراق مەن ئۇنىڭ سىزنى قوغلاپ تۇتۇۋېلىشىدىن ئەنسىرەپ بوغۇپ ئۆلتۈرمەكچى بولغان ئىدىم، كۈچۈم يەتمىدى، يىلان بولسا ماڭا يۆگىشىۋالدى، شۇ چاغدا بىر بۈركۈت شۇڭغۇپ كېلىپ يىلاننى تۇتۇپ ئاسمانغا ئېلىپ چىقتى. مەنمۇ يىلان بىلەن بىللە چىقىپ قالدىم، بۇ يەرنىڭ ئاسمىنىغا كەلگەندە بوشنىۋېلىپ، يەرگە چۈشتۈم.

— خۇداغا شۈكۈر، — دېدى كىچىككىنە مەلىكە، — مەن سىزنى ئەمدى تىرىك قالمىدى، مەن بولسام «ئۆزۈمنىلا ئويلاپ قېچىپ كەتتىم، ياردەم بېرەيمۇ دېمىدىم» دەپ ئۆز — ئۆزۈمنى ئەيىبلەپ، يىغلاپ ئولتۇرغان ئىدىم. مېنى كەچۈرەرسىزمۇ؟

— قېچىپ قۇتۇلغىنىڭىز ياخشى بولغان، — دېدى رېزىنكە بالا، — يىلانغا سىز ھەرگىز تاقابىل تۇرالمىتىڭىز، بەلكى ئۇ سىزنى پۈتۈنلا يۇتۇۋېتەتتى، ئەھمىيەتسىز ياردەمنى قىلمەن دېگەندىن كۆرە ئۆزىڭىزنى قۇتقۇزغىنىڭىز ئەۋزەل ئىدى.

شۇنىڭدىن كېيىن ئۇلار قول تۇتۇشۇپ يولنى داۋام قىلدى. كەچ كىرگىچە توختىماي ماڭدى، ئاسمان يۈزىگە تۈن چۈمبىلى يېپىلغاندا بىر تاغ باغرىغا يەتتى. ئوت — چۆپ ۋە ياۋا گۈللەرگە پۈركەنگەن كەڭ دالا كەينىدە قالدى.

كىچىككىنە مەلىكە ئاچلىق ۋە ھارغىنلىق ئىچىدە بوششىپ، بىر تاشنىڭ دالدىسىغا تاشلىنىپلا يېتىۋالدى، رېزىنكە بالا ئۇنىڭ قېشىدا ئولتۇردى، ئۇ ئۇخلىمايتتى،



چارچىمايتتى، بېمەيتتى ھەم ئىچمەيتتى، كىچىككىنە مەلىكە بولسا تېزلا شېرىن ئۇيقۇغا كەتتى. بىر چاغلاردا ئۇ پۈزۈر كىيىنگەن بىر ئايالنىڭ كىچىككىنە بىر كۈمۈش پەتنۇسقا ئىسسىقلىقىنى ھور كۆتۈرۈلۈپ تۇرغان كىچىككىنە بىر چىنە مەزىلىك تاماق كۆتۈرۈپ كېلىۋاتقانلىقىنى كۆردى.

كىچىككىنە بىر كۈمۈش قوشۇقمۇ كۈمۈش پەتنۇس ئۈستىدە يېقىملىق تىرىشىپ تۇراتتى.

كىچىككىنە مەلىكە خۇشال بولۇپ: «ئاپا» دەپ توۋلىغىنىچە ئۇنىڭ ئالدىغا بارماقچى بولدى، بىراق ئورنىدىن تۇرالمىدى، ھېلىقى ئايال يېقىنلاشقاندا بولسا خۇشاللىقى غايىب بولۇپ، تېنى شۈركۈنۈپ كەتتى، چۈنكى ئۇ ئايال ھېلىقى رەزىل خانىشقىلا ئوخشايتتى.

— بۇ ياققا كەل قىزىم، ساڭا تاماق ئېلىپ كەلدىم، — دېدى ھېلىقى ئايال توختاپ.

كىچىككىنە مەلىكىنىڭ تاماقنى بەكلا يېگۈسى بولسىمۇ، لېكىن ئايالنىڭ سۆرۈن تەلەتى خانىشقىلا ئوخشايدىغانلىقىدىن ئۈرگۈپ، ئالدىغا بېرىشقا جۈرئەت قىلالمىدى، ھېلىقى ئايال بولسا ئۇنىڭ ئالدىغا كەلمەيدىغانلىقىنى ھېس قىلغاندەك ئۆزى يېقىنلاشماقچى بولدى.

— ياق، ياق، ماڭا يېقىن كەلمەڭ، — توۋلىۋەتتى كىچىككىنە مەلىكە، ئۇ شۇنداق توۋلاۋېتىپ كەينىگە يانماقچى





بولدى، لېكىن كىچىك يەرگە مېخلىنىپ قالغاندەكلا قىمىر قىلالىدى.

شۇ چاغ كەينىدىن بىرسى تۈرتكەندەك بولدى - دە، چۆچۈپ تۈرۈپ كەتتى. ھېلىقى ئايالمۇ، كۈمۈش پەتنۇسمۇ، كۈمۈش قوشۇق ۋە نەپسىنى تاقىلدىن تاقان مەزىلىك تاماقمۇ كۆز ئالدىدىن غايىب بولدى. ئۇنى رېزىنكە بالا تۈرتكەن ئىدى.

— ئۇھا! نېمىدېگەن قورقۇنچلۇق، — دېدى كىچىككىنە مەلىكە، — مەن خانىشنى كۆردۈم. ئۇ ماڭا تاماق ئېلىپ كەپتۇ، بىراق تەلەتى يەنىلا بۇرۇنقىدەك سۆرۈن، ماڭا يېقىنلىغان ئىدى، قاچىمەن دەپمۇ قاچالماي تۇرسام بىردىنلا غايىب بولدى.

— چۈش كۆرۈپسىز، — دېدى رېزىنكە بالا، — ئادەم ئۇخلىسىلا ھەرخىل چۈش كۆرىدۇ.

— يەنە شۇنداق قورقۇنچلۇق چۈش كۆرۈپ قالىدىغان ئىش بولسا ئەمدى ھەرگىز ئۇخلىمايمەن.

شۇ چاغ قۇياش تاغ كەينىدىن كۆتۈرۈلگەندەكلا تاغ چوققىسىنى قىزىل نۇرغا چۆمدۈرۈپ كۆتۈرۈلدى.

كىچىك سەپەرداشلار يەنە قول تۇتۇشۇپ يولىنى داۋام قىلدى. تاغ ئانچە ئېگىز بولمىسىمۇ لېكىن ئۇلار چۈشكە يېقىن ئاران تەستە ئۈستىگە چىقىپ بولدى. تاغنىڭ يەنە بىر تەرىپىدە سان - ساناقسىز كامارلار بار ئىدى، كامارلارغا ئاچا قۇيرۇقلۇق كىچىك قۇشلار كىرىپ - چىقىشىپلا تۇراتتى.

كىچىككىنە مەلىكە بىلەن رېزىنكە بالىنى كۆرگەن قۇشلار



بىردىنلا ئۇلار تەرەپكە ئۇچۇپ كېلىشتى، بۇلۇتتەك توپلىنىپ،  
ۋىچىر - ۋىچىرلىرى بىلەن كىچىككىنە مەلىكىنىڭ كىچىككىنە  
قۇلاقلىرىنى پاك قىلىۋېتىشكە تاسلا قالدى. ئۇنى خېلىلا  
قورقۇتۇۋەتتى.

— بۇلار قارلىغاچلار، — دېدى رېزىنكە بالا، — بۇ تاغ  
باغرىدا ئۇلارنىڭ ئوۋلىرى بار ئىكەن. ئۇلار بىزنى  
بالىلىرىمىزنى تۇتقىلى كەلگەن كەپسىزىلەر دەپ ئويلاپ قالغان  
چېغى.

شۇ چاغ بىر قارلىغاچ توپتىن ئايرىلىپ چىقىپ، ئۇلارنىڭ  
باش ئۈستىگە كەلدى - دە، سورىدى:

— سىلەر نېمە قىلىدىغانلار؟ بۇ يەرگە نېمىشقا كەلدىڭلار؟

— بىز سەپەردىكى يولۇچىلار، — دېدى رېزىنكە بالا دادىللىق  
بىلەن جاۋاب بېرىپ، — بىز بۇ تاغدىن ئۆتۈپ كەتمەكچى  
ئىدۇق.

— سىلەر بۇ يەردىن ئۆتۈپ نەگە بارماقچى؟ — سورىدى  
قارلىغاچ يەنە.

— بىز چوڭ بىر دېڭىز بويىغا، ئاندىن دېڭىزدىكى بەخت  
ئارىلىغا بارماقچى. ئارالدىكى پەرىزات بىلەن ئۇچراشماقچى  
ئىدۇق، — دېدى يۈرىكى ئەمدىلا ئىزىغا چۈشكەن كىچىككىنە  
مەلىكە.

— سىلەر قارىغۇلارچە مېڭىپسىلەر، — دېدى قارلىغاچ، —  
جاھاندا دېڭىز دېگەن تولا، ھەممىسى ئاجايىپ چوڭ، ھەممىسىدە



سان - ساناقسىز ئاراللار بار، سىلەر ئاۋۋال بەخت ئارىلى زادى قايسى تەرەپتىكى قايسى دېڭىزدا ئىكەنلىكىنى بىلىۋېلىشىڭلار كېرەك ئىدى. بولمىسا مەڭگۈ مەنزىلگە يېتەلمەيسىلەر.

— بىراق بۇنى كىمدىن سورارمىز؟ — دېدى كىچىككىنە مەلىكە مەيۈسلۈك بىلەن.

— بۇ تاغدىن ئۆتكەندە بىر كۆلگە دۇچ كېلىسىلەر، — دېدى قارلىغاچ، — كۆلدىكى قېرى بېلىقنى «بىلمەيدىغىنى يوق» دەپ ئاڭلىغان، سىلەر ئۇنى تېپىپ سوراڭلار.

— رەھمەت، — دېدى كىچىككىنە مەلىكە، — ئەمدى بىزگە يول بەرسەڭلار.

قارلىغاچ ئۇلارغا تاغدىن چۈشىدىغان بىر يولنى كۆرسىتىپ قويدى. كىچىككىنە مەلىكە بىلەن رېزىنكە بالا شۇ يەردىن تۆۋەنگە چۈشتى، كەچ كىردى، كىچىككىنە مەلىكە تاغ ئېتىكىدىكى يۇمران ۋە يۇمشاق چۆپلۈككە تاشلىنىپ ئارام ئالماقچى بولدى، ھايالسىز قارامتۇل كۆك ئاسماندا يۇلتۇزلار جىمىرلاشقا باشلىدى. تولۇن ئاي كۆك قەرىگە ئۆرلىدى، ئۇنىڭ چېھرى كىچىككىنە مەلىكىگە مېھرىبان بىر ئايالنىڭ يۈزىدە كىلا كۆرۈندى.

— ئاھا! خۇدا، مەن شۇ تاپ ئۇنىڭ قۇچىقىدا بولغان بولسامچۇ، — شىۋىرلىدى ئۇ ئىختىيارسىز.

بىردىنلا تولۇن ئاي تېخىمۇ نۇرلاندى، ئۇنىڭ يۈزىدىكى داغلار



قاش - كۆز، ئېغىز - بۇرۇنلارغا ئايلاندى، چېچىلىۋاتقان كۈمۈش رەڭلىك نۇرى مەيىن شامالدا يەلپۈنۈۋاتقان كۈمۈش رەڭلىك چاچلارغا ئوخشاپ قالدى.

«كېلە قىزىم، بۇياققا كەل» دېگەندەك يېقىملىق شىۋىرلاشلار ئاڭلاندى، ئارقىدىنلا ئۇنى يەپىلەۋاتقان كۈمۈش رەڭلىك نۇرلار بىر جۈپ قولغا ئايلاندى - دە، ئۇنى ئاۋايلاپ كۆتۈرۈۋالغىنىچە ئاسمانغا ئۆرلىدى. ئاخىرى ئۇنى ئالتۇندەك ساپىرىق ۋە يالتىراپ تۇرىدىغان بىر جايغا ئېلىپ چىقتى، يۇمشاقلىقىدىن بار - يوقلۇقىنى بىلگىلى بولمايدىغان كۈمۈش رەڭلىك نېپىز شايى كۆرىپچە سېلىنغان كۈمۈش بۆشۈككە بۆلدى، ئاندىن ئۇنىڭ قۇلاق تۈۋىدە كىچىك كۈمۈش قوڭغۇراقلارنىڭ يېقىملىق جىرىڭلاشلىرى ئاڭلىنىشقا باشلىدى. ئەسلىدە ئۇنىڭ باش ئۈستىدىلا ئېسىلىپ تۇرۇشقان كۈمۈش رەڭلىك نۇرلۇق يۇلتۇزلار بىر - بىرىگە سوقۇلۇشۇپ شۇنداق سادا چىقارماقتا ئىدى. بۇ بىر ئارامبەخش مۇزىكىغىلا ئوخشايتتى. شۇنىڭغا ئۇلاپلا مەيىن شامال ئۇنىڭ قۇلاقلىرىغا يەنە ئاجايىپ مۇڭلۇق ئەللەي ناخشىسىنى يەتكۈزدى:

ئەللەي قوزام، ئەللەي،

ئۇخلا قوزام، ئەللەي.

ياخشى چۈشلەر بولسۇن ھەمراھ،



بۆشۈكىڭدە ئەللەي.

ئەللەي ... ئەللەي ...

ئەللەي قوزام، ئەللەي،

ئۇخلا ئومىقىم، ئەللەي.

چۈشلىرىڭدە يېتىسەن،

تېلىكىڭگە ئەللەي.

ئەللەي ... ئەللەي ...

كىچىككىنە مەلىكە شۇنداق جىرىڭ - جىرىڭ ئاۋازلار ۋە ناخشا ساداسى ئىچىدە ئاجايىپ شېرىن - تاتلىق ئۇيقۇغا ئەسىر بولدى.

ئۇخلىدى، ئۇخلىدى، بىر چاغلار مۇزدەك سوغۇق بىر نەرسە ئۇنىڭ ئاپپاق ۋە يۇمران كىچىككىنە قوللىرىغا تەگكەندەك بولدى، كىچىككىنە مەلىكە چۆچۈپ كېتىپ كۈمۈش بۆشۈكتىن چاچراپ تۇرۇپ كەتتى.

ئۇ ئەمدى ئۆزىنى ھېلىقى ئالتۇندەك جايدا ئەمەس، بەلكى يەنىلا يۇمران يېشىل چۆپلۈكتە كۆردى. قېشىدا رېزىنكە بالا بىر خىلدا قاراپ تۇرغان، ئەمما يەنە پۈتۈن ۋۇجۇدى خىرۇستالدەك سۈپسۈزۈك ۋە جىسمىدا قىزغۇچ شەپەق نۇرى بالقىپ تۇرغان بىر مۇز بالا ھەيكىلىمۇ بار ئىدى، بويى ئۈچ غېرىچچە كېلەتتى.

— سىز كىم؟ — سورىدى كىچىككىنە مەلىكە ئەجەبلىنىپ.

— مۇز قونچاق، — دېدى ھېلىقى مۇز ھەيكەل.



— بۇ يەردە نېمە ئىش قىلىسىز؟ — سورىدى كىچىككىنە مەلىكە يەنە.

— ئېرىپ كەتمەسلىكىنىڭ ئامالىنى ئىزدەپ يۈرىمەن، — دېدى مۇز قونچاق.

— ئۇنداق بولسا بىزگە ئەگىشىپ مېڭىڭ، — دېدى كىچىككىنە مەلىكە قىزغىنلىق بىلەن، — بەخت ئارىلىنى تاپساق ئارالدىكى پەرىزات چوقۇم سىزگە ئېرىپ كەتمەسلىك ئامالىنى قىلىپ بېرىدۇ.

مۇز قونچاق خۇشاللىق بىلەن بۇ تەكلىپنى قوبۇل قىلدى. رېزىنكە بالا بولسا ئىپادە بىلدۈرمىدى، ئۇنىڭ چىرايىدىن بۇ يېڭى دوستىنى يا قارشى ئالدىغىنى يا ياقتۇرمايدىغانلىقىنى بىلگىلى بولمايتتى.

ئۇلار ئۈچى بىللە ماڭدى. كۈن چۈش بولغاندا ئاخىرى ياپپېشىل ۋە نازۇك قامەتلىك قومۇشلار بىلەن چىتلانغان بىر كۆل بويىغا يەتتى. قومۇشلارنىڭ ئارىسىدىكى ئەينەكتەك سۈزۈك كۆل يۈزىدە قۇياش نۇرى جىلۋە قىلاتتى، بۇ كىچىككىنە مەلىكىگە كېچە كۆرگەن چاقناپ تۇرغان يۇلتۇزلارنى ئەسلەتتى.

بۇ يۇلتۇزلار ئەتىگىنى مۇشۇ كۆلگە چۈشۈۋېلىپ، كەچ كىرگەندە يەنە ئاسمانغا چىقىپ كېتىدىكەن — دە، شۇنچا كۈندۈزى ئۇلارنى ئاسماندا كۆرگىلى بولمايدىكەن، دەپ ئويلىدى، بىراق بۇ ئىدىيەنىڭ توغرا — خاتالىقىغا تازا ئىشەنچ قىلالمىدى.

رېزىنكە بالا قومۇشلارنى قايرىپ يول ئاچتى، كىچىككىنە



مەلىكە ئۇنىڭ كەينىدىن تاپ بېسىپلا ماڭدى. مۇز بالا ئاخىرىدا ماڭدى، ئۇلار كۆلنىڭ لېۋىگىمۇ يەتتى.

— ھېلىقى قېرى بېلىق قەيەردىدۇ؟ — دېدى كىچىككىنە مەلىكە تاقەتسىزلىك بىلەن.

— سىلەر ئۇنى نېمە قىلماقچى؟ — سورىدى ئۇلارنىڭ يېنىدىلا پاتقاققا چۆكۈپ ياتقان بىر پاقا.

— ئۇنىڭدىن بەخت ئارىلى قايسى تەرەپتىكى قايسى دېڭىزدا ئىكەنلىكىنى سورىماقچى ئىدۇق، — دېدى كىچىككىنە مەلىكە.

— ئۇ كۆل ئاستىدىكى يۇمشاق چۆپلۈكتە كۈن بويى ئۇخلاش بىلەن ۋاقىت ئۆتكۈزىدۇ، — دېدى پاقا، — ھەرگىز سۇ ئۈستىگە چىقمايدۇ. سىلەر گەپ سورىماقچى بولساڭلار قېشىغا ئۆزۈڭلار بېرىشىڭلار كېرەك، بولمىسا ئۇ ھېچنېمە دەپ بەرمەيدۇ.

— بىراق مەن سۇغا كىرىشتىن قورقمەن، — دېدى كىچىككىنە مەلىكە.

— مەن سۇغا چۈشسەم لەيلەپ قالمەن، — دېدى رېزىنكە بالا، — چۈنكى ئىچىمگە يەل توشقۇزۇۋالغان.

— مەن سۇغا كىرسەم بۇ ئىلمان سۇدا ئېرىپ قېلىشىم مۇمكىن، — دېدى مۇز قونچاق، — ئۇنىڭ جاۋابىنى سىلەرگە يەتكۈزگىچە كۆل سۈيىگە قوشۇلۇپ كېتىپ قالارمەنمىكىن دەيمەن.

كىچىككىنە مەلىكىنىڭ بېشى قاتتى: نېمە قىلىش كېرەك؟  
بىراق مۇز قونچاق ئاخىرى يەنە پىداكارلىق بىلەن كۆل



ئاستىغا كىرىپ - چىقىش ۋەزىپىسىنى ئۈستىگە ئالماقچى بولدى - دە، كىچىككىنە مەلىكە توسۇپ بولغىچە چولتوككىدە كۆلگە سەكرەپ ئاستىغا شۇڭغۇپ كىرىپ كەتتى، پاقىمۇ ئالدىراپ - تېنەپ يول باشلاپ بېرىش ئۈچۈن كەينىدىن شۇڭغۇپ كىرىپ كەتتى.

— ئۇ ئېرىپ كېتەرمۇ؟ — سورىدى كىچىككىنە مەلىكە ئەنسىزلىك بىلەن رېزىنكە بالىدىن.

— بىلمەيمەن، بىراق ئۇنداق بولماسلىقىنى ئۈمىد قىلىمەن، — دېدى رېزىنكە بالا.

ئۇلار كۈتتى، كۈتتى، كىچىككىنە مەلىكە مۇز قونچاقتىن ئەنسىرەپ يىغلىۋېتەيلا دەپ قالدى.

ئاخىرى مۇز قونچاق بىلەن پاقا سۇ ئاستىدىن چىقىپ كەلدى، لېكىن مۇز قونچاقنىڭ بويى - بەستى بىر غېرىچ پەسلەپ، كىچىكلەپ قالغان ئىدى.

كىچىككىنە مەلىكە خۇشاللىقىدىن ئۇنىڭ بويىغا ئېسىلىپ مەڭزىگە سۆيۈپ قويدى.

— ئۇ دېڭىزنى بەك يىراق، بەك يىراقتا، بەخت ئارىلىمۇ بەك يىراق، بەك يىراقتا، ئۇ يەرگە بېرىش ئۈچۈن غەربكىمۇ، شەرقكىمۇ مېڭىشقا بولمايدۇ، جەنۇبقىمۇ، شىمالغىمۇ مېڭىشقا بولمايدۇ، ئۇدۇل كەلگەن تەرەپكە مېڭۋەرسۇن، ھامان بىر كۈنى تاپىدۇ، توختىماي مېڭۋەرسۇن، چوڭ دېڭىزنىڭ قاق ئوتتۇرىسىدىكى مارجان ئارال بەخت ئارىلى شۇ دەيدۇ، — دېدى





مۇز قونچاق.

— نېمىدېگەن بىمەنلىك، — دېدى رېزىنكى بالا.

— بىز نېمىلا بولسۇن ئالدىمىزغا مېڭىۋېرىلى، — دېدى كىچىككىنە مەلىكە.

— كۆلدىن قانداق ئۆتمىز، — دېدى مۇز قونچاق، — ئەمدى يەنە سۇغا كىرسەم تۈگىشىپلا كېتىمەن.

— ئايلىنىپ ئۆتەيلى، — دېدى كىچىككىنە مەلىكە.

— كۆل بەك چوڭ، ھەم ئۇزۇنچاق، — دېدى پاقا، — بىر تەرىپى ئېگىز تاغ، بىر تەرىپى قۇملۇق، ئايلىنىپ ئۆتمىكىڭلار مۇمكىن بولماسمىكىن.

— باشقا يەنە نېمە ئامال بار؟ — سورىدى مۇز قونچاق.

— كۆل ياقىلاپ يۈرسەڭلار، — دېدى پاقا، — قويۇق ئۆسكەن كەڭ قومۇشزارلىققا بارسىلەر، ئۇ يەردە بىرقانچە ياۋا غاز ماكانلاشقان، بەلكىم ئۇلار سىلەرگە ياردەم قىلىپ قالار.

كىچىك سەپەرداشلار پاقىغا رەھمەت ئېيتىپ ئۇ كۆرسەتكەن تەرەپكە يۈرۈپ كەتتى. ئەگرى - بۈگرى كۆل بويىنى ياقىلاپ يۈرۈپ ئاخىرى ياۋا غازلارنىڭ ماكانىغا يەتتى. ئۇلاردىن بەزىلىرى قومۇشلۇقتا تۇخۇم بېسىپ ياتقان، بەزىلىرى كۆلدە ئۈزۈپ ئويىناپ يۈرگەن ئىدى.

قاراۋۇل غاز قاتتىق غاقىلداپ كەتتى. بىردىنلا ھەممە غازلار سەگەكلىشىپ، ئۈچۈپ كېتىشكە تەييارلاندى.

— توختاڭلار، توختاڭلار، — توۋلىدى كىچىككىنە مەلىكە



ئالدىراپ، — بىز سىلەرگە خەۋپ يەتكۈزمەيمىز.  
غازلار ئۇنى ۋە ھەمراھلىرىنى كۆرگەندىن كېيىن سەل  
تىنچلىنىشتى، ئۇلارنىڭ ئۆزلىرىگە چېقىلمايدىغانلىقىنى ھېس  
قىلىشقان ئىدى.

ئارىدىن باشلامچى ياۋا غاز كېلىپ سورىدى:

— بۇ يەردە نېمە ئىش قىلىسىلەر؟

— سىلەردىن ياردەم سوراپ كەلگەندۇق، — دېدى  
كىچىككىنە مەلىكە، — بىز كۆلدىن ئۆتمەكچى ئىدۇق،  
ئۆتۈۋېلىشىمىزغا ياردەم قىلغان بولساڭلار.

— بولىدۇ، — دېدى ياۋا غاز، — بۇ ھېچقانچە ئىش ئەمەس،  
لېكىن يەنە كېيىن بىزنى ئاۋارە قىلغۇچى بولماڭلار.  
— ئەلۋەتتە، قايتا ئاۋارە قىلمايمىز، — دېدى كىچىككىنە  
مەلىكە.

شۇنىڭدىن كېيىن باشلامچى ياۋا غاز يەنە ئىككى ياۋا غازنى  
چاقىرىپ، ئۈچى ئۈچەيلەننى ئۈستىگە مىندۈردى، ئاندىن  
سىلىققىنە ئۈزۈپ كەتتى.

كىچىككىنە مەلىكە سۇغا سېپىرىلىپ چۈشۈپ كېتىشتىن  
قورقۇپ دەككە — دۈككىدىلا قالدى. بىراق ياۋا غازلار تېزلا  
ئۇلارنى قارشى قىرغاققا تىنچ — ئامان يەتكۈزۈپ كېلىشتى — دە،  
قايتىشتى.

— خۇداغا شۈكۈر، — دېدى كىچىككىنە مەلىكە قىرغاققا  
چىققاندىن كېيىنلا يۈرىكى ئىزىغا چۈشۈپ.



ئۇلار ئەمدىلا مېڭىشقا تەمىشلىۋاتقاندا تۇيۇقسىز قاردەك ئاق، ئۇزۇن قۇلاق، يېرىق كالىپۇك، قىزىل كۆزلۈك بىر كىچىك مەخلۇق قومۇشلۇقتىن سەكرەپ چىقىپ كىچىككىنە مەلىكىنى چۆچۈتۈۋەتتى.

— كىمەن؟ — سورىدى كىچىككىنە مەلىكە دەرھال رېزىنكە بالىنىڭ كەينىگە ئۆتۈۋېلىپ.

— دىكى — دىكى ئاق توشقان، — دېدى ھېلىقى كىچىك مەخلۇق، — مەندىن قورقماڭ. مەن ھېچكىمگە زىيان يەتكۈزمەيمەن، ئەكسىچە ئۇچرىغاندا مەخلۇق مېنى تۇتۇپ يەۋىتىشىنىلا ئويلايدۇ، ئاتا — ئانامنىمۇ تېخى يېقىندىلا يىرتقۇچلار تۇتۇپ يەپ كېتىشتى. سىلەر كىم؟ قەيەرگە ماڭدىڭلار؟

— مەن كىچىككىنە مەلىكە، ئۇ رېزىنكە بالا، بۇ مۇز قونچاق، — دېدى كىچىككىنە مەلىكە ئەمدى قىزغىنلىق بىلەن جاۋاب بېرىپ، — بىز بەخت ئارىلىدىكى پەرىزاتنى تېپىپ، ئارزۇيىمىزنى ئىشقا ئاشۇرۇپ بېرىشنى ئىلتىماس قىلغىلى ماڭدۇق.

— مېنى ھەمراھ قىلىۋېلىڭلارچۇ، — دېدى ئاق توشقان دەرھال — مەن يىرتقۇچلارغا تاقابىل تۇرالايدىغان بولۇشنى ئارزۇ قىلاتتىم، پەرىزاتنى تاپساق مېنىمۇ ئارزۇيۇمغا يەتكۈزسە ئەجەب ئەمەس.

شۇنداق قىلىپ ئاق بۆجەن ئۇلارغا قوشۇلدى، تۆتەيلەن قول



تۇتۇشۇپ يولغا راۋان بولدى. كۆلىنىڭ بۇ تەرىپى ئادەم ئايىغى تەگمىگەن بىر جاي ئىدى، ئۇلارنىڭ قەدەم ئىزلىرىدىن كىچىككىنە بىر چىغىر يول ھاسىل بولۇپ، ئۇزۇن - ئۇزۇنغا سوزۇلۇپ باردى.

كەچ كىردى، كىچىككىنە مەلىكە بىلەن ئاق بۆجەنگە ھارغىنلىق يەتتى، قالغان ئىككىيلەن مەڭگۈ چارچىمايدىغانلاردىن ئىدى. بىراق ئۇلار كىچىككىنە مەلىكە بىلەن ئاق بۆجەن ئۈچۈن توختاپ ئارام ئېلىشقا بىردەك قوشۇلدى. كىچىككىنە مەلىكە ئۆزىنى يۇمشاق چۆپلۈككە تاشلاپ، سەلكن شامالنىڭ ئەللەيلىشىدە كۆزى تېزلا ئۇيقۇغا كەتتى، بىراق ئۇزۇن ئۆتمەي كىمدۇ بىرى قاتتىق قىسىپ قاماللاپ كۆتۈرۈۋالدى - دە، ئويغىتىۋەتتى.

— ئاھ خۇدا، ئۇ نېمە؟ قۇتقۇزۇڭلار، — توۋلىۋەتتى كىچىككىنە مەلىكە.

— مۈشۈكياپلاق، — توۋلاپ كەتتى ئاق بۆجەن، — ئۇنى قويۇۋەت، ئۇنى قويۇۋەت، ئۇ دېگەن كىچىككىنە مەلىكە، چاشقان ئەمەس.

يوغان كۆزلىرى چىراغدەك يېنىپ تۇرىدىغان، ئىلمەك تۇمشۇق، يۈزى مۈشۈككىلا ئوخشايدىغان، ئەمما پەر - قاناتلىرى قاردەك ئاق چىرايلىققىنە بىر مۈشۈكياپلاق كۆكتىن چاقماقتەك شۇڭغۇپ چۈشۈپ، شېرىن ئۇيقۇدا ياتقان كىچىككىنە مەلىكىنى قاماللاپ كۆتۈرۈپ ماڭغان ئىدى.



بىراق رېزىنكى بالا دەرھال كىچىككىنە مەلىكىنى قۇتقۇزۇش  
ئۈچۈن ئېسىلىۋالدى - دە، ئۇمۇ تەڭلا كۆتۈرۈلدى. لېكىن ئۇنىڭغا  
پۇتغا مۇز قونچاق، ئۇنىڭ پۇتغا ئاق بۆجەن ئېسىلىۋالدى - دە،  
ئەمدى مۈشۈكياپىلاق كۆتۈرۈپ ئۇچۇشقا مادارى يەتمەي يەرگە  
چۈشۈرۈپ قويۇشقا مەجبۇر بولدى. ھېچكىمگە زىيان - زەخمەت  
يەتمىدى، پەقەت كىچىككىنە مەلىكە قاتتىق قورقۇپ كەتكەن  
ئىدى.

— سەن نېمىشقا مۇنداق ئەسكىلىك قىلسەن؟ — توۋلاپ  
كەتتى ئاق بۆجەن.

— ئۇ بەك چىرايلىق قونچاق ئىكەن، — دېدى  
مۈشۈكياپىلاق، — ئەكېتىپ دەرەخ كاۋىكىدىكى يېڭى ئۇۋامغا  
زىننەت بۇيۇمى قىلاي دېگەندىم.

— قارىغۇ، — دېدى ئاق بۆجەن، — ئۇ قونچاق ئەمەس،  
بەلكى بىر كىچىككىنە ئادەمچاق، كىچىككىنە مەلىكە.

— بىلمەپتىمەن، — دېدى مۈشۈكياپىلاق، — ئەپۇ سوراي،  
چۈنكى ئادەملەر ئادەتتە ئۇنداق كىچىك بولمايدىغان، ئۇ بىر  
قونچاققىلا ئوخشايدىكەن، خاتا چۈشىنىپ قاپتىمەن، مېنى  
كەچۈرۈڭلار.

— ھېچقىسى يوق، — دېدى يۈرىكى ئەمدىلا ئىزىغا چۈشكەن  
كىچىككىنە مەلىكە، — قورقۇپ كەتكىنىمنى ھېسابقا ئالمىغاندا  
مەن ھېچنېمە بولمىدىم.

— سىلەر بۇ يەردە نېمە ئىش قىلىسىلەر؟ — سورىدى



مۈشۈكياپلاق.

— ئارام ئېلىۋاتقاندىق، — دېدى ئاق بۆجەن، — سەن ئاراممىزنى بۇزدۇڭ.

— ئەپۇ قىلىڭلار، — دېدى مۈشۈكياپلاق، — بەكلا خىجىلمەن، سەۋەنلىكىمنى تۈزىتىش ئۈچۈن سىلەرگە بىر ياخشى ئىش قىلىپ بېرەي.

— ھاجىتى يوق، — دېدى كىچىككىنە مەلىكە، — بىز بەخت ئارىلىغا كېتىۋاتقان، ئۇ يەردىكى پەرىزاتتا خاسىيەتلىك ئەڭگۈشتەر بارمىش، ئۇ ئالدىغا بارغانلارنى ئارزۇسىغا يەتكۈزۈپ قويارىمىش، سىز ئۇ ئارالنىڭ قايسى تەرەپتە ئىكەنلىكىنى بىلمەسىز، قاناتلىقلارنىڭ بارمايدىغان يېرى يوق، بەلكىم شۇ ئارالغىمۇ بېرىپ قالغان بولۇشىڭىز مۇمكىن.

— بېرىپ باقمىغان، — دېدى مۈشۈكياپلاق، — مەن تېخى ئاتا - ئانامدىن ئايرىلغىلى ئۇزۇن بولمىدى، يېڭى ماكان ئىزدەش بىلەنلا بولۇپ، يىراق جايلارغا بېرىپ باقمىدىم. ئۇنىڭ ئۈستىگە بۇ يەردە چاشقان كۆپ، ئۇلار كېچىسى چىقىپ يامان ئىشلارنى قىلىدۇ، مەن ئۇلارنى يوقتىمەن. بىراق ئۇلار كۆپ، بەزىدە كېچىسى چىقماي كۈندۈزى چىقىپ ھەرىكەت قىلىدىغان بولۇۋالغىچ مەن ئۇلارنى يوقتىپ بولالمىدىم، شۇڭا بۇ يەردىن ئايرىلىپ يىراققا بېرىشنى ئويلايمۇ باقمىغان. لېكىن، سىلەرگە ھەمراھ بولۇپ بىرگە بارسام دەيمەن، قوشۇلامسىلەر؟

— سېنىڭ ھېچنېمىدىن غېمىڭ بولمىسا نېمىشقا بىز بىلەن



ماڭماقچى بولۇپ قالدىڭ؟ — سورىدى ئاق بۆجەن.  
— مەن كېچىسى ياخشى كۆرگەن بىلەن كۈندۈزى ياخشى  
كۆرەلمەيمەن، — دېدى مۈشۈكياپىلاق، — شۇڭا كۈندۈزى  
ھەرىكەت قىلماي دەرەخ كاۋىكىدا ئۇخلاپ ۋاقىت ئۆتكۈزمەن،  
چاشقانلار بولسا بۇ پۇرسەتتە قۇتراپ چىقىپ، كىشىلەرنىڭ  
جاپالىق ئەجرى بىلەن ئوخشىغان زىرائەتلىرىنى نابۇت قىلىدۇ.  
مەنمۇ بەخت ئارىلىغا بېرىپ پەرىزاتتىن مېنى كۈندۈزمۇ ياخشى  
كۆرىدىغان قىلىپ قويۇشنى ئىلتىماس قىلايمىكىن دەيمەن.  
— بوپتۇ بىزگە قوشۇلغىن، — دېدى، كىچىك سەپەرداشلار  
بىردەك.

ئاندىن ئۇلار يولىنى داۋام قىلماقچى بولدى، بىراق  
مۈشۈكياپىلاق توختۇپلىپ سورىدى:

— ماڭغان يولمىز توغرىمۇ؟  
— بىلىمدۇق، — دېدى كىچىككىنە مەلىكە، — بىراق  
توختىماي ئالغا باسقۇچ ھامان بىر كۈنى مەنزىلىگە  
يېتىدىغىنىمىزغا ئىشىنىمىز.

— بۇنداق قارىغۇلارچە كېتىۋەرمەيلى، — دېدى  
مۈشۈكياپىلاق، — مەسلىھەتتىم، يېقىن ئارىدا بىر تاغ بار،  
تاغدىكى غاردا بىر پېرىخون بارمىش، بىلىمەيدىغان ئىشى  
يوقمىش، بىز بېرىپ ئۇنىڭدىن سوراپ باقايلى. توغرا يول  
كۆرسەتسە ئەجەب ئەمەس.

— شۇنداق قىلايلى، — دېدى باشقىلار بىردەك قوشۇلۇپ.



مۈشۈكياپلاق پەس ۋە ئاستا ئۇچۇپ ئۇلارنى باشلىدى،  
قالغانلار ئەگشىپ ماڭدى.  
ئۇلار خېلى مېڭىپ بىر چاتقاللىققا دۇچ كەلدى، بۇ يەردىن  
ئۆتكىچە كىچىككىنە مەلىكىنى چاتقاللار چىرمۇپلىپ ماڭغىلى  
قويمىدى.  
— ئۇنى قويۇۋېتىش، — توۋلىدى ئاق بۆجەن ھەيۋە بىلەن، —  
بولمىسا سىلەرنى غاجلىۋېتىمەن.  
چاتقاللار ئۇنىڭدىن قورققانداك دەرھال قويۇۋەتتى.  
— بۇ يەردىكى چاتقاللارنىڭمۇ جېنى بارمۇ نېمە؟ — دېدى  
كىچىككىنە مەلىكە.  
— ئېھتىيات قىلايلى، — دېدى مۈشۈكياپلاق، — بۇ يەردە  
غەلىتە نەرسىلەر تولا.  
ئۇلار چاتقاللىقتىن تىنچ - ئامان ئۆتۈپ كېتىشتى. لېكىن  
بىر چوڭقۇر ھاڭ يولىنى توستى. مۈشۈكياپلاق ئۇلارنى بىر -  
بىرلەپ كۆتۈرۈپ ئۇچۇپ ھاڭدىن ئۆتكۈزمەكچى بولۇۋىدى،  
تۇيۇقسىز ھاڭدىن دەھشەتلىك بىر سادا كەلدى:  
— توختاش، سىلەر نەگە بارماقچى؟ مەقسىتىڭلارنى ئېيتماي  
تۇرۇپ ئۆتۈشنى خىيال قىلىشما، بولمىسا ھەممىڭنى دەم تارتىپ  
كېتىمەن.  
رېزىنكە بالا بىلەن مۇز قونچاق پىسەنت قىلماي تۇرۇۋەردى،  
لېكىن كىچىككىنە مەلىكە بىلەن ئاق بۆجەن قورقۇپ كېتىپ  
ئۇلارنىڭ كەينىگە ئۆتۈۋېلىشتى.





— بىز پېرىخوننى ئىزدەپ ماڭغانىدۇق، — دېدى مۈشۈكياپىلاق جاۋاب بېرىپ، — بىز ئۇنىڭدىن بەخت ئارىلىغا قانداق بارغىلى بولىدىغانلىقىنى سورىماقچى ئىدۇق.

— ھاماقەتلەر، پېرىخوندىن پەقەت يوللا سورىماقچىمۇ، بوپتۇ، بىراق ئاراڭلاردىن بىرىڭلار ماڭا يەم بولۇشۇڭلار كېرەك، بولمىسا سىلەرنى ئۆتكۈزمەيمەن، — دېگەن سادا كەلدى ھاڭدىن. كىچىك سەپەرداشلار بۇ سۆزنى ئاڭلاپ جىمپىلا قېلىشتى، ئاخىرى كىچىككىنە مەلىكە ئېغىز ئاچتى:

— بولدىلا، قايتىپ كېتەيلىچۇ، بەلكىم باشقا يول تېپىلار. — كەلگەنكەنسەلەر قايتىشقا رۇخسەت يوق، — دېگەن سادا كەلدى ھاڭدىن، — بىرىڭلارنىڭ ماڭا يەم بولماي ئاماللىقلار يوق. كۆپچىلىك نېمە قىلارنى بىلمەي جىمپى قېلىشتى. ئاخىرى مۇز قونچاق ئېغىز ئاچتى:

— بولدىلا، ھاڭغا مەنلا سەكرەي، بەرىبىر ھاۋا سەللا ئىسىپ قالسا ئېرىپ تۈگىشمەن، ئۇنىڭدىن كۆرە سىلەر ئۈچۈن قۇربان بولسام ئەھمىيەتلىك بولىدۇ.

— ياق، مەن سەكرەي، — دېدى رېزىنكە بالا، — مەن رېزىنكە بولغاندىكىن ھاڭغا سەكرەيممۇ ھېچنېمە بولمايمەن. — ياق، مەن سەكرەي، — دېدى ئاق توشقان، — مەن ئۇزاق سەپەرگە بەرداشلىق بېرەلمەسلىكىم ياكى يولدا يىرتقۇچلارغا يولۇقۇپ يەم بولۇپ كېتىشىم مۇمكىن. ئۇنىڭدىن سىلەر ئۈچۈن قۇربان بولغىنىم ياخشى.





مۈشۈكياپىلاقنى تۇتۇۋالدى، ئۇلار يەنە قۇربانلىق بولۇشنى تاللىشىپ تارتىشماققا چۈشتى.

ھاڭدىن ئەمدى مۇلايىم بىر ئاۋاز كەلدى:

— بولدى قىلىلار، مەن سىلەرنىڭ نەقەدەر ئېجىل - ئىناق ۋە مەردانە ئىكەنلىكىڭلارنى بىلدىم. سىلەردىن ماڭا قۇربانلىق كېرەك ئەمەس، مەن ئېسىل خىسلىتىڭلاردىن ناھايىتى رازى، ئەمدى مەن سىلەرگە ياردەم قىلىمەن، ھەم يەر يۈزىدە سىلەر دۈچ كېلىدىغان قوۋم - قېرىنداشلىرىمغا سىلەرگە ھەمدەم بولۇشنى جېكىلەيمەن، سەپىرىڭلاردا خەتەرگە يولۇقساڭلار ئۇچرىغان ھاڭ - جىلغىلار، ئازگال - ئورەكلەر سىلەرگە يول كۆرسىتىدۇ، سەپىرىڭلار خەيرلىك بولسۇن.

شۇنىڭدىن كېيىن ھاڭدىن بىر شامال چىقىپ كىچىك سەپەرداشلارنى ئۇچۇرۇپلا ھاڭدىن ئۆتكۈزۈپ قويدى. ئۇلار ھاڭغا مىننەتدارلىق بىلدۈرۈپ يولغا راۋان بولدى.

بۇ تەرەپ بۈك - باراقسان ئاينىغان، ئاجايىپ - غارايىب دەرەخزارلىق بولۇپ، ئارىسىدىن ئۆتمەك مۈشكۈل ئىدى، ئۇلار مەھكەم قول تۇتۇشۇپ مىڭ مۈشەققەتتە ئىلگىرىلدى.

كىچىككىنە مەلىكە ئاجايىپ يوغان كانايىسمان بىر گۈلنى كۆرۈپ ئەجەبلىنىپ ئۇلاردىن ئايرىلىپ سەل توختاپ قېلىۋىدى، شۇ ھامان گۈل سوزۇلۇپ كېلىپلا كاپ قىلىپ ئۇنى يۇتۇۋېلىپ، گۈل بەرگىلىرى ئىچىگە چۈمكىۋالدى.

— قۇتقۇزۇڭلار، — توۋلىدى كىچىككىنە مەلىكە گۈل



چىنىسى ئىچىدە بۇرۇقتۇرما بولۇپ تېپىرلاپ. ئاق بۆجەن دەرھال بېرىپ گۈلنىڭ ساپىقىنى غاجلاشقا باشلىدى، ئاخىرى ئۈزۈۋەتتى، كۆپچىلىك شۇ چاغدىلا گۈل بەرگىلىرىنى ئاران تەستە قايرىپ ئېچىپ كىچىككىنە مەلىكىنى چىقىرىۋالدى.

بىراق ئۇزاق ئۆتمەي بىر دەرەخ ئۈستىدىن بىر تال يۇپۇمىلاق ۋە ئالتۇن رەڭ سېرىق مېۋە ئۇلارنىڭ ئوتتۇرىسىغا توككىدە چۈشتى - دە «گوم!» قىلىپلا پارتلىدى، قاتتىق چۆچۈتۈۋەتكىنىنى دېمىگەندە ھېچكىمگە زەخمەت يەتكۈزمىدى. — تېزرەك ماڭايلى، — دېدى كىچىككىنە مەلىكە بەكمۇ قورقۇپ كەتكىنى ئۈچۈن.

كىچىك سەپەرداشلار قەدەمنى تېزلەتتى، كېتىۋېتىپ ياپپىشىل پېلەكلەر ئارىسىدا پارقىراپ تۇرغان، يۇپۇمىلاق ۋە يوغان بىر تاۋۇزنى كۆردى. — ۋاھ، — دېدى ئاق بۆجەن خۇشال بولۇپ، — تازا تويۇپ بىر تاۋۇز يېۋالىدىغان بولدۇق.

ئۇ تاقلاپ - تاقلاپ بارغانچە تاۋۇزنى غاجلاشقا باشلىدى، بىراق ئويلىمىغان يەردىن تاۋۇز تېشىلىپلا ئىچىدىن غۇڭۇلدېشىپ سان - ساناقسىز يېشىل ھەرىلەر ئۇچۇپ چىقىشقا باشلىدى - دە، ئاق بۆجەنگە ھۇجۇم باشلىدى. — ۋاي قۇتقۇزۇڭلار، — توۋلىۋەتتى ئاق بۆجەن ئۇلاردىن قېچىپ بولالماي.



ھەر بىلەر ئەمدى باشقىلارغىمۇ چاڭ سالىدى. ئەمما مۈشۈكياپىلاق چاققانلىق بىلەن ئاق بۆجەننى بىر پۈتىدا، كىچىككىنە مەلىكىنى بىر پۈتىدا كۆتۈرۈپلا قاچتى، ھەر بىلەر قېپقالغان رېزىنكە بالا بىلەن مۇز قونچاققا يېپىشتى، لېكىن ئۇلارنى چاقالمىدى، ئەكسىچە بىرمۇنچىسى ئۇلارنىڭ شاپىلىقى بىلەن ئۆلۈپ، قالغانلىرى يەنە تاۋۇزنىڭ ئىچىگە كىرىپ كەتتى. رېزىنكە بالا مۇز قونچاق يولىنى داۋام قىلىپ، ئۆزلىرىنى كۈتۈپ تۇرۇشقان ھەمراھلىرىغا يېتىشىۋالدى.

ئۇلار كېتىۋېتىپ ئەمدى تۇخۇمدەك - تۇخۇمدەك غۇنچىلىغان گۈللەرگە دۇچ كەلدى. ئارىلاپ ئۆتۈۋاتقاندا تۇيۇقسىز غۇنچىلار ۋاق - ۋاق ... قىلىپ يېرىلىشتى - دە، ئىچىدىن گۈل رەڭلىك تۈتەكلەر پۇرقولۇپ چىقتى، ھايالسىزلا يەر يۈزىنى بىر قەۋەت گۈل رەڭلىك تۈتەك - تۇمان قاپلىدى. كىچىككىنە مەلىكە، مۈشۈكياپىلاق ۋە ئاق بۆجەنلەر تۈتەك - تۇمان تەسىرىدە مەست بولۇپ يىقىلىشتى، يەر يۈزىنى بېغىرلاپ ئۆسكەن پېلەككە ئوخشاش غەلىتە ئۆسۈملۈكلەر دەرھال ئۇلارنى چىرمىۋالدى. تۈتەك - تۇمان تەسىر قىلمىغان رېزىنكە بالا بىلەن مۇز قونچاق ئۇلارنى قۇتقۇزۇشقا ئورۇندىيۇ لېكىن ئامال قىلالمىدى.

بېشى قاتقان مۇز قونچاق تىت - تىت بولۇپ، قوللىرىنى كەينىگە تۇتىنىچە مېڭىشقا باشلىدى. ئوڭغا ماڭدى، سولغا ماڭدى، ئاخىرى بىر ئازگالغا دۇچ كېلىپ توختى - دە، ھاڭدىن چىققان سادا ئېسىگە كېلىپ ئازگالغا قاراپ توۋلىدى:



— بىزگە ياردەم قىل.

— يېقىن ئەتراپتا بىر تۈپ يەلپۈگۈچ ياپراقلىق دەرەخ بار، شۇنىڭ ياپرىقىدىن ئەكىلىپ يەلپۈڭلار، — دېگەن ئاۋاز كەلدى ئازگالدىن.

مۇز قونچاق دەرھال رېزىنكە بالا بىلەن يەلپۈگۈچ يوپۇرماق ئۈزۈپ كەلدى — دە، يەلپۈشكە باشلىدى.

يەلپۈدى، يەلپۈدى، ئاخىرى تۈتەك — تۇمانلار تاراپ كېتىپ مەست بولۇپ يىقىلغانلار ئەسلىگە كەلدى. ئۇلارنى چىرمىۋالغان پىلەكلەرمۇ بوشىشىپ كېتىشتى. تېزلا ئېگىز بىر تاغ باغرىغا يېتىشتى.

— يېتىپ كەلدۇق، — دېدى مۈشۈكياپىلاق، — ئەمدى تاغ ئۈستىگە چىقايلى.

ئۇلار تاغ ئۈستىگە ئۆرلىدى، مۈشۈكياپىلاقنىڭ ياردىمىدە تىرىشىپ — تىرىشىپ تاغ ئۈستىگىمۇ چىقىشتى. لېكىن غار ئاغزىدا تور تارتىپ ئېسىلىپ تۇرۇشقان قورقۇنچلۇق ئۆمۈچۈكلەرنى كۆرگەندە كىچىككىنە مەلىكە بىلەن ئاق بۆجەن قاتتىق قورقۇپ كېتىپ دەرھال كەينىگە قېچىشتى، تاغدىن دومىلاپ چۈشۈپ كەتكىلى تاسلا قېلىشتى.

ئۇنىڭغىچە غاردىن بىر قۇيۇن چىقتى، ھەممىسىنى يۆگەپلا ئۇچۇرۇپ غارغا ئەكىرىپ تاشلىدى.

پېرىخون يەنىلا ئىسكىلىتلاردىن ياسالغان تەخت يىلان — چايانلاردىن ئۆرۈلگەن گۈلچەمبىرەكنى كىيىپ، ئەپتىدىن



دەھشەت ياغدۇرۇپ ئولتۇراتتى. شامدان ئورنىدا تىكلەپ قويۇلغان ئىسكىلىتلارنىڭ بېشىدا پىلىك ئورنىدا چاچلار يېشىل يالقۇن چىقىرىپ كۆيۈپ تۇرغان، تاملاردا توپتەك يوغان ئۆمۈچۈكلەر تور تارتىپ، ئېسىلىپ تۇرۇشقان ئىدى، يەردە بولسا مۈشۈكتەك - مۈشۈكتەك چاشقانلار قوغلىشىپ يۈرۈشەتتى. پۈتۈن غار ئىچىدە يېشىل نۇر چاقناپ، يېشىل كۆلەڭگىلەر ئەڭگۈپ تۇراتتى.

كىچىككىنە مەلىكە بىلەن ئاق بۆجەن غاردىكى قورقۇنچلۇق مەنزىرە ئىچىدە ھوشىدىن كېتىپ يىقىلىپ قېلىشقا تاسلا قېلىشتى.

— بۇ يەرگە نېمىشقا كېلىشتىڭ؟ — سوئال - سوراق قىلدى پېرىخون خىرىلداپ قورقۇنچلۇق ئاۋازى بىلەن.

— بەخت ئارىلىغا بارىدىغان يولنى سوراپ كېلىۋىدۇق، — جاۋاب بەردى ھېچقاچان قورقۇش دېگەننى بىلمەيدىغان رېزىنكە بالا، باشقىلار بولسا ئۇن - تۇشسىز، ھەتتا بەكرەك تىنىشقىمۇ ئەيمىنىپ تۇرۇشاتتى.

— ئۇ يەرگە بېرىپ نېمە ئىش قىلماقچى، — سورىدى پېرىخون يەنە.

— مەن ھەقىقىي ئادەمدەك روھقا ئىگە بولماقچى ئىدىم، — دېدى رېزىنكە بالا.

— مەن ئېرىپ كەتمەسلىك دورىسىنى سورىماقچى ئىدىم، — دېدى مۇز قونچاق.

— مەن كۈندۈزى ياخشى كۆرمەسلىك كېسىلىمنى



داۋالاتماقچى، — دېدى مۇشۇكىياپىلاق. —  
 — مەن يىرتقۇچلارغا تاقابىل تۇرۇش چارىسىنى سورىماقچى  
 ئىدىم، — دېدى ئاق بۆجەن تارتىنىپقىنە.  
 — مەن چوڭ ئادەمگە ئايلىنىشنىڭ دورىسىنى سورىماقچى  
 ئىدىم، — دېدى كىچىككىنە مەلىكىمۇ ئاخىرىدا قورقۇمسىراپ.  
 — ھاماقەتلەر، — دېدى پېرىخون، — سىلەر ئارزۇيۇڭلارغا  
 يەتكۈزۈپ قويۇشنى كىمدىن ئىلتىماس قىلىشنى بىلمەيسىلەر.  
 خەير، شۇنداقتىمۇ ئاق كۆڭۈل ۋە بىر - بىرىڭلارغا كۆيۈمچان،  
 ئېجىل - ئىناقلىقنىڭلارنى كۆزدە تۇتۇپ، يول كۆرسىتەي، بىراق  
 ھاماقەتلىكىڭلارنى جازالاش ئۈچۈن شەرت قويمەن، شەرتىمنى  
 ئورۇندىغان ۋاقتىڭلاردا ئاندىن سىلەرگە يول كۆرسىتىمەن.  
 — شەرتىڭىزنى ئورۇنداشقا تىرىشىمىز، — دېدى كىچىك  
 سەپىرداشلار بىردەك، — قېنى ئېيتىڭ.  
 — ھەر بىرىڭلار ئۆز ئالدىڭلارغا دۇنيادىكى ئەڭ قىممەتلىك  
 نەرسىنى ئىزدەپ تېپىشقا بارىسىلەر، — دېدى پېرىخون، —  
 ئەگەر تېپىپ كېلەلسەڭلار سىلەرگە توغرا يول كۆرسىتىمەن.  
 كىچىك سەپىرداشلار بىر - بىرىگە قارشىۋالغاندىن كېيىن  
 يەنە بىر ئېغىزدىن شۇنداق دېيىشتى:  
 — شەرتىڭىزنى قوبۇل قىلدۇق.  
 پېرىخون مەنۇنلۇق بىلەن كىچىككىنە مەلىكىگە:  
 — بۇياققا كەل، — دېدى ئىشارەت قىلىپ، — سەن بۇلار  
 ئىچىدە ئەڭ ئاجىزراقى ئىكەنسەن، ساڭا بىر جۈپ قانات بېرەي،





سەپىرىڭ ئوڭۇشلۇق بولىدۇ.

ئاندىن ئۇ چاشقانلارغا ئىشارەت قىلدى، چاشقانلار دەرھال قاردەك ئاق ۋە يوغان بىر جۈپ كېپىنەك قانتى ئېلىپ كەلدى. پېرخون قولىدىكى يىلان باشلىق ھاسا بىلەن نوقۇغان ئىدى، ئالتۇن رەڭلىك نۇر چاقناپ قاناتلار كىچىككىنە مەلىكىنىڭ دۈمبىسىگە بېرىپ بېكىلىپلا قالدى.

بىر ئۇنىڭغىلا ئاتاپ قويغاندەك بەكلا ماس كەلدى.

— رەھمەت، — دېدى كىچىككىنە مەلىكە تېز چۆكۈپ.

— ئەمدى سەن يېقىن كەل، — دېدى پېرخون، — ئاق

بۆجەنگە، — ساڭا ئۈزۈڭنى قوغداش ئۈچۈن بىر كالتەك

بېرىمەن، سەپىرىڭ بىخەتەر بولىدۇ.

چاشقانلار دەرھال بىر تەرىپى توم، بىر تەرىپى ئىنچىكە، ئاق

بۆجەننىڭ ئىشلىتىشىگە بەكلا ماس كەلگۈدەك بىر كالتەك ئېلىپ

كەلدى.

ئاندىن رېزىنكە بالىغا، مۈشۈكىياپلاققا دېدى:

— يېقىنراق كەل، ساڭا بىر كۆزەينەك بېرىي، كۈندۈزمۇ

ھەممە نەرسىنى ئېنىق كۆرىدىغان بولىسەن.

ئاندىن رېزىنكە بالىغا دېدى:

— ساڭا بىر تال مېدالىيون بېرىمەن، ساڭا تىلتۇمار

بولىدۇ، سەپىرىڭ قۇتلۇق بولىدۇ.

چاشقانلار دەرھال مۈشۈكىياپلاققا بىر تال كۆزەينەك، مۇز

قونچاققا ئۈزۈڭگە تۇشلۇق بىر كۈنلۈك ۋە رېزىنكە بالىغا ئىنچىكە



ئالتۇن زەنجىر ئۆتكۈزۈلگەن قىپقىزىل ياقۇت مېدالىيون ئەكېلىپ بەردى. كىچىك سەپەرداشلار ئۆزلىرى ئېرىشكەن سوۋغاتلاردىن قانائەتلەنگەن ۋە خۇشال بولغان ھالدا پېرىخونغا تەشەككۈر ئېيتىپ يولغا چىقىشقا ھازىرلىنىشتى.

— ئېسىڭلاردا بولسۇن، — دېدى پېرىخون جېكىلەپ، — ئېلىپ كەلگىنىڭلار چوقۇم دۇنيادىكى ئەڭ قىممەتلىك نەرسە ئىكەنلىكىدە مېنى قايىل قىلىشى كېرەك، قايسىڭلار مېنى رازى قىلالىمىڭلار شۇنى دەرھال ئوتقا تاشلايمەن.

كىچىك سەپەرداشلارنى يەنە بىر قۇيۇن كېلىپ غاردىن ئۇچۇرۇپ ئېلىپ چىقتى — دە، ئاندىن بۆلۈنۈپ ھەر بىرىنى بىر تەرەپكە ئاپىرىپ تاشلىدى. ھەر بىرىنىڭ قۇلاق تۈۋىدە: «سىلەر پەقەت ئەڭ قىممەتلىك نەرسىنى ئېلىپ كەلگەندىلا ئاندىن يەنە بىر يەرگە جەم بولۇپ، قايتا دىدارلىشالايسىلەر» دېگەن ئاۋاز جاراڭلىدى.

— بىز چوقۇم يەنە جەم بولىمىز، — دېيىشتى ھەممىسى بىردەك ئۆز — ئۆزىگە شۇنچەلا.

### 1. كىچىككىنە مەلىكىنىڭ كەچۈرمىشلىرى

كىچىككىنە مەلىكە چەت — ياقىسىغا كۆز يەتكۈسىز كەڭرى بىر دالىغا تاشلاپ قويۇلدى. ئۇ ئورنىدىن تۇرغىنىدا ئۆزىنىڭ قەيەرگە كېلىپ قالغىنىنى ۋە ئەمدى نېمە قىلىشى كېرەكلىكىنى



بىلمىدى - دە، بىر تاش ئۈستىدە ئولتۇرۇپ ئويلاشقا باشلىدى: -  
ئەمدى نېمە قىلىمەن؟ دۇنيادىكى ئەڭ قىممەتلىك نەرسە نېمىدۇ؟  
ئۇنى قەيەردىن تاپسام بولار؟ ...

تۈگمەس ئوي - پىكىرلەر ئۇنى چىرمىۋالدى، كۆز ئالدىدا  
بىر تال سوئال بەلگىسى پەيدا بولۇۋېلىپ، زادىلا يوقىمىدى،  
بىراق كىچىككىنە مەلىكە ئۇنىڭ قانداق نەرسە ئىكەنلىكىنىمۇ  
بىلمىدى، ئۇ بىلمەيدىغان نەرسە ئىنتايىن كۆپ ئىدى. ھەتتا  
ئادەتتىكى بالىلار بىلىدىغان نەرسىلەرنىمۇ ئۇ بىلمەيتتى، بىراق  
بۇنىڭ ئۈچۈن ئۇنى ئەيىبلىگىلى بولمايتتى، چۈنكى ئۇ دۇنياغا  
ئاپىرىدە بولغىنىغا ئۈزۈن بولمىدى.

ئۇ ئاخىرى كۆز ئالدىدا بىر پەيدا بولغانچە يوقىماي تۇرۇۋاتقان  
ھېلىقى نەرسىدىن قۇتۇلۇش ئۈچۈنمۇ بولسا بۇ يەردىن كەتمەكچى  
بولدى. قاناتلىرىنى تۇنجى قېتىم لىپ - لىپ قىلىپ  
ھەرىكەتلەندۈرۈپ، ئۇچۇپ كەتتى. ئۇچتى، ئۇچتى، ئىنسان  
قەدىمى يەتمىگەن دالىنى كەينىدە قالدۇرۇپ ئېگىز بىر تاغ  
باغرىغا يەتتى. تاغ كەينىدىن ۋالىلداپ نۇر چاقىنايتتى.

كىچىككىنە مەلىكە قىزىقىش ئىچىدە ئاستا - ئاستا ئۆرلەپ،  
ئۇچۇپ تاغ ئۈستىگە چىقتى - دە، تۆۋەنگە نەزەر تاشلىدى: ۋاھ،  
بۇلار نېمىدۇ، يۇلتۇزدەك، بەلكى يۇلتۇزلاردىنمۇ بەكرەك  
چاقىنايتتى، كۆزلەرنى قاماشتۇراتتى، رەڭگى خىلمۇخىل ۋە  
سۈپسۈزۈك ئىدى، بۇ قانداق نەرسىلەر بولدى، زادى؟  
ئۇ بىر چاغلاردا قەيەرلەردىدۇر مۇشۇنداق نەرسىلەرنى، بىراق



بۇنداق ئېسىللىرىنى ئەمەس بەلكى ئادەتتىكىلىرىنى بولسىمۇ  
كۆرگىنىنى ئەسلىدى، ھەئە؟ ئەسلىدە ئۇ بۇرۇن خانىشنىڭ  
ئالتۇن تاجىدا قۇلاق - بويۇنلىرىدا، بىلەك - بارماقلىرىدا  
كۆرگەن ئىدىغۇ.

بۇ يەر ئەسلىدە تېخى ئىنسانلارغا مەلۇم بولمىغان گۆھەر  
خەزىنىسى بولۇپ، بۇ يەردە يەر يۈزىدىكى ئەڭ كاتتا شاكلارنىڭ  
خەزىنىسىدەمۇ، خانىشلارنىڭ تاجلىرىدىمۇ كۆرۈلۈپ باقمىغان  
ئېسىل لەئلى - ياقۇتلار، ئالماس نىرە بەرچەدلەر، ئۈنچە -  
مارجان، زۇمرەت ۋە مەرۋايىتلار ساينىڭ تېشىدەك چېچىلىپ  
ياتاتتى.

كىچىككىنە مەلىكە بۇلاردىن ئەڭ چىرايلىقىنى تاللىماقچى  
بولدى، تاللىدى، تاللىدى، ئاخىرى بىر تال تاللىدى. بىر تالدىن  
ئوشۇقنىمۇ ئۇ كۆنۈرەلمەيتتى، بىراق ئۇ جاھاندىكى ئەڭ قىممەت  
باھالىق، ئەڭ ئېسىل گۆھەرنى تاللىغان ئىدى.

كىچىككىنە مەلىكە رازىمەنلىك بىلەن ئۇچۇپ كەتتى، بىراق  
ئۇ چىرايلىقلىقى ۋە كېچىنى كۈندۈزگە ئايلاندۇرۇۋەتكىدەك  
نۇرلۇقلىقىنى دەپلا ئېلىۋالغان ئىدى. ئۇنىڭ قىممىتىنى  
بىلمەيدىغىنى ئۈچۈن پېرىخونغا ئېلىپ بېرىشنى ئويلاپ  
باقمىدى. ئۇنىڭ ئۈچۈن شۇ تاپتا بۇ گۆھەر چىرايلىق بىر تاشلا  
ئىدى، خالاس.

ئۇ ئۇچتى، ئۇچتى. گۆھەرنىڭ ئېغىرلىقىدىن ھالسىراپ بىر  
جايغا قونۇپ ئارام ئېلىشقا باشلىدى، قورساقلىرى ئاچتى،



ئۇسسدى، لېكىن توختىغان يەردىن نە بىر بۇردا نان، نە بىر تامچە سۇ تېپىلمىتتى. بۇ يەر تاپتاقر جەزىرە ئىدى.

«بۇنى تاشلىۋېتەيمۇ - يا، - دېدى ئۇ ئۆز - ئۆزىدىن مەسلەھەت سوراپ، - ياق، بەلكىم ئەسقىتپىمۇ قالار، ھېچ بولمىغاندا قاراڭغۇ كېچىلەردە چىراغ ئورنىدا ئىشلىتەرمەن.»

ئۇ بىر ئاز ئارام ئېلىۋالغاندىن كېيىن يەنە غەيرەت قىلىپ ئۈچۈپ كەتتى، ئاخىرى بىر كۆكلەمزارغا يېتىپ توختىدى، بۇ يەردە ئاجايىپ - غارايىب دەل - دەرەخ ۋە ئۆسۈملۈكلەر بۈك - باراقسان ئاينىپ، غۇچىدە مېۋىلەپ كەتكەن ئىدى.

قورسىقى ئېچىپ، ھەم ئۇسساپ بولالمىغان كىچىككىنە مەلىكە ئالدىراپ - تېنەپ گۆھەرنى تاشلاپ، دەرەختىن كۆپكۈك بىر تال مېۋىنى ئۈزۈۋالدى - دە، بىر چىشلىدى.

ۋاھ، نېمىدېگەن قىرتاق، ئاچچىق - ھە؟ ئۇنى يېگىلى بولمىغۇدەك، ئارقىدىن ئۇ يەنە بىر دەرەختىن سەل قىزارغان بىر تال مېۋىنى ئۈزۈۋالدى - دە، ئۇنىمۇ بىرلا چىشلىدى، ھايالسزلا باشلىرى قېيىپ، كۆڭلى ئاينىپ ھۆ قىلدى - دە، يۇمشاق چۆپلۈككە پۈككىدە چۈشۈپلا ھوشىدىن كەتتى.

ئاھا! بىچارە، قانچىلىك ۋاقت ئۆتكىنى نامەلۇم بىر ۋاقتلار ئۇ ئاغزىدا شېرىن ۋە تاتلىق بىر تەمنى سېزىپ، كۆزىنى ئاچتى، كۆزەينەكلىك، ئاپپاق چاچلىق ۋە ئاق خالانلىق ۋىجىككىنە بىر بوۋاي ئۇنىڭ ئاغزىغا قىيامدەك بىر خىل سۇيۇقلۇقنى تېمىتىۋاتاتتى.



— ياخشى بولدى، ھوشىڭىزغا كەلدىڭىز قىزىم، ئەمدى ھېچنېمە بولمايسىز، — دېدى ئۇ مېھرىبانلىق بىلەن. —  
— سىز كىم؟ مەن قانداقسىگە بۇ يەردە بولۇپ قالدىم، —  
سورىدى كىچىككىنە مەلىكە ئۆزى ياتقۇزۇلغان شىرە ئۈستىدە  
ئولتۇرۇۋېلىپ.

ئۇ تۇرغان جاي نۇرغۇنلىغان ئىشكاپلار ۋە شىرەلەر قويۇلغان،  
ئىشكاپ ۋە شىرەلەرگە سۇيۇق ۋە قاتتىق رەڭگارەڭ بىر نېمىلەر  
قاچىلانغان شېشىلەر قويۇلغان، بەزىلىرى نەيچىلەر بىلەن بىر -  
بىرىگە ئۇلانغان، ئاجايىپ - غارايىپ ئەسۋاب - ئۈسكۈنىلەر مۇ  
قويۇلغان ۋە غەلىتە پۇراقلار ھاۋاسىنى بىرلا ئالغان بىر زال  
ئىدى.

— مەن دېگەن ئالىم، — دېدى بوۋاي، — بۇ مېنىڭ  
تەجرىبىخانا. سىز مېنىڭ بېغىمدىكى زەھەرلىك مېۋىدىن يەپ  
قويۇپسىز، مەن سىزنى زەھەرلىنىپ ھوشىڭىزدىن كەتكەن  
جايدىن تېپىۋېلىپ، تەجرىبىخاناغا ئېلىپ كىردىم، ئۆزۈم  
ياسىغان دورا بىلەن قۇتقۇزدۇم.

— رەھمەت سىزگە ئالىم بوۋا، — دېدى كىچىككىنە مەلىكە  
مىننەتدار بولۇپ، — قۇتقۇزمىسىڭىز ئۆلۈپ كېتەرەنكەن -  
ھە؟

— شۇنداق، — دېدى بوۋاي، — ئەمدى ئېھتىيات قىلىڭ،  
دەرەختكى مېۋىلەرنىڭ ھەممىسىنى يېگىلى بولۇۋەرمەيدۇ،  
يېگىلى بولىدىغان بىلەن بولمايدىغىنىنى پەرقلىنىدۇرۇشىڭىز



كېرەك.

— قانداق پەرقلەندۈرۈمەن؟ — دېدى كىچىككىنە مەلىكە، —  
تۈزۈك بىر نەرسە بىلمەيدىغان تۇرسام، چۈنكى مەن بۇ دۇنياغا  
ئاپىرىدە بولغىلى ئۇزاق بولمىدى، بىلىۋالغانلىرىم بەك ئاز، بەك  
ئاز.

— بۇ بىر بەختسىزلىك، — دېدى بوۋاي، — تۈزۈك بىر  
نەرسە بىلمىسىڭىز يەنە شۇنداق پالاكەتلەرگە يولۇقۇپلا تۇرىسىز،  
ھاياتىڭىزدىن ئاسانلا ئايرىلىپ قالسىز، ھەم باشقىلارغا ھېچ  
ئىش قىلىپ بېرەلمەيسىز، ياشىغىنىڭىزنىڭ ئەھمىيىتى  
بولمايدۇ، بىلمىسىزلىك، نادانلىق بەكمۇ يامان ئىللەت.

— شۇنداق، دېگەنلىرىڭىز توغرا، — دېدى كىچىككىنە  
مەلىكە مەيۈسلۈك بىلەن، ئارقىدىنلا ئۇ يىغلىۋەتتى.

— يىغلىماڭ، — دېدى بوۋاي تەسەللى بېرىپ، — مەن  
سىزگە بىر گۆھەر بېرىمەن، ئۇ سىزگە ھەممىنى ئۆگىتىدۇ،  
بىراق سىزمۇ ھېلىقى گۆھىرىڭىزنى ماڭا بېرىشىڭىز كېرەك،  
بولامدۇ؟

— بولىدۇ، — دېدى كىچىككىنە مەلىكە، — بىراق مېنىڭ  
گۆھىرىم بولمىسا، سىزگە قايسى گۆھەرنى بېرىمەن. گۆھەرنىڭ  
نېمىلىكىنىمۇ بىلمەيمەن تېخى.

— ھېلىقى تۇخۇمدەك تېشىڭىز بىر گۆھەر، — دېدى  
بوۋاي، — بىراق، ئۇ بۇ يەردە دورا يانچىيدىغان ياكى تەتقىقات  
ئوبىيېكتى قىلىشقىلا يارايدۇ، مەن سىزگە بەرمەكچى بولغان



گۆھەر بولسا سىزگە بىلمىگەننى ئۆگىتىدۇ. سىز ئۇنىڭدىن ھەممە سوئاللىرىڭىزغا جاۋاب تاپالايسىز، يولۇققان مۇشكۈلىڭىزنى ھەل قىلىش چارىسىگە ئېرىشەلەيسىز. — ئۇنى تېز رەك ماڭا بېرىڭا، — دېدى كىچىككىنە مەلىكە، — مەن سىزگە ھېلىقى تۇخۇمچىلىك، نۇر چاچىدىغان تېشىمنى بېرىشكە رازى.

بوۋاي كۆن مۇقاۋىلىق بىر كىتابنى ئەكىلىپ بەردى — دە: — مانا بۇ سىزگە بېرىدىغان گۆھىرىم، دۇنيادىكى ئەڭ قىممەتلىك نەرسە، — دېدى كۈلۈمسىرەپ. كىچىككىنە مەلىكە كىتابنى قولىغا ئالدى، كىتاب ئۇنىڭ قولىدا پەيدەك يەڭگىل بىلىندى، بىراق ئۇنىڭدىكى بىلىمنىڭ ۋەزنى بولسا تاغدىنمۇ ئېغىر ئىدى. ئېچىپ كۆردى، ۋاراقلىرى سۈتتەك ئاق، خەتلىرى ئىپار ھىدلىق قارا سىياھ بىلەن يېزىلغان ئاجايىپ نەپىس ھۆسنخەتلەر ئىدى. كىچىككىنە مەلىكە بۇ كىتابقا ئېرىشكەندىن باشلاپ، ئۆزى نېمىلىكىنىمۇ بىلمىگەن، لېكىن زادىلا كۆز ئالدىدىن كەتمەي تۇرۇۋالغان ھېلىقى سوئال بەلگىسى بىردىنلا غايىب بولدى، ئۇ كىتابقا ئېرىشكەندىن بەكمۇ خۇرسەن بولدى، لېكىن ئوقۇشنى بىلمىگەندىن ئۆكۈنۈپمۇ قالدى، ئوقۇيالىغان بولسا نەقەدەر ياخشى بولاتتى — ھە؟

— ھېچقىسى يوق، — دېدى بوۋاي ئۇنىڭ كۆڭلىدىكىنى چۈشىنىپ، — ئۇنى مەن ئىلمىي ھېكمەت بىلەن پەيدا قىلغان،





ئوقۇيالمايدىغانلار بىلمەكچى بولغىنىنى سورىسا كىتاب ئۆزى سۆزلەپ بېرىدۇ.

كىچىككىنە مەلىكە ئالدى بىلەن ھېلىلا تېخى كۆز ئالدىدىن غايىب بولغان نەرسىنىڭ شەكلىنى ئېيتىپ، نېمە ئىكەنلىكىنى سورىدى، شۇ ھامان كىتاب ئۆزلۈكىدىن بىرقانچە ئون بەت ئۆرۈلۈپ، بىر بېتىمدىن شۇنداق ئاۋاز كەلدى:

— ئۇ دېگەن سوئال بەلگىسى، سوراق جۈملىلىرىنىڭ ئاخىرىغا قويۇلىدۇ. ئۇ دائىم ئىشلىتىلىدىغان تىنىش بەلگىلىرىدىن بىرى...

كىتابنىڭ ئاۋازى ھەم يېقىملىق، ھەم چۈشىنىشلىك ئىدى، ئادەمنى ئۆزىگە مەپتۇن قىلاتتى.

— تاپتىم، — توۋلىۋەتتى كىچىككىنە مەلىكە بىردىنلا ھاياجانلىنىپ، — دۇنيادىكى ئەڭ قىممەتلىك نەرسە مۇشۇ ئىكەن.

— شۇنداق، — دېدى ئالىم بوۋاي پەخىرلەنگەن ھالدا، — دۇنيادىكى ئەڭ قىممەتلىك نەرسە كىتاب، كىتابتىكى تۈگمەس بىلىم.

— ئۇنى ئېلىپ كەتسەم بولامدۇ؟ — سورىدى كىچىككىنە مەلىكە.

— بولىدۇ، — دېدى بوۋاي، — ئېلىپ كېتىڭ، مەن ئاشۇ كىتابنى يېزىش ۋە سۆزلىيەلەيدىغان خىسلەتكە، مول بىلىمگە ئىگە قىلىش ئۈچۈن ئىنسان قەدىمى يەتمىگەن بۇ خىلۋەت ۋە



تىنچ ماكاننى تاللاپ جايلىشىپ تەجرىبىخانا قۇردۇم، ئەۋرىشكە توپلىدىم، تەتقىق قىلدىم، تەپەككۈر يۈرگۈزدۈم، نەچچە ئون يىل ئەجىر قىلىپ، ئاخىرىدا زامانىمىزدا قىممىتى بارلىكى جەمئىي بىلىملەرنى بىر ئۇنىڭغا مۇجەسسەملەشتۈردۈم، ئۇنى ئەمدى سىزگە تەقدىم قىلىمەن. ئۇنى ئېلىپ كېتىڭ، كىشىلەرگە پايدىلىق ئىشلارنى قىلىشتا ئىشلىتىڭ، ئۇ سىزگە يول كۆرسىتىدۇ. مۈشكۈلات قۇلۇپلىرىنى ئېچىپ بېرىدۇ. سىر تۈگۈنلىرىنى يېشىپ بېرىدۇ. مۆجىزىلەر يارىتىپ بېرىدۇ. سىزنى پۈتمەس - تۈگمەس بەختكە ئىگە قىلىدۇ، بىراق ئېسىڭىزدە بولسۇن، ئەگەر بۇ كىتاب بىرەر ئادەم تەرىپىدىن بىرەر يامان ئىشنى ۋۇجۇدقا چىقىرىشتا پايدىلىنىلماقچى بولسا قىممىتىنى يوقىتىدۇ، خاسىيىتىنى يوقىتىدۇ. چۈنكى ئۇنىڭ ۋە ئۇنىڭدىكى بىلىمنىڭ قىممىتى ئىنسانىيەتكە بەخت يارىتىشتا، ئىنسانىيەتكە يۈزلەنگەن بالايىئاپەتلەرنى چەكلەشتە.

كىچىككىنە مەلىكە ئالىم بوۋايغا رەھمەت ئېيتىپ تېزىرەك دوستلىرى بىلەن جەم بولۇش تەقەززالىقىدا خوشلىشىپ كەلگەن يول بىلەن ئۇچۇپ كەينىگە ياندى.

## 2. مۇز قونچاقنىڭ كەچۈرمىشلىرى

مۇز قونچاقنى قۇيۇن ئۇچۇرۇپ، بىر جەزىرىگە ئاپىرىپ تاشلىدى، بۇ يەردە پىزىغىرىم ئاپتاپ يەر يۈزىنى چوغدەك



قىزىتىۋەتكەن. ئىسسىقنىڭ يامانلىقىغا چىداش مۇمكىن بولمايدىغان بىر جاي ئىدى، سايە چۈشۈرگىدەك نە بىر دەرەخ ياكى چاڭقىغاندا دەرمان بولغۇدەك نە بىر ئېقىن ياكى بۇلاق يوق ئىدى، ھەممە يېرى قۇرۇپ - قاغجىراپ چاك - چاك يېرىلغان تاشلىق ساي ئىدى.

بەلكىم «مۇز قونچاق بۇ يەردە تېزلا ئېرىپ تۈگىشىپ كېتىدىغۇ» دەپ ئەندىشە قىلغانسىز، بىراق ئۇنىڭدا پېرىخون ھەدىيە قىلغان كىچىككىنە كۈنلۈك بولغاچقا شۇ كۈنلۈكنىڭ سايىسىدە ئۇ ھېچنېمە بولماي بىمالال كېتىۋەردى، چۈنكى كۈنلۈكنىڭ سايىسى چۈشكەنلا يەردىكى قىزىق ھارارەت يوقىلىپ بىرخىل سالىقنىلىق پەيدا بولاتتى، بۇ سالىقنىلىقتا مۇز قونچاقنىڭ خىرۇستالدەك سۈزۈك جىسمىدىن زەررىچىلىك قىسمىمۇ ئېرىپ كەتمەيتتى.

«خۇداغا شۈكۈر، — دېدى مۇز قونچاق ئۆزىمۇ، — ھەرھالدا بۇ كۈنلۈكنىڭ بولغىنى، ئەگەر بۇ كۈنلۈك بولمىسا پارلىنىپ، تۈگىشىپلا كېتەر كەنمەن.»

ئۇ جاھاندىكى ئەڭ قىممەتلىك نەرسىنىڭ نېمە ئىكەنلىكىنى بىلمەيتتى، شۇنداقلا شۇ تاپتا قايان بېرىشىنى ۋە جاھاندىكى ئەڭ قىممەتلىك نەرسىنى قانداق تېپىشىنىمۇ بىلمەيتتى، بىراق شۇ چاغ ئۇنىڭ كاللىسىدا ھېچ بولمىغاندا بۇ جەزىرىدىن چىقىپ كېتىش خىيالى پەيدا بولدى، چۈنكى ئۇنىڭ ئۈچۈن بۇ جەزىرىدە تۇرۇۋېرىش تولىمۇ خەتەرلىكتە.



مۇز قونچاق ئۇدۇل كەلگەن تەرەپكە تەۋەككۈل قىلىپ يۈرۈپ كەتتى.

ماڭدى، ماڭدى، كېتىۋېتىپ تاش ئارىسىدىن ئۈنۈپ چىققان بىر تال ياۋا گۈلگە كۆزى چۈشتى، بۇنداق تاش - تۇپرىقى چوغلنىپ قىزىپ تۇرىدىغان جەزىرىدە بىرەر تال گىياھنىڭ ئۆسۈپ قېلىشى ئۇنىڭ خىيالىغىمۇ كەلمىگەن ئىدى. ئۇ قىزىقىش ئىچىدە يېقىنلاپ باردى.

— ۋاي بىچارە، — دېدى ئۇ ياۋا گۈلنىڭ قېشىغا بارغاندىن كېيىن، — قۇرۇپ قالايلا دەپ قاپتىغۇ، پىژغىرىم ئاپتاپ ئۈنى قىزىتىپ تۈگەشتۈرۈۋېتەي دەپتۇ — دە.

— شۇنداق، — ئىنتايىن زەئىپ بىر ئاۋاز كەلدى ياۋا گۈلدىن، — ئاپتاپتا قىزىپ، چاڭقاپ قۇرۇپ قالايلا دەپ قالدىم، كاشكى بىرەر تامچە سۇ بولسىدۇ، سۇ بولمىسىدۇ، يەنە نەچچە كۈن كۈننىڭ سېرىقىنى كۆرۈپ ياشىۋالاتتىم، ئۇرۇقلىرىم پىشىۋالاتتى، شامال - بوراندا ھەر تەرەپكە تارىلىپ، ئەۋلادلىرىم كۆپىيەتتى، يەر يۈزىگە، جەزىرىگە يېشىللىق بېغىشلاپ، زىننەت بولاتتى، ئەپسۇس، تۈگىشىدىغان بولدۇم، ئارمان بىلەن كېتىدىغان بولدۇم، ئەۋلاد قالدۇرالمىدىغان بولدۇم...

ياۋا گۈلنىڭ ياپراقلىرى قۇرۇشقا باشلىدى، ئېلىپتەك قەددى دادەك ئىگىلدى.

— توۋا، — دېدى مۇز قونچاق، — ئۇ تۈگىشىۋاتسا تاماشا كۆرۈۋاتقاندەك تۇرىمەنغۇ، ئۈنى قۇتقۇزۇشۇم كېرەككۇ، ئاھا!



ئۇلۇغ تەڭرىم، ئۇنى قۇتقۇزۇۋېلىشنى نېسىپ قىلغايىسەن.  
شۇنداق دەۋىتىپ ئۇ ئالدىراپ - تېنەپ كۈنلۈكنى  
يىغىشتۇردى، شۇ ھامان پۈتۈن بەدەنلىرىدىن چىپ - چىپ  
تەرلىگەندەك سۇ سىرغىپ چۈشۈشكە باشلىدى، ياۋا گۈلنىڭ  
ياپراقلىرى نەملەندى.

قورۇلغان ياپراقلار ئېچىلدى. ياۋا گۈلنىڭ ئېگىلىگەن قەددى  
تىكلەندى - دە:

— بولدى، بولدى، يېتەرلىك بولدى، بولدى قىلىڭ، ئەمدى  
سىز ئېرىپ تۈگىشىپ كەتمەڭ، — يەنە، دېگەن سادا كەلدى.  
مۇز قونچاق دەرھال كۈنلۈكنى ئاچتى، كۈنلۈك ئۇنىڭغا سەل  
ئېغىرلىق قىلدى، ئۇ كۈنلۈك ئاستىغا باسۇرۇلۇپ قالايلا دەپ  
قالدى، چۈنكى ئۇ ئېرىپ كىچىكلەپ، خېلىلا ئاجىزلاپ قالغان  
ئىدى.

— سىزگە نېمە دەپ رەھمەت ئېيتسام بولار، — دېدى ياۋا  
گۈل، — مېنى سۇغىرىمەن دەپ خېلىلا كىچىكلەپ قالدىڭىز،  
خۇدا قالغان سەپىرىڭىزگە ئاسانلىق بەرسۇن، مەن ئەمدى خېلى  
كۈنلەرگىچە بىمالال ياشايمەن، ئۇرۇقلىرىمنى پىشۇرۇپ، شامال  
ۋە بوراندا تارقىتىمەن، ئەۋلادلىرىمنى كۆپەيتىمەن. مەن ئۇلارغا  
كەلگۈسىدە ئەڭ چىرايلىق گۈلچىچەكلەردىن گۈلچەمبىرەك ياساپ  
سىزگە تەقدىم قىلىشنى چىكىلەيمەن.

— قۇرۇپ قالمىغىنىڭىز بەك ياخشى ئىش بولدى، — دېدى  
مۇز قونچاق ئوڭايىسىزلىنىپ، — مەن قاراپ تۇرۇپ قۇرۇپ



كەتكەن بولسىڭىز مەڭگۈ ئازابلىناتتىم.

ئاندىن ئۇ ياۋا گۈلدىن سورىدى:

— سىز ماڭا دۇنيادىكى ئەڭ قىممەتلىك نەرسىنىڭ نېمە ئىكەنلىكىنى ۋە قانداق تېپىش كېرەكلىكىنى ئېيتىپ بېرەلمەيسىز؟

— مېنى كەچۈرۈڭ، — دېدى ياۋا گۈل، — مەن بىلىدىغان نەرسە بەك ئاز، بەك ئاز، سۇئالىڭىزغا قانائەتلىنەرلىك جاۋاب بېرەلمەيدىغىنىمدىن بەك خىجىلمەن، بىراق ماڭا شۇ ئايانكى، مەن ئۈچۈن دۇنيادىكى ئەڭ قىممەتلىك نەرسە مۇشۇ مىنۇتلار مېنى ئۆلۈم گىردابىدىن تارتىۋالغان بىرنەچچە تامچە سۇ، سىزنىڭ ياردىمىڭىز.

مۇز قونچاق ئۇنىڭ بىلەن خوشلىشىپ يولغا راۋان بولدى. ئۇ قانائەتلىنەرلىك جاۋابقا ئېرىشەلمىگەندىن مەيۈسلەندى، بىراق جاھاندىكى ئەڭ قىممەتلىك نەرسىنى تېپىش، دوستلىرى بىلەن ئاخىرى جەم بولۇش ئىرادىسى قەتئىي بوشاشمىدى، بەلكىم ماڭا يول كۆرسىتىدىغان باشقا بىرەرسى ئۇچراپ قالار، دەپ ئويلىدى ئۇ ئۆز - ئۆزىگە تەسەللى بېرىپ.

مۇز قونچاق ماڭدى، ماڭدى، ئۇششاق قەدەملىرى بىلەن يولى ئاۋۇمدى، لېكىن توختاپ قالمىدى. شۇنداق كېتىۋېتىپ ئۇ نېمە ئۈچۈندۇ بۇ جەزىرىگە كېلىپ قالغان بىر كېيىككە دۇچ كەلدى.

كېيىك قاتتىق ئۇسساپ - چاڭقاپ كەتكەن بولسا كېرەك،



ئىنتايىن ھالسىزلانغان ۋە ھېلىلا يىقىلىپ چۈشىدىغاندەكلا مۇدۈرۈپ، مۇدۈرۈپ كېتىۋاتاتتى.

— ئۇ ئىلگىرى نەقەدەر شوخ ۋە تېتىك بولغىيتى — ھە؟ — دېدى مۇز قونچاق ئۆز — ئۆزىگە، بىچارە، قانداقسىگە بۇ جەزىرىگە، ھالاكەت يولىغا كېلىپ قالدىكىنە؟»

ھېلىقى كېيىك ئاخىرى ھالسىزلىنىپ يىقىلدى، قىزىق تاشلارغا تەگكەن بىقىنىدىن پىژىلىدىغان ئاۋاز بىلەن تەڭ ئىس كۆتۈرۈلدى، كۆيگەن موي بىلەن تېرە، گۆش پۇرىقى تارالدى، بىچارە كېيىك قاتتىق تىپىرلاپ كەتتى.

«ۋاي بولمىدى، — دېدى مۇز قونچاق، — ئۇ شۇنداقلا كاۋاپ بولۇپ قالىدىغان بولدى.»

شۇنداق دەۋىتىپ ئۇ قەدىمنى تېزلىتىپ، كېيىكنىڭ يېنىغا باردى — دە، كۈنلۈكنى بېشىغا تۇتۇپ سايە چۈشۈردى.

— ئۇسساپ كەتتىم، — نالە قىلدى كېيىك ئارانغىنە. مۇز قونچاق دەرھال غارس قىلىپلا بىر بىلىكىنى ئۈشتۈۋالدى — دە، ئۇنىڭ ئاغزىغا سالدى، كېيىك ئاستا — ئاستا شۈمۈۋېتىپ، كېيىن كاراسلىتىپ چايناپ يۈتۈۋەتتى، ئاندىن ئورنىدىن دەس تۇرۇپ كەتتى.

— رەھمەت، — دېدى ئۇ كۆز ياشلىرىنى تۆكۈپ تۇرۇپ، — مېنى ئۆلۈمدىن قۇتقۇزۇۋالدىڭ، ئەمدى مەن سېنى بۇ جەزىرىدىن ئېلىپ چىقىپ كېتىمەن.

— مەن ئۈستىڭىزدە ئولتۇرالمىمەن، — دېدى مۇز قونچاق



ھالسىزغىنە، — ئۈستىڭىزدىن سىيرىلىپ چۈشۈپ كېتىشىم مۇمكىن. شۇنداق بولۇپ قالسام پارچە - پارچە بولۇپ كېتىمەن، بىراق سىز ماڭا دۇنيادىكى ئەڭ قىممەتلىك نەرسىنىڭ نېمە ئىكەنلىكى ۋە ئۇنى قانداق تاپقىلى بولىدىغانلىقىنى ئېيتىپ بەرسىڭىز، ماڭا چوڭ ياخشىلىق قىلغان بولاتتىڭىز.

— مېنى كەچۈرگىن، — دېدى كېيىك، — مەن سۇئاللىغىغا قانائەتلىنەرلىك جاۋاب بېرەلمەسلىكىم مۇمكىن، چۈنكى مېنىڭ كۆرگەن - بىلگىنىم بەك ئاز، بىراق مەن ئۈچۈن جاھاندىكى ئەڭ قىممەتلىك نەرسە بايىلا ماڭا قىلغان ياردىمىڭ، باشقىلار موھتاجلىقتا قالغاندا قىلىنغان ياردەم دۇنيادىكى ئەڭ قىممەتلىك نەرسە بولۇشى مۇمكىن.

— ئەمدى سىز كىتىۋېرىڭ، — دېدى مۇز قونچاق، — بۇ كۈنلۈك بولسلا مەن بۇ جەزىرىدىن ساق - سالامەت چىقىپ كېتەلەيمەن.

كېيىك ئۇنىڭدىن ئايرىلىشقا قىيىنغان بولسىمۇ نائىلاج كېتىپ قېلىشقا مەجبۇر بولدى. چۈنكى ئۇ يەنە بۇ جەزىرىدە ئۇزۇن تۇرۇپ قالسا ھېلىلا قۇتۇلغان يامان ئاقىۋەتكە قايتىدىن دۇچار بولۇشنى ھېس قىلغان ئىدى. ئۇ مۇز قونچاق بىلەن خەيرلىشىپ، سەكرەپ - تاقلاپ كېتىپ قالدى.

مۇز قونچاق قالغان بىر قولىدا كۈنلۈكنى ئاران - ئاران كۆتۈرۈپ يولىنى داۋام قىلدى، ئۆزىنىڭ باشقىلارغا قىلغان ياردىمىنى «دۇنيادىكى ئەڭ قىممەتلىك نەرسە» دەپ چۈشىنىش





ئۇنىڭ كاللىسىدىن ئۆتمەيتتى، مەن چوقۇم دۇنيادىكى ئەڭ قىممەتلىك نەرسىنى تاپمەن، دوستلىرىم بىلەن چوقۇم يەنە جەم بولمەن، دەپ ئويلايتتى ئۇ.

مۇز قونچاق ماڭدى، ماڭدى، جەزىرىنىڭ چېتىگىمۇ يېقىنلاپ قالدى، بىراق بۇ يەردە كىچىككىنە بىر ئاز گالچىدىن كىمدۇ بىرىنىڭ: «ئاھ خۇدا، تۈگەشتىم، بەك قىيىنلىپ كېتىۋاتمەن» دېگەن ھالسىزغىنە نالسى ئاڭلاندى، مۇز قونچاق ئىختىيارسىز ئاز گال يېنىغا ماڭدى. ئاز گالدا يەر ئاستىدىن سىرغىپ چىققان يېرىمچە سۇ ۋە سۇ ئىچىدە ھالسىراپ، جان تالىشىپ ياتقان بىر تال كارپ بېلىقى بار ئىدى.

— ساڭا نېمە بولدى؟ — سورىدى مۇز قونچاق.

— ھاۋا بارغانسېرى ئىسسىپ، قىزىپ كېتىۋاتىدۇ، — دېدى كارپ بېلىقى، — ئىسسىقنىڭ يامانلىقىدىن بۇ كىچىككىنە ماكاندىكى سۇمۇ قىزىپ، پارلىنىپ كېتىۋاتىدۇ، پاتلا قۇرۇپ كېتىدۇ، قىزىق ھارارەت ھالىمنى قويمىدى. ھېلى سۈيۈم قۇرۇپ كەتسە ئاپتاپتا كاۋاپ بولۇپلا قالمايمەن، بەك قىيىنلىپ كېتىۋاتمەن ... جان بەرمىكىممۇ بەك تەسكە توختايدىغان بولدى ...

— بىچارە، — دېدى مۇز قونچاق ئۇنىڭ ھالىغا قاراپ ئېچىنىپ يىغلىۋەتكۈدەكلا بولۇپ، — ئەمدى ھېچنېمە بولمايسەن، بۇ كۈنلۈكۈم ساڭا نىجاتلىق بېغىشلايدۇ، ئۇنىڭ سايىسىدە سۈيۈڭ قۇرۇپ كەتمەيدۇ، ئاپتاپنىڭ قىزىتىشىدىنمۇ



قۇتۇلسەن.

ئاندىن ئۇ كۈنلۈكنى ئازگالنىڭ ئوتتۇرىسىغا قاداڭ قويدى،  
شۇ ھامان كارپ بېلىقى بىرخىل سالقىنلىق ۋە ئاراملىق ھېس  
قىلىپ، جانلىنىپ قالدى.

— رەھمەت، ماڭا يەنە بىر ھاياتلىق بېغىشلىدىڭ، — دېدى  
پىلتىڭلاپ ئويناڭشىپ تۇرۇپ.

— رەھمەت ئېيتىشىڭ ھاجەتسىز، — دېدى مۇز قونچاق،  
بىراق ئۇ ئەمدى ئۆز ھاياتىنىڭ خەۋپتە قالغىنىنى ھېس قىلدى،  
كارپ بېلىقىنى ئۆلۈم گىردابىغا ئىتتىرگەن ئىسسىق ھاۋا،  
قىزىق ھارارەت ئەمدى ئۇنىڭغا ھۇجۇم باشلىغان ئىدى. ئۇ چىپ -  
چىپ تەرلىگەندەك بولۇۋاتقىنىنى، ۋە بارغانسېرى كىچىكلەپ  
كېتىۋاتقىنىنى ھېس قىلدى.

«ئاھ! خۇدا، — شۆۋرلىدى ئۇ نالە قىلىپ ئۆز - ئۆزىگە، —  
تۈگىشىدىغان بولدۇم، دوستلىرىم بىلەن جەم بولالمايدىغان،  
بەخت ئارىلىغا يېتەلمەيدىغان بولدۇم.»

ئۇنىڭ كۆز چاناقلىرىدىن مەرۋايىتتەك تامچىلار تۆكۈلۈشكە  
باشلىدى. كۆز چاناقلىرىدىنلا ئەمەس، بەلكى پۈتۈن تېنىدىن  
مەرۋايىت تامچىلار سرغىپ - سرغىپ چۈشۈۋاتاتتى.

«ياق، — دېدى ئۇ ئۆز - ئۆزىگە غەيرەت بېرىپ، — ئاخىرقى  
بىر تامچە سۇغا ئايلىنىپ قالغىچە بولسىمۇ بەل  
قويۇۋەتمەسلىكىم كېرەك.»

شۇنىڭدىن كېيىن ئۇ غەيرەتلىنىپ، بىرەر سايە ياكى سالقىن



جايغا ئۇلىشىۋېلىش، جەزىرىدىن، ئۆلۈم گىردابىدىن قۇتۇلۇش ئۈمىدىدە جېنىنىڭ بارىچە يۈگۈرۈپ كەتتى، ماڭغان يولىدا نەملەنگەن كىچىككىنە پۇت ئىزلىرىلا قالاتتى، بىراق تېزلا بىر ھور كۆتۈرۈلۈش بىلەن تەڭ يوقىلىپ باراتتى.

مۇز قونچاق ئاخىرى جەزىرىدىن چىقتى، لېكىن بۇ چاغدا ئۇ بارماقچىلىكلا قالغان. يەنىلا توختىماي ئېرىپ كېتىۋاتقان ئىدى. ئۇ ئارانلا ئۇلاشقان بىر كىچىككىنە سايىگە، بىر تۈرۈپ ياۋا گۈلنىڭ سايىسىگە ئۆزىنى تاشلىدى.

— سەن كىم؟ — سورىدى ياۋا گۈل بىردىنلا زۇۋانغا كېلىپ.

— مۇز قونچاق، — جاۋاب بەردى مۇز قونچاق ھالسىزغىنە.

— قانداقسىگە بۇ جەزىرىگە كىرىپ قالغاننىڭ؟ — سورىدى

ياۋا گۈل يەنە.

— دۇنيادىكى ئەڭ قىممەتلىك نەرسىنى ئىزدەپ، — دېدى

مۇز قونچاق ئاخىرقى كۈچىنى يىغىپ، — مەن ئۇنى تېپىپ

بارالسام ئاندىن دوستلىرىم بىلەن جەم بولاتتىم، پېرىخون

بىزگە بەخت ئارىلىغا بارىدىغان يولنى كۆرسىتىپ قوياتتى،

بىراق تاپالمىدىم، دوستلىرىم بىلەن قايتا جەم بولالمايدىغان،

دىدارلىشالمايدىغان بولدۇم، تۈگەشتىم، پېرىخونمۇ مېنى ئەمدى

بىر يارامسىز دەپ قالىدىغان بولدى، مەن ھازىرلا سايەڭگە سىڭىپ

كېتىمەن، سايەڭ مېنىڭ قەبرىگام بولىدىغان بولدى، ئەلۋەتتە

دوستلىرىم، سىلەر ئامان بولۇڭلار ...

شۇ سۆزدىن كېيىن ئۇ جىمپىلا قالدى، چۈنكى ئۇ ئېرىپ



پەقەت بىر تال نوقۇتچىلىكلا قالغان ئىدى. ياۋا گۈل دەرھال ياپراقلىرىنى ئېگىپلا ئۇنى يەردىن ئېلىۋالدى - دە، ئاپتاپ ۋە قىزىق ھارارەتتىن ساقلاپ قالماقچى بولدى.

شۇ چاغ بۇ يەرگە گۈل چېڭى ئىزدەپ كەلگەن بىر ھەسەل ھەرىسى كېلىپ قالدى. ئۇ كىچىككىنە بىر تال ھەپىرەتگۈلنى چېلەك قىلىپ كۆتۈرۈۋالغان ئىدى.

— ياخشىمۇسەن؟ — ھال سورىدى ياۋا گۈل.

— ياخشى، ئۆزۈڭچۇ؟ — ھال سورىدى ھەسەل ھەرىسىمۇ.

— سەل ئۇسساپ، چاڭقاپ قالغىنىمنى دېمىگەندە يامان

ئەمەس. گۈلچېڭى ئىزدەپ كەلدىڭمۇ؟ — سورىدى ياۋا گۈل.

— شۇنداق، — دېدى ھەسەل ھەرىسى.

— بۇ يەردە ساڭا بەكمۇ موھتاج بىرى بار، — دېدى ياۋا

گۈل، — سەن ئاۋۋال ئۇنىڭغا بىر ياردەم قىلغىن بولامدۇ؟

— باشقىلارغا ياردەم قىلىش ياخشى ئىش، — دېدى ھەسەل

ھەرىسى، — قولۇمدىن كېلىدىغانلا ئىش بولسا ياردەم قىلىمەن.

ياۋا گۈل قورۇۋالغان ياپراقلىرىنى ئاچتى، ياپراق ئۈستىدە

ھېلىقى نوقۇتچىلىك مۇز ياقۇت پارچىسىدەك نۇرلىنىپ،

ۋالىلداپ تۇراتتى.

— ئۇ ئەسلىدە بىر مۇز قونچاق، — دېدى ياۋا گۈل، — ئۇ

جەزىرىدىن چىقىپ بولغىچە ئېرىپ تۈگىشىپلا كېتىپتۇ، ئاران

مۇشۇ نوقۇتچىلىك پارچىسىلا قالغان ئىكەن. مەن ئۇنى يەنە



ئېرىپ كەتمەستە قۇتقۇزۇۋالدىم. سەن ئۇنى پېرىخوننىڭ  
ماكانغا يەتكۈزۈپ قويساڭ، ئۇ ھايات ۋاقتىدىكى ئەڭ ئاخىرقى  
ئارزۇسى دوستلىرى بىلەن جەم بولۇش بەختىگە مۇيەسسەر  
بولسۇن، ئارمان بىلەن كەتمسۇن.

ھەسەل ھەرىسى ماقۇللۇق بىلدۈرۈپ، نوقۇتچىلىك مۇز  
پارچىسىنى ھەپىرەڭگۈل چېلىكىگە سالدى - دە، ئېرىپ  
كەتمەستە مەنزىلگە يەتكۈزۈش ئۈچۈن غۇي قىلىپلا ئۇچۇپ  
كەتتى.

### 3. مۈشۈكياپلاقنىڭ سەرگۈزەشتىلىرى

قويۇن مۈشۈكياپلاقنى ئاجايىپ گۈزەل بىر باغ ئىچىگە  
ئاپىرىپ تاشلىدى. باغ ئىچىدە رەڭگارەڭ گۈللەر ھۆپپىدە  
ئېچىلىپ، خۇش پۇراق چېچىپ تۇرغان، ياپېشىل چىملىقلارنى  
ئارىلاپ ياسالغان مەرمەر تاش ئېرىقلاردا سۈپسۈزۈك سۇلار  
شىلدىرلاپ ئېقىپ، ئالتۇن بېلىقلار ئويناقىشىپ ئۈزۈپ يۈرگەن،  
بۈك - باراقسان دەل - دەرەخلەرنىڭ شاخ - شاخلىرىدا تۈتى -  
بۇلبۇللار چاڭلىداپ سايىرىشىپ ئولتۇرغان جەننەت مەسەللىك  
بىر ئېسىل جاي ئىدى.

— پاھا! نېمىدېگەن گۈزەل باغ - ھە؟ — دەۋەتتى  
مۈشۈكياپلاق زوقلىنىپ.

ئۇ ئۆمرىدە تۇنجى قېتىم ھەممە نەرسىنى ئۆز رەڭگى



ھالىتىدە كۆرۈۋاتماقتا ئىدى.

بۇ كۆزەينەككە بۇرۇنراق ئېرىشكەن بولسامچۇ، — دېدى ئۇ  
ئۆز — ئۆزىگە خۇشاللىقىنى بېسىۋالالماي، — كۈندۈزدىكى  
مەنزىرىلەردىن بالدۇرراق بەھرە ئالار كەنمەن. نېمىدېگەن گۈزەل  
مەنزىرىلەر — ھە؟ خۇداغا شۈكۈر، ھېلىھەم بولسىمۇ بۇ  
كۆزەينەكنىڭ خاسىيىتى بىلەن كۈندۈزى كۆرەلمەسلىك  
كېسىلىم ساقىيىپ قالدى. كېچىسى نېمىدېگەن زېرىكىشلىك،  
كېچىلىك مەنزىرىلەر نېمىدېگەن خۇنۇك، كۆرۈمسز — ھە؟  
ئايىنىڭ كېچىلەردىكى كۆك قەرىدە نۇرلىنىپ تۇرغان گۈزەل ئاي  
ۋە يۇلتۇزلارنى دېمىسە ھەممە نەرسە خۇنۇك قارامتۇل كۆرۈنگەن،  
نەگىلا قارىسا قارا — قۇرا سايىلەر ئەلەڭگۈپلا تۇرغان...

شۇنداق پىكىر — خىياللار ئىچىدە بىردەم ھايال بولۇپ  
قالغاندىن كېيىن ئۇ ئەمدى كۆك قەرىگە پەرۋاز قىلىپ، كۆپرەك  
جايلارنى كۆرۈپ سەيلى قىلماقچى، كېچىسى قارامتۇل رەڭدىلا  
كۆرۈنىدىغان نەرسىلەرنىڭ كۈندۈزدىكى رەڭگى — ھالىتىنى  
كۆرۈپ باقماقچى بولدى.

بىراق ئۇ ئەمدىلا ئۇچاي دېيىشى ئۈستىگە بىر تور تاشلاندى —  
دە، چۈمكىلىپ قېلىپ، ئۇچالماي تېپىرلاپ قالدى.

بۇ كىمنىڭ قىلغان ئىشىكىنە؟

ھەئە، ئەسلىدە بۇ گۈزەل باغدىمۇ قەلبىگە شۇم نىيەتلەرنى  
پۈكۈپ تۇرغان رەزىل سەيياىد بار ئىكەن — دە.

شۇنداق قىلىپ مۈشۈكياپىلاق بەخت تۇيغۇلىرىغا چۆمۈلۈپ



شۇ مىنۇتلاردا كۈتمىگەن يەردىن سەيپادنىڭ ئولجىسى بولۇشتەك بەختسىزلىككە دۇچ كەلدى ۋە ھايالسىزلا ھەشەمەتلىك شاھ ئوردىسىغا ئەكىرىلىپ، پادشاھقا ھەدىيە قىلىندى.

— بۇ قانداق قۇش؟ — سورىدى شاھ.

— بۇ جاھاندا ئاز ئۇچرايدىغان ئاق مۈشۈكياپىلاق، ھۆرمەتلىك شاھ ئالىيلىرى، — دېدى سەيپاد پۈكلىنىپ تۇرۇپ، — ئۇنى ھېلىلا چاھار باغدىن تۇتۇۋالدىم، ھەم ئۇ بەك ئەتەۋارلىق قۇش بولغاچقا ئالىيلىرىغا ھەدىيە قىلىشنى لايىق تاپتىم.

— ئەمدى ساڭا ئىنئام بېرىشىم كېرەكمۇ؟ — سورىدى شاھ.

— يەنە ئىلتىپاتلىرىغا تەشنامەن، — دېدى سەيپاد گۈلقەھلىرى ئېچىلىپ.

— ھەي كازاپ، — توۋلىدى بىر ياندا تۇرغان ۋەزىر غەزەپ بىلەن، — ئالىيلىرىنىڭ بېغىدىكى قۇشنى تۇتقىنىڭ ئۈچۈن جازالانىشقا تېگىشلىك تۇرۇپ، تېخى ئىنئام تەمە قىلىۋاتامسەن؟ سەيپاد قورققىنىدىن باش ئۇرۇپ يېلىنىشقا باشلىدى، بىراق شاھ پىسەنت قىلماي پەرمان چۈشۈردى:

— ئەسلىدە ئۆلۈمگە ھۆكۈم قىلىش كېرەك ئىدى. لېكىن تۇتقان قۇشنى يەنە ماڭا ھەدىيە قىلغان خىزمىتى ئۈچۈن ئۆلۈمدىن كەچۈرۈم قىلىپ، ئۆمۈرلۈك زىندانغا ھۆكۈم قىلدىم، دەرھال قۇشنى تاپشۇرۇۋېلىپ، ئۇنى زىندانغا تاشلاڭلار.

دەۋە سۈپەتلىك جاللاتلار دەرھال سەيپادنىڭ «ئۇۋال بولدى» دەپ نالە قىلىشلىرىغا قارماي، گەجگىسىدىن تۇتۇپ دارقىرىتىپ



سۆرەپ زىندانغا ئېلىپ كېتىشتى، شاھنىڭ خاس غۇلاملىرى بولسا ئالتۇن شادىلىق، لەئلى - ياقۇت، ئالماس - زۈمرەتلەردىن كۆز قويۇپ زىننەتلەنگەن شاھانە قەپەس ئەكىلىپ، مۈشۈكياپلاقنى ئىچىگە سالدى. دە، تەخت يېنىغا ئالتۇن خادا تىكلەپ ئاستى.

بولۇۋاتقان ئىشلار مۈشۈكياپلاقنىڭ كۆزىگە خىرە - شىرەلا كۆرۈندى، چۈنكى ئۇ تورغا چۈمكەلگەندە خاسىيەتلىك كۆزەينىكى چۈشۈپ قالغان ۋە سەيپادىنىڭ ئاياغ ئاستىدا قېلىپ، سۈنۈپ كېرەكتىن چىققان ئىدى.

«ئاھا! خۇدا، - نالە قىلدى ئۇ شاھانە قەپەس ئىچىدە تۇرۇپ، - كۆزەينەكتىنمۇ ئايرىلدىم، ئەر كىنلىكتىنمۇ ئايرىلدىم، بۇ بەختسىزلىكتىن، بۇ قەپەستىن ئەمدى قاچانمۇ خالاس بولارمەن؟»

شۇنداق قىلىپ مۈشۈكياپلاق قەپەسكە بەند بولدى، ئۇنىڭ قەپەستىكى بىردىنبىر ئىشى ئۆتمۈشنى ئەسلەش ۋە كەلگۈسى ھەققىدە خىيال سۈرۈشلا ئىدى. ئۇ ئىلگىرى قارامتۇل شولبار ئەلەڭگۈپلا تۇرىدىغان ئورمانلىقتىن چىقىپ، ئاي نۇرىغا چۆمگەن كەڭ دالا ئاسمىنىدا پەرۋاز قىلغانلىرى، ئوقتەك شۇڭغۇپ چۈشكەنچە ئېتىزلاردا زىرائەتلەرنى نابۇت قىلىۋاتقان ئوغرى چاشقانلارنى چاڭگاللاپ، غەلبە شادلىقى ئىچىدە يەنە ئورمانلىقتىكى قېرى تۇخۇمەك دەرىخىدىكى ئوۋىسىغا ئېلىپ ماڭغانلىرىنى ئەسلىدى، كىچىك سەپەرداشلىرى بىلەن بىللە





ئۆتكۈزگەن كۆڭۈللۈك كۈنلىرىنى ئەسلىدى. قانداق قىلىپ بۇ قەپەستىن قۇتۇلۇش ۋە يەنە دۇنيادىكى ئەڭ قىممەتلىك نەرسىنى تېپىش ھەققىدە خىيال سۈردى.

ئەنە ئۇ قاناتلىرى بىلەن بىرلا سوقۇپ، ئالتۇن شادىلىق شاھانە قەپەسنى پاچاقلىۋەتتى، ئەنە ئۇ پادشاھنىڭ «ۋاي ئۇنى تۇتۇۋېلىڭلار، قاچۇرۇپ قويماڭلار» دەپ ۋارقىراش - جارقىراشلىرى ئىچىدە پالاقشىپ، ئۆزىنى تۇتۇۋېلىش كويىدا يۈرگەن ئوردا ئەھلىنى نائۇمد قالدۇرۇپ، ھەشەمەتلىك ئوردىدىن ئۈچۈپ چىقىپ، كۆك ئاسمان قەرىدە پەرۋاز قىلىشقا باشلىدى. ئەنە ئۇ يەنىلا كۆرۈۋاتىدۇ، قۇياشنىڭ پارلاق نۇرى ئۇنىڭ كۆزلىرىدە يېڭى كۆزەينەك پەيدا قىلدى. ئۇ ھەممىنى روشەن، ئۆز رەڭگى - ھالىتىدە كۆرۈۋاتىدۇ، ياپېيىشللىققا چۆمگەن دالا ۋە ئۇنىڭغا زىننەت بېغىشلىغان گۈل - چېچەكلەرنى، ئۆركەشلەپ ئېقىۋاتقان دەريا - ئېقىنلارنى، تەرەپ - تەرەپكە سوزۇلغان يوللارنى، يول ئۈستىدە ئاتلىق، ھارۋىلىق، ۋە پىيادە كېتىۋاتقان يولۇچىلارنى كۆرۈۋاتىدۇ، ئەنە ھېلىقى ھەشەمەتلىك ئوردا، ئۇنىڭ ئەتراپىدا خىش - كېسەكتىن قۇرۇلغان كونا ئۆيلەر، يەنە ھېلىقى چاھار باغ ۋە چاھار باغ يېنىدا چۆلدەرەپ تۇرغان خارابىلىقلار ... تۇيۇقسىز قەپەس تەۋرىنىپ كەتتى، شۇنىڭ بىلەن تەڭ مۇشۇكىياپلاقمۇ خىيالىي تۇيغۇلار ئىچىدىن رېئاللىققا قايتىپ چىقتى، قەپەسنىڭ كىچىككىنە ئىشىكى ئېچىلىپ، ئىچىگە بىرنەچچە پارچە گۆش تاشلاپ قويۇلدى.



ماڭا ئوزۇقلۇق ئەكەلگەن ئوخشمامدۇ؟ ئويلىدى  
مۈشۈكياپىلاق.

شۇ تاپتا ئۇنىڭ قورسىقى تازا ئاچقان ئىدى، چوقۇلاپ -  
چوقۇلاپ يەۋېلىش ئىستىكىمۇ قوزغالدى، بىراق ئۇ يەنىلا ئۆزىنى  
بېسىۋېلىپ، كەينىگە ئۆرۈلۈۋالدى - دە: «ياق، - دېدى ئۆز -  
ئۆزىگە، - ئۇنى يېمەيمەن، ماڭا كېرىكى ئەركىنلىك.»

شۇنداق قىلىپ گۆشلەر قەپەسكە تاشلانغىنىچە قالىۋەردى،  
بىر چاغلار قەپەسنىڭ كىچىككىنە ئىشىكى يەنە ئېچىلدى - دە،  
گۆشلەر ئېلىۋېتىلىپ، ئورنىغا بىر نەچچە چاشقان تاشلاپ  
قويۇلدى. بىچارە چاشقانلار چىر - چىر چىرىلىداتتى. ئۇلارنىڭ  
پۇتلىرى باغلاپ قويۇلغان ئىدى.

« بىچارىلەر، - دېدى مۈشۈكياپىلاق ئۆمرىدە تۇنجى قېتىم  
چاشقانلارغا ئىچ ئاغرىتىپ، - ئۇلار ئەمدى سىلەرنى ماڭا يەم  
قىلىپ بەرمەكچى ئىكەندە، بەلكىم مېنى چاشقاندىن باشقا نەرسە  
يېمەيدىغان ئوخشايدۇ، دەپ ئويلاشقان چېغى، ئەركىنلىكتىن  
مەھرۇم بولۇشنىڭ تەمىنى مەنلا تېتىپ ئۆتەي، ئۇلار بولسىمۇ  
بىر مەزگىل ئەركىن ياشىۋالسۇن.»

شۇنىڭدىن كېيىن ئۇ چوقۇلاپ - چوقۇلاپ چاشقانلارنى  
چۈشەپ تۇرغان يىپىچىلارنى ئۈزۈپ تاشلىدى. چاشقانلار دەرھال  
قەپەسنىڭ شادىلىرى ئارىسىدىن چىقىپ، ئۆزلىرىنى يەرگە  
ئېتىشتى ۋە تېزلا تەرەپ - تەرەپكە قېچىپ كۆزدىن غايىب  
بولۇشتى. ئوردا ئەھلى بولسا سەل پاراكەندە بولۇپ يەنە تىنچىپ



قېلىشتى - دە، ئارىدىن بىرى شاھقا مەلۇم قىلدى:  
— ئۇ ھېچنېمە يېمىدى ئالىلىرى، ھەتتا چاشقانلارنىڭ  
پۇتلىرىنى چۈشەپ قويغان يىپلارنى ئۈزۈۋېتىپ ئۇلارنى ئۈز  
ئەركىگە قويۇۋەتتى. ئۇ شۇنداق كېتىۋەرسە ئاچلىقتىن ئۆلىدۇ.  
— قورسىقى بەك ئاچسا چوقۇم بىر نەرسە يەيدۇ، — دېدى  
شاھ، — قەپەسكە گۆش تاشلاپ، بىر قاچا سۇمۇ قويۇپ بېرىڭلار.  
غۇلاملار دەرھال يەنە قەپەسكە گۆش تاشلاپ، قاشتېشى جامدا  
سۈزۈك سۇمۇ قويۇپ بەردى.

ھەرقانچە ئېسىل نازۇ نېمەت بولسىمۇ، قورسىقىم ھەرقانچە  
ئاچسىمۇ مەيلى، ھېچنېمە يېمەيمەن، — دەپ ئويلىدى  
مۈشۈكياپىلاق، — ماڭا كېرىكى ئەركىنلىك، ئۇلار بۇنى نەدىمۇ  
چۈشەنسۇن، بەلكىم ئاچلىقتىن ئۆلسەم ئۇلار مېنى قەپەستىن  
ئېلىپ تاشلىۋېتىشى، ئۆلۈكۈم بولسىمۇ ئەركىنلىككە چىقىشى  
مۇمكىن.

شۇنداق ئوي - پىكىرلەر ئىچىدە ئۇ ئاچلىق ۋە ئۈسسۈزلۈققا  
چىداپ تۇرۇۋەردى، كەچ كىردى، شاھ ئارامگاھىغا كىرىپ  
كەتتى، ئوردا ئەھلىمۇ تاراپ كېتىشتى، ھەشەمەتلىك ۋە سۈزۈك  
شاھ قەسىرىدە مۈشۈكياپىلاق تەنھا قالدى. قاراڭغۇغا كۆنگەن  
كۆزلىرى ئەمدى خېلى روشەن كۆرۈشكە باشلىدى، لېكىن ئۇ  
شاھانە تەختتىن شاھانە جابدۇقلارغا تولا قارايمۇ تېزلا زېرىكتى.  
نېمىدېگەن زېرىكىشلىك، — دەپ ئويلىدى ئۇ، — ھەممە نەرسىدىن  
سۈر ۋە سوغۇقلىق يېغىپ تۇرىدۇ.



ئۇ ئاخىرى كۆزىنى يۇمۇۋالدى، ئاجايىپ ئىش، ئۇ كۆزىنى  
يۇمۇۋېلىپ ئۇزاق ئۆتمەيلا شاھانە قەسىر دېرىزىسىدىن قەسىر  
ئىچىنى نۇر ۋە ئاپتاپقا چۆمدۈرۈپ، بويى ئۈچ غېرىچچە، بىر جۈپ  
قاناتلىق بىر بالا ئۇچۇپ كىردى، ئۇنىڭ بۇدۇر چاچلىرى  
ئالتۇندەك سېرىق ۋە پارقراق، كۆزلىرى چولپان يۇلتۇزدەك  
نۇرلۇق، ئەتىلىرى سۈتتەك ئاق، قولىدا يۇلتۇز باشلىق بىر ھاسا  
بار ئىدى.

— ياھا! — دېدى ئۇ شاھانە قەپەس يېنىغا ئۇچۇپ كېلىپ، —  
جاھاندا ھېچقانداق قۇش مۇنداق ئېسىل قەپەسكە ئېرىشىپ  
باقمىغان. سەن ئېسىل قەپەسنىڭ بولغىنى ئۈچۈن ئۆزۈڭنى  
بەختلىك ھېس قىلىدىغانسەن، پەخىرلىنىدىغانسەن — ھە؟  
— دەل ئەكسىچە، — دېدى مۇشۇكىياپلاق زەردە بىلەن مەن  
دەل مۇشۇ قەپەس تۈپەيلى ئۆزۈمنى جاھاندا ئەڭ بەختسىز  
ھېسابلايمەن. ھەم ئۇنىڭدىن يىرگىنىمەن، چۈنكى ئۇ مېنى ئەڭ  
قىممەتلىك نەرسەم ئەركىنلىكتىن مەھرۇم قىلدى. مۇشۇ تاپتا  
بىر جۈپ ھارماس قانتىم بولسىمۇ، لېكىن كۆك ئاسماندا  
پەرۋاز قىلالماي، بەكمۇ بۇرۇقتۇرما بولماقتىمەن، قەپەسكە  
سولىنىپ قېلىشنىڭ نەقەدەر زېرىكىشلىك ۋە ئازابلىق  
بولدىغىنىنى سىز بىلمىسىڭىز كېرەك، سىز ماڭا ياردەم قىلىڭ  
بولامدۇ؟

— سۆزۈڭمۇ ئورۇنلۇقتەك قىلىدۇ، — دېدى قاناتلىق بالا، —  
بىراق مەن باشقىلارغا ياردەم قىلىش ئۈچۈن تېپىشماق



ئېيتىمەن، تاپالغانلارغا ياردەم قىلىمەن، چۈنكى ئۇلار چېچەن، ئەقىللىق بولىدۇ، قىلغان ياردەم زايىا كەتمەيدۇ، تاپالمىغانلارغا ياردەم قىلمايمەن، چۈنكى ئۇلار كالىسى بار تۇرۇپ ئىشلىتىشنى خالىمايدىغان ھۇرۇن، دىتسىزلاردۇر. قىلغان ياردەم ئۇلارغا زايىا كېتىدۇ.

— قېنى، تېپىشىمىقىڭنى ئېيتىڭ، — دېدى مۈشۈكياپىلاق.

ئاقىللارغا گۆھەر ئۇ،  
نادانلارغا قەدرى يوق.  
تاپقىنە تېز ئۇ نېمە،  
ماڭغان يولىدا ئىزى يوق.

مېڭىشىنلا بىلىدۇ،  
ھېچىدە ئۇ توختىماس.  
كەتسە كەلمەس ئىزىغا،  
ھېچ كىشىگە ساقلىماس —

دېدى قاناتلىق بالا، — قېنى تاپە.  
— ۋاقت، — دېدى مۈشۈكياپىلاق سەل ئويلۇۋالغاندىن  
كېيىن ئىشەنچ بىلەن.  
— تاپتىڭ، — دېدى قاناتلىق بالا كۈلۈمسىرەپ، — ئەمدى



تلىكىنى ئېيتقىن.

— ماڭا ھەرقانداق قەپەسنىڭ ئىشىكىنى ئاچىدىغان خاسىيەتلىك ئاچقۇچ بىلەن ساغلاملىقنىڭ دورىسى كېرەك، — دېدى مۇشۇكىياپلاق.

قانائىلىق بالا يۇلتۇز باشلىق ھاسنى دېرىزىدىن كىرگەن ئاي نۇرىغا شىلتىپ نېمىلەرنىدۇر شىۋىرلىغان ئىدى. ھايالسىزلا ئاي نۇرى كۈمۈش رەڭلىك بىر كۆۋرۈك بولۇپ قالدى. سىرتتىن بۇ كۆۋرۈك بىلەن بويى بىر غېرىچ، بېشى ئالمىدەك بىر چۈمۈلە بىلەن بىر چوڭ كېپىنەك كىرىپ كەلدى، چۈمۈلنىڭ قولىدا بىر تال ئالتۇن رەڭلىك مېھرىگىياھ ۋە كېپىنەكنىڭ قولىدا بىر ئالتۇن ئاچقۇچ بار ئىدى.

ئاي نۇرىدىن ھاسىل بولغان كۆۋرۈك ئۈزىراپ، قەپەس يېنىغىچە يېتىپ كەلدى. ئۇلار مېھرىگىياھ بىلەن ئالتۇن ئاچقۇچنى مۇشۇكىياپلاققا سۈنۈپ بەردى — دە، ئاندىن قول ئىشارىسى بىلەن خوشلىشىپ، كەينىگە ياندى، قانائىلىق بىلەن خەير — خوش دېدى — دە، دېرىزىدىن ئۇچۇپ چىقىپ كەتتى، ھايالسىزلا ھەممىسى غايىب بولدى، ئارقىدىنلا دېرىزىنىڭ جالاققىدە يېپىلغان ئاۋازى ئاڭلاندى — دە، مۇشۇكىياپلاق چۆچۈك كۆزىنى ئاچتى.

«ئەجەب ياخشى چۈش كۆرگەنتىم، — دېدى ئۇ ئۆز — ئۆزىگە شىۋىرلاپ، — ئىست تېزلا تۈگىدى.»  
بىراق شۇ چاغ ئۇنىڭ كۆز ئالدىدا ئالتۇن نۇرلار ۋال — ۋۇل



قىلىپ چاقناپ كەتتى.  
ۋاھا! ئەسلىدە ئۇ ھېلىلا چۈشىدە كۆرگەن ئالتۇن ئاچقۇچ بىلەن مېھرىگىياھ يېنىدىلا تۇرۇپتۇ ئەمەسمۇ.  
مۈشۈكىياپلاق چەكسىز سۆيۈنۈش ئىچىدە ئالتۇن ئاچقۇچنى ئالدى، ئالتۇن ئاچقۇچتىن ئالتۇن نۇرلار تارىلىپ، قەپەس ئىشىكى ئۆزلۈكىدىن ئېچىلدى، مۈشۈكىياپلاق مېھرىگىياھنىمۇ ئالدى - دە قەپەستىن چىقىپلا قانات قېقىپ ئۇچتى، تۇڭلۇكتىن چىقىپ، پايانسىز كەڭ ئاسماندا پەرۋاز قىلدى.  
مەغرب ئاسمىنىدا يېتىپ كېتەي دەپ قالغان تولۇن ئاي ئۇنىڭغا كۈلۈمسىرەپ قويدى. تېخى ئۆچمىگەن يۇلتۇزلار شوخلۇق بىلەن كۆز قىسىشىپ، سالقىن تاڭ شامىلى بولسا ئۇنى سۆيۈپ قارشى ئالدى.  
«ئەمدى دوستلىرىم بىلەن تېزرەك جەم بولۇشۇم كېرەك، - دېدى مۈشۈكىياپلاق ئۆز - ئۆزىگە شىۋىرلاپ، - مەن جاھاندىكى ئەڭ قىممەتلىك نەرسىنى تاپقىنىمغا ئىشىنىمەن.»  
شۇنىڭدىن كېيىن ئۇ پېرىخوننىڭ تېغى تەرەپكە ئۇچۇپ كەتتى.

#### 4. ئاق توشقاننىڭ سەرگۈزەشتىلىرى

ئاق توشقان بىر ئورمانلىققا ئاپىرىپ تاشلاندى، بۇ يەرنىڭ ھەممە يېرىدىن يىرتقۇچلارنىڭ ھۆركىرەش - ھۇۋلاشلىرى



ئاڭلىنىپلا تۇراتتى، ئاق توشقاننىڭ ۋۇجۇدى قورقۇنچتىن تىترەپ كەتتى.

«ئاھ خۇدا! — دېدى ئاق توشقان نالە قىلىپ، — ئۆز پاناھىڭدا ساقلغايىسەن، بىر نىجاتلىق يولى ئاتا قىلغايىسەن.»

ئاندىن ئۇ سەگەكلىك بىلەن ھەر تەرەپتىن كېلىۋاتقان شەپپەلەرگە دىققەت قىلغۇچ بىرەر كامار ياكى دەرەخ كاۋىكى تېپىۋېلىش ئۈمىدىدە ئەتراپقا نەزەر سالدى، لېكىن ئىزدىگىنى چېلىقمىدى.

ئامالسىز پاناھ ئىزدەپ يۈرۈپ كەتتى، كېتىۋېتىپ تۇيۇقسىزلا ئالدى تەرەپتىن بىرخىل غەيرىي پۇراقنى ھىدلاپ قالدى.

«بۆرە ھىدى كېلىۋاتامدۇ نېمە؟ — دېدى ئۇ تېخىمۇ ئەندىكىپ، — ئەمدى تۈگىشىدىغان بولدۇم. بۆرە ھايالسىزلا يېتىپ كېلىدۇ، مېنى تۇتۇپ خامتالاش قىلىدۇ، ئەمدى قانداق قىلارمەن؟»

ئۇ سەل تېڭىرقىدى، كېيىن بارغانسېرى يېقىنلاپ كېلىۋاتقان بۆرەلەرنىڭ ئاياغ شەپپىسىدىن سەگەكلىشىپ: «ئۆلمىگەن جاندا ئۈمىد بار، دەرھال ياناي، يا قېچىپ قۇتۇلارمەن، يا بىرەر پاناھ جايغا يولۇقارمەن» دەپ ئۆز - ئۆزىگە مەدەت بەردى - دە، ئۆزىنى ئوڭشىۋېلىپ، بار كۈچىنى ئاياغلىرىغا يىغىپ، ئۆرۈلۈپلا قاچتى. بىراق ئۇزاققا بارمايلا دەھشەتلىك ھۆركىرەش ئاۋازى ئاڭلىنىپ، ئۇ قورقۇنچتا تۈگۈلۈۋالدى.





«ئاھ خۇدا، — دەپ نالە قىلدى ئۇ يىغلامسىراپ، — زادى بۈگۈن ئەجىلىم توشقان بولسا كېرەك، بۇرىدىن قېچىپ يولۇقسا دۇچ كەلگىنىمنى قارىمامدىغان.»

شۇنداق دەۋىتىپ ئۇ يان تەرەپكە قاچماقچى بولدى، بىراق دەرەخلەر ئارىسىدىن قان تولغان كۆزلىرىنى پارقىرتىپ قاراپ تۇرۇشقان ئىتسىمان مەخلۇقلارنى كۆرۈپ شۈركۈنۈپ كەتتى.

يەنە بىر تەرەپكە قارىدى، ئۇ تەرەپتىمۇ كۆزلىرىدە ۋەھشىلىك ئوتى يېنىپ تۇرغان ئىتسىمان مەخلۇقلار دەرەخلەر كەينىدىن، ئوت — چۆپلەر ئارىسىدىن مارشىپ تۇراتتى.

ئاق توشقان ئالاقزادىلىك ئىچىدە بىردىن مەدەت تىلگەندەك ئاسمانغا قارىدى، كۈلۈمسىرەپ تۇرغان قۇياش: «كەل مەن سېنى قۇتقۇزۇۋالاي» دەۋاتقاندا كۆرۈندى، بىراق ئۇنىڭ شاخ — يوپۇرماقلار ئارىسىدىن شۇڭغۇپ كىرگەن نۇرغا ئېسىلىپ ئاسمانغا چىقىپ كەتكىلى بولمايدۇ. دە.

راست، — دېدى ئۇ بىردىنلا ئەقلىنى تېپىپ، — نېمىشقا دەرھال يەرنى كولاپلا كامار قىلىپ كىرىۋالمايمەن، نېمىشقا ئۆلۈمۈمنى كۈتۈپ تۇرىمەن.

شۇنداق ئوي — پىكىر بىلەن ئۇ ئىشلىتىشنى خىيالغا كەلتۈرۈپمۇ باقمىغان كالتەكنى بىر يانغا تاشلاپ قويۇپ، ئاجايىپ چاققانلىق بىلەن يەرنى كولىدى، ھايالسزلا دالدلانغانغۇدەك بىر كامارنى پەيدا قىلدى. ئاندىن ئىچىگە كىرىپ تۆگۈلۈپ ئولتۇرغانچە سىرتتىكى شەپە — تىۋىشلارغا قۇلاق سېلىشقا



باشلىدى:

ئۇزۇن ئۆتمەي تەرەپ - تەرەپتىن بۆرلەرنىڭ ھۇۋلاشلىرى ئاڭلاندى. ئۇنىڭغا يېقىنلا يەردە يەنە بىر يولۋاس دەھشەتلىك ھۆكمرەيتتى.

«نېمە ئىش بولۇپ كەتتى، — دېدى توشقان تېڭىرقاپ، — بۇ يەردە يىرتقۇچلارنىڭ يىغلىشى بولۇۋاتامدۇ - يا.»

شۇ چاغ بۆرلەرنىڭ دۈپۈرلىشىپ بىر نېمىگە ئېتىلغان تىۋىشى ئاڭلاندى، يولۋاسنىڭ ھۆركىرىگەن ئاۋازى ئورماننى زىلزىلىگە سالدى.

ھە، ئەسلىي بۇ يەردە يىرتقۇچلارنىڭ بىر مەيدان ئۇرۇشى يۈز بېرىۋېتىپتۇ - دە، — دەپ ئويلىدى ئاق توشقان، — ئۇلار نېمە تالىشىۋاتقاندۇ.

ئۇنىڭ قىزىقىشى ئاخىرى قورقۇنچىنى بېسىپ چۈشتى. شۇنىڭ بىلەن ئۇ ئاستاغىنە كاماردىن بېشىنى چىقىرىپ، ئوت - چۆپلەر دالدىسىدا يۈز بېرىۋاتقان ئىشلارنى كۆزەتتى.

بۇ يەردە ھەقىقەتەن يولۋاس بىلەن بۆرلەرنىڭ دەھشەتلىك جېڭى يۈز بېرىۋاتاتتى. ئۇلارنىڭ ھېچقايسىسى بىرىنىڭ توشقانغا ياكى باشقا بىر نەرسىگە قارىغۇدەك چولسىمۇ يوق ئىدى.

ئەنە، نەچچە ئونلىغان بۆرە ھەر تەرەپتىن يولۋاسقا ئېتىلدى، يولۋاس بولسا بىرلىرىنى چىشلەپ، بىرلىرىنى كۈچلۈك ئالدى پۈتلىرى بىلەن ئۇرۇپ يارىلاندىرماقتا ئىدى. شۇ تاپتا ئۇنىڭ كۈچ ۋە غەيرىتىگە ھېچنېمە توغرا كەلمەيتتى.



دەسلەپكى ھۇجۇمدا زەربە يېگەن بۆرلەر كەينىگە يېنىشتى، بىراق يەنىلا يىراق كەتمەي يولۋاسقا 15 - 20 چامدام نېرىدىن ھۈرپىيىپ، خىرىس قىلىپ تۇرۇشاتتى، يولۋاس بولسا - دۈشمەنلىرىم ئەمدى قاياقتىن كېلەر كىن - دېگەندەك ھوشيارلىق بىلەن ئۇلارنى كۆزەتكەچ بىر ئورۇندا توختىماي چۆرگىلەيتتى، شۇ تاپتا ئۇنىڭ سان جەھەتتە كۆپ ۋە كۈچلۈك دۈشمەنلىرىدىن قېچىپ قۇتۇلۇش خىيالى يوقتەكلا ئىدى.

شۇ چاغ يولۋاس چۆرگىلەپ يۈرگەن جايدىكى قويۇق چۆپلەر ئارىسىدىن بىر جۈپ يولۋاس بالىسىنىڭ ئوماققىنە بېشى كۆرۈندى، ئۇلار قورقۇنۇپ ئىچىدە كۆزلىرىنى مۆلدۈرلىتىپ ھەر تەرەپكە قارىشاتتى، بوشقىنە غىڭشىپ قويۇشاتتى. يولۋاس ئۇلارنى تىنچلاندۇرماقچى بولغاندەك توختاپ ئۇلارنى پۇراپ - يالاپ قويدى.

ھەئە، ئەسلىدە ئۇ بىر ئانا يولۋاسكەن - دە، - ئويلىدى ئاق توشقان، - شۇڭا قېچىشنى خىيالغا كەلتۈرمەي يۈرەك پارىلىرىنى قوغداش ئۈچۈن خەتەرگە تەۋەككۈل قىلىۋېتىپتۇ. شۇ چاغ بۆرلەر يەنە ھەر تەرەپتىن غالجىرلىق بىلەن يولۋاسقا ئېتىلدى، يولۋاس كۈچۈكلىرى دەرھال ئوت - چۆپلەر ئارىسىغا چۆكتى، يولۋاس ئۇلاردىن يىراقلاشماي غالجىرلاشقان بۆرلەر بىلەن جان تىكىپ ئېلىشتى، بۆرلەردىن تۆت - بەشى ئۇنىڭ زەربىسىدە يەر چىشىلدى، ئۆزىمۇ نەچچە يېرىدىن زەخمىلىنىپ قىپقىزىل قانغا بويالىدى، ھالسىرىدى.



سەر

گەن

مۆجىم

ساق چىرى

بىرىدىن

بىر كىشى

مىگەن يەردىن

رادى، ئۇنى «ھاپ»

مەيلا جەڭ مەيدانىغا

لاپ، قۇيرۇقىنى خادا

ئاق توشقاننىڭ بولسا

بىر قىلغاندىن كېيىن، — بۇ

توشقانلار جەمەتىدىن تۇنجى

پ، توشقانلار جەمەتىدىن تۇنجى

مەغلۇپ قىلغان

تېخى بىچارە يولئاسنى ھەم ئۇز

دەپ ئويلىدى ئۇ يەن

بىر ئاق، —





بۇ يولۋاس ۋە ئۇنىڭ بالىلىرى كېيىن ۋاپاغا جاپا قىلىپ،  
قېرىنداشلىرىمغا بىر ئاپەت بولۇپ قالارمۇ؟

شۇ چاغ يولۋاس بوشقىنە ھۆركىرەپ قويدى، بىراق ئۇنىڭ  
ھۆركىرىشى ئەمدى تەھدىت تۇيغۇسى پەيدا قىلمايتتى، بەلكى  
مىننەتدارلىقىنى بىلدۈرۈشكە ئامالسىز قېلىۋاتقىنىنى  
ئىپادىلەمەكچىدەك ئىدى. ئاندىن ئۇ مېھرى بىلەن بالىلىرىنى  
يالاپ قويدى، بالىلىرىدىن بىرى ئۇنى ئاچ كۆزلۈك بىلەن  
ئېمىۋاتاتتى، يەنە بىرى بولسا ئۇنىڭ جاراھىتىنى يالايتتى.

«تاپتىم، — دەپ توۋلىۋەتتى ئاق توشقان بىردىنلا، —  
جاھاندىكى ئەڭ قىممەتلىك نەرسىنى تاپتىم، بىراق ئۇنى قانداق  
قىلىپ پېرىخونغا يەتكۈزەيلى؟»

ئۇ ئەتراپقا نەزەر تاشلىدى. يېقىندىلا كىملىرىدۇ تاشلاپ كەتكەن  
بىر تال خىرۇستال قاچا قۇياش نۇرىدا ۋالىلداپ چاقناپ تۇراتتى.  
ئاق توشقان يۈگۈرۈپ بېرىپ ئۇنى ئېلىپ كەلدى، ئاندىن  
يولۋاسقا مۇراجىئەت قىلدى:

— ماڭا سۈتۈڭدىن بەرسەڭ، ئۇنى پېرىخونغا جاھاندىكى ئەڭ  
قىممەتلىك نەرسە سۈپىتىدە سوۋغات قىلماقچى ئىدىم، بولامدۇ؟  
يولۋاس ماقۇللۇق بىلدۈرۈۋاتقاندا كىيىنكى ئىشلىرىنى،  
ئاندىن ئېمىۋاتقان بالىسىنى ئىتتىرىۋېتىپ، ئۆزۈڭ كېلىپ  
سېغىۋال دېگەندەك ئىشارەت قىلدى.

ئاق توشقان يۈرەكلىك ھالدا يولۋاسنىڭ يېنىغا باردى، — دە،  
خىرۇستال قاچىغا تۆت — بەش تامچىدەك سۈت سېغىۋالدى،



ئاندىن يولۋاس بىلەن خوشلىشىپ، پېرخوننىڭ ماكانى تەرەپكە راۋان بولدى.

## 5. رېزىنكە بالىنىڭ سەرگۈزەشتىلىرى

رېزىنكە بالا قويۇندا ئۇچۇپ بارغانچە باش - ئايىغىغا كۆز يەتكۈسىز بىر يولغا تاشلاندى، يول چەكسىز كەتكەن چۆل - جەزىرە باغرىدا يىراق - يىراقلاغا سوزۇلۇپ ياتاتتى. يول گويىا بىر ئۇپۇق تەكشىلىكىدىن باشلىنىپ، يەنە بىر ئۇپۇق تەكشىلىكىگە تۇتىشىدىغاندەكلا كۆرۈنەتتى.

«بۇ يولدا ماڭغۇچىلار بىر ئۆمۈر يول يۈرۈپمۇ مەنزىلگە يېتەلمەمدۇ نېمە؟ - دېدى رېزىنكە بالا ئۆز - ئۆزىگە، - جاھاندىكى ئەڭ قىممەتلىك نەرسىنى قەيەردىنمۇ تاپارمەن. جاھاندىكى ئەڭ قىممەتلىك نەرسە نېمىدۇ؟ ئالتۇنمىدۇ؟ يا گۆھەرمىدۇ؟ ياكى ئۇنىڭدىنمۇ قىممەتلىك نەرسە بارمىدۇ؟...»

رېزىنكە بالا بىر ھازا تېڭىرقاپ تۇرۇپ كەتكەندىن كېيىن ئاخىرى يەنە تەۋەككۈل يورغىسىغا مىنىپ يۈرۈپ كەتتى. نەگە بېرىش، نەدە توختاشنى بىلمەيتتى، لېكىن ئۇ شۇنداقتىمۇ مېڭىۋەردى. قۇياش ئاتەش تەپتى بىلەن ئۇنى قىزدۇرماقچى بولاتتى. يول ئۇزاقلىقى بىلەن ئۇنى ھارغۇزماقچى بولاتتى. بىراق ئۇ كۈچلۈك ئاپتاپنىڭ قىزدۇرۇشلىرىدىن ھالسىراپ قالمىدى، يول ئازابىدىن چارچاپ قالمىدى. بەلكى توختىماي ئالدىغا قاراپ



كېتىۋەردى.

شۇنداق كېتىۋېتىپ ئۇ بىر فارفۇر كومزەكنى يولۇقتۇردى،  
كومزەكنىڭ ئاغزى ھىم ئېتىلگەن بولۇپ، ئىچىدە نېمە  
بارلىقىنى بىلىپ بولمايتتى.

بۇنى كىم چۈشۈرۈپ قويغاندۇ؟ ئىچىدە نېمە باردۇ؟ —  
رېزىنكە بالا توختاپ ئۆز - ئۆزىگە شىۋىرلىدى، — بۇ نەرسە  
بىكاردىن - بىكارغا بۇ يەردە تۇرۇپ قالمايدۇ، دەپ ئويلايتتى ئۇ.  
بىراق كومزەك ئەتراپىدىن بىرەر ئىنساننىڭ ئاياغ ئىزىنى  
تاپقىلى بولمايتتى، گويا بۇ كومزەك ئاسماندىن توككىدە چۈشۈپ  
قالغاندەكلا ئىدى.

رېزىنكە بالا بىر ھازا تېڭىرقىغاندىن كېيىن ئاخىرى  
كومزەكنىڭ ئاغزىنى ئاچتى، ۋاھا! ئىچىدە ساپلا ئالتۇن تەڭگە بار  
ئىكەنغۇ.

رېزىنكە بالىنىڭ بۇ تەڭگىلەرنى ساناپ باققۇسى كەلدى - دە،  
كومزەكنى قولغا ئېلىپ، دۈم كۆمتۈردى، ئۇنىڭدىن شاراقلاپ  
ئالتۇن تەڭگىلەر تۆكۈلۈشكە باشلىدى.

بىر تال، ئىككى تال ... بەش تال، ئالتە تال ... 10 تال،  
11 تال ... ئاخىرى رېزىنكە بالا ساناپمۇ ئۈلگۈرەلمىدى، تېزلا يول  
ئۈستىدە بىر ئالتۇن تەڭگە دۆۋىسى ھاسىل بولدى، بىراق  
كىچىككىنە كومزەكتىن تەڭگىلەرنىڭ تۆكۈلۈشى زادىلا  
توختىمىدى.

رېزىنكە بالا كومزەكنىڭ ئاغزىنى يۇقىرىغا قارىتىپ ئىچىگە





قارىدى، ئىچىدە يەنىلا تەڭگىلەر لىققىدە تۇراتتى، بىرەر تال كەملىپ قالغاندەك ئەمەس ئىدى.

«بۇنىڭدا نېمە سىر - ھېكمەت باردۇ؟ - دېدى ئۇ يەنە شىۋىرلاپ، - ئەجەپ دۈم كۆمۈتۈرسىلا ئالتۇن تەڭگىلەر توختىماي تۆكۈلۈۋېرىدىكەن.»

ئۇ كۆمۈزەكنىڭ ئاغزىنى ئېتىپ، ھەممە تەرىپىگە ئۇرۇپ - چۆرۈپ قارىدى، لېكىن سىر - ھېكمىتىنى بىلمىدى، ئاخىرى: «بولدىلا، - دېدى ئۇ يەنە، - ئۇنىڭ نېمە سىر - ھېكمىتى بارلىقىنى بىلىشىمنىڭ نېمە ھاجىتى، ئەڭ مۇھىمى مەن بىر ئالتۇن كانغا، تۆگمەس خەزىنىگە ئىگە بوپتىمەن، جاھاندا بەلكىم بۇنىڭدىنمۇ قىممەتلىك نەرسە بولماس، ئەمدى ئۇنى پېرخونغا سوۋغات قىلاي، ئۇ چوقۇم رازى بولىدۇ. بىراق، - دېدى ئۇ يەنە غەمگە پېتىپ، - پېرخوننىڭ ماكانىغا قايسى تەرەپكە ماڭسام يېتىپ بارىدىغاندىمەن.»

ئوڭ تەرەپكە قارىدى «بۇياققا ماڭ، ئۇياققا ماڭ» دېگەن ئاۋاز ئاڭلاندى.

ئەمدىلا بىر قەدەم ئېلىشى سول تەرىپىدىنمۇ ئاۋاز كەلدى: «بۇياققا ماڭ، بۇياققا ماڭ...»

رېزىنىكە بالا مېڭىشتىن توختىدى، زادى قايسى تەرەپكە مېڭىشنى بىلمەي بىر ئاز تېڭىرقىدى، ئاخىرى يەنە ئىلگىرى ماڭغان تەرەپكە كېتىۋېرىشنى قارار قىلدى. كۆمۈزەكنى قولتۇقلاپ يولىنى داۋام قىلدى.





ئىچكىلى بولمىسا، ئېيتە، قەيەردە سۇ بار، ماڭا كېرىكى سۇ، سۇ بار يەرنى ئېيتىپ بەرسەڭ سېنى ئامان قالدۇرىمەن، يەنە تېخى ئۆزۈمنىڭ خەزىنەم كۆمۈلگەن يەرنىمۇ ئېيتىپ بېرىمەن، ئۇ يەردىن نەچچە يۈز، نەچچە مىڭ كۈمزەك ئالتۇنغا ئېرىشىسەن. تېز ئېيت قەيەردە سۇ بار، ئېيتىمىساڭ ھازىرلا قارىنىڭنى بېرىۋېتىمەن. شۇ تاپتا ئۇسسۇزلۇقتىن ئۆلەيلا دېدىم ...

رېزىنكە بالىنىڭ بويىدىكى قىزىل ياقۇت بۇلاپكا تېخىمۇ قاتتىق پۇلاڭشىپ كەتتى. ئۇ ئەمدى ئۆمرىدە تۇنجى قېتىم يالغان سۆزلىدى:

— مۇشۇ يولنى بويلاپ ماڭسىڭىز بىر بۇلاق بار. بىراق قانچىلىك مېڭىشىڭىزنى بىلمەيمەن.

— بولدىلا، — دېدى قاراچى گۈلقەللىرى ئېچىلىپ، — دېگىنىڭدەك بولسىلا بولدى، مەن ھامان يېتىپ بارىمەن. شۇنداق دەۋىتىپ ئۇ ئۇچقاندەك يۈگۈرۈپ كەتتى. رېزىنكە بالا دەرھال كۈمزەكنى كۆتۈرۈپ يولغا ماڭدى.

يەنە قانچىلىك ماڭغىنى نامەلۇم بىر چاغلاردا يول بويىدا تۇرغان يەنە بىر فارفۇر كۈمزەككە كۆزى چۈشتى: ئۇنىڭدا نېمە باردۇ؟

رېزىنكە بالا قىزىقىش ئىچىدە قولىدىكى كۈمزەكنى يەرگە قويۇپ، يەردىكى كۈمزەكنى قولىغا ئالدى، ئاغزىنى ئېچىپ قارىدى، كۈمزەك ئىچىدىن چاقنىغان رەڭگارەڭ نۇر جىلۋىدىن كۆزلىرى قاماشتى، كۈمزەك ئىچىدە خىلمۇخىل گۆھەر تاشلار،



ياقۇت، زۇمرەت، مەرۋايىت، قەھر نۇا، بىرلىيات ... دېگەندەكلەر  
جۇلالاپ نۇرلىنىپ تۇراتتى.

«ۋاھ! ئالتۇندىنمۇ قىممەت باھالىق گۆھەر تاشلارغا  
ئېرىشىپتەنمۇ، — دېدى رېزىنكە بالا خۇشال بولۇپ، — قېنى  
قانچىلىك باركىن كۆرۈپ باقاي...»

شۇنداق دەۋىتىپ كۆمىزەكنى دۈم كۆمىتۈردى، كۆمىزەكتىن  
شارىلداپ گۆھەر تاشلار تۆكۈلۈشكە باشلىدى، ئۇلارنى ساناپمۇ  
ئۆلگۈرمەيتتى، بۇ گۆھەر تاشلار كۆمىزەك ئىچىدە تۇرغىنىدا  
پۇرچاقتەك - ماشتەك چوڭلۇقتا بولسىمۇ، يەرگە چۈشكىنىدە  
تۇخۇمدەك، ئالمىدەك، ھەتتا تاۋۇزدەك چوڭىيىپ چۈشتى، تېزلا  
بىر دۆۋە ھاسىل قىلىپ، رېزىنكە بالىنى كۆمۈپ تاشلىدى.  
رەڭگارەڭ نۇرلىنىپ، چۆل باغرىدا ئۆزگىچە بىر مەنزىرە ھاسىل  
قىلدى.

رېزىنكە بالا زورۇقۇپ يۈرۈپ گۆھەر دۆۋىسىدىن گۆھەر  
كۆمىزىكىنى قۇچاقلاپ سۇغۇرۇلۇپ چىقتى - دە، كۆمىزەك ئىچىگە  
قارىدى، كۆمىزەكتىكى گۆھەر تاشلاردىن بىرەر تالمۇ كېمىپ  
قالغاندەك ئەمەس ئىدى.

«ۋاھ! — دېدى رېزىنكە بالا خۇشاللىقىدىن سەكرەپ كېتىپ، —  
بۇ بىر گۆھەر خەزىنىسى، گۆھەر كانىكەنمۇ، بەلكىم پېرىخونغا  
بۇنىڭدىنمۇ قىممەتلىك سوۋغات تېپىلماس..»

شۇنىڭدىن كېيىن ئۇ گۆھەر كۆمىزىكىنى كۆتۈرۈپ يولنى  
داۋام قىلدى، ئالتۇن تەڭگە كۆمىزىكى بولسا شۇ يەرگە تاشلىنىپ



قالدى، چۈنكى رېزىنكە بالىنىڭ بۇ كومزەكلەرنىڭ ھەر ئىككىسىنى كۆتۈرۈپ كەتكۈدەك كۈچ - ماغدۇرى يوق ئىدى. يەنە قانچىلىك ماڭغىنى نامەلۇم، بىر چاغلاردا رېزىنكە بالا ئاران - ئاران دەسسەپ، قەدەمدە بىر سەنتۈرۈلۈپ كېتىۋاتقان، جۇلدۇر كىيىملىك بىر تىلەمچىگە يولۇقتى.

— سەدىقە بېرىڭ، — دەپ قول سۈندى تىلەمچى بىچارىلىق بىلەن، — ئاللا تائاللا قىلغان سەدىقىڭىز ئۈچۈن سىزنى مۇرادىڭىزغا يەتكۈزگەي.

رېزىنكە بالىنىڭ كۆكسىدە پۇلاڭشىپ تۇرغان قىزىل ياقۇت يۈرەكتىن چىققان بىر سوغۇق ئېقىم ۋۇجۇدىغا تارالدى، ئىچى ئېچىشقاندەك بولدى، ئۇ دەرھال گۆھەر كومزەكنىڭ ئاغزىنى ئېچىپ تۆۋەنگە قاراتتى، شۇ ھامان يەرگە شارىلداپ گۆھەر تاشلار تۆكۈلدى، تېزلا بىر دۆۋە ھاسىل قىلدى.

— ئېلىڭ، — دېدى رېزىنكە بالا، — بۇنىڭ ھەممىسىنى سىزگە بېرەي، باي بولسىز، موھتاجلىقتىن قۇتۇلىسىز.

تىلەمچى قۇرۇق قاقشال قوللىرىنى سوزۇپ، تۇخۇمدەك بىر تال مەرۋايىتىنى ئېلىپ چىشلەپ باقتى، بىراق چىشى ئۆتمىدى - دە، ئاچچىق بىلەن تاشلىۋېتىپ شۇنداق دېدى:

— بۇنىڭ ئورنىدا بىر بۇردا بولسىمۇ نان بولسىچۇ، بىر نېمە يېمىگىلى ئۈچ كۈن بولدى. بۇ نېمىلەرنى يا يېگىلى بولمىسا، ماڭا نېمە كېرىكى، ياخشى كۆڭلۈڭگە رەھمەت، سەندىمۇ بۇلاردىن باشقا بىر نەرسە بولمىسا كېرەك.





لەققىدە تولغان خىلمۇخىل مېۋىلەرنى كۆردى، بۇ كۆمىزەكتىن جاھاندا باركى مېۋىلەر ھەممىسى تېپىلىدىغاندەكلا ئىدى، لېكىن بۇ مېۋىلەر ئادەتتىكىدىن خېلىلا كىچىك ئىدى. ئۇنىڭدىكى ئۆرۈك، شاپتۇل، توغاچلار پۇرچاقتەك، قوغۇن - تاۋۇزلار ئالمىدەك كېلەتتى. مېۋىلەرنىڭ ئەڭ ئۇششىقى بولغان جىنەستىلەر بولسا ماشچىلىك چوڭلۇقتا ئىدى.

ئىستەي، — دېدى رېزىنكە بالا، — بۇ كۆمىزەك بايقى تىلەمچىگە ئۇچرىغان بولسىچۇ، ئۇ ئاچلىق، ئۇسسۇزلۇق ئازابىدىن قۇتۇلار ئىدى. ئەجەب ئۇنىڭغا ئۇچرىماي ماڭا ئۇچرىغىنىنى قارىمامدىغان، ئۇنىڭ كەينىدىن ئاپىرىپ بېرىمۇ يە، بىرەر جايدا يىقىلىپ يېتىپ قالغان بولسا يېتىشىۋېلىشىم مۇمكىن...

شۇنداق ئوي — پىكىر بىلەن ئۇ دەرھال كەينىگە يېنىپ، مېۋە كۆمىزىكىنى كۆتۈرگىنىچە يۈگۈرۈپ كەتتى.

يۈگۈردى، يۈگۈردى، گۆھەر كۆمىزىكى تاشلىنىپ قالغان جايدىنمۇ ئۆتتى، ئالتۇن كۆمىزىكى ۋە ئالتۇن دۆۋىسى قالغان جايلاردىنمۇ ئۆتتى، بىراق تىلەمچى كۆرۈنمىدى، پەقەت يولدىن خېلىلا نېرى بىر جايدا تاپخور قۇشلارنىڭ نېمىگىدۇر ئولشىۋېلىپ، تالىشىپ — تارتىشىپ، چوقۇلاۋاتقىنىنى كۆردى.

«بىچارە، — دېدى رېزىنكە بالا، — ئاخىرى ئاچلىق ئازابىدىن يىقىلىپ، روھى ئۇ ئالەمگە سەپەر قىپتۇ. دە، تاپخور قۇشلار چوقۇلاۋاتقىنىنى چوقۇم ئۇنى جىسمى.»



شۇنداق دەۋېتىپ ئۇنىڭ ئىچى ئېچىشقانداك ھېس قىلدى،  
كۆكرىكى ئۈستىدە پۇلاڭشىپ تۇرغان قىزىل ياقۇت يۈرىكىدىن  
جىزىلدىغان ئاۋاز چىقتى.

رېزىنكە بالا بىر ھازا قاراپ تۇرۇپ كەتكەندىن كېيىن يەنە  
مېۋە كومزىكىنى كۆتۈرگىنىچە بۇرۇنقى يولغا قايتتى، بىراق ئۇ  
ئۆمرىدە تۇنجى قېتىم ھالسىرىغانداك بولدى، پۇتلىرى  
ئېغىرلىشىپ، قەدەملىرى ئاستىلاپ قالدى، شۇنداقتىمۇ  
توختىماي ماڭدى، ئالتۇن دۆۋىسىدىنمۇ، ئالتۇن كومزىكى  
تاشلىنىپ قالغان جايدىنمۇ ئۆتتى، گۆھەر كومزىكى ۋە گۆھەر  
دۆۋىسى تاشلىنىپ قالغان جايدىنمۇ ئۆتتى، كەچ كىرگىنىنى  
تۇيمايلا قالدى. سالقىن تۈن شامىلى ئۇنىڭ ئاپتاپتا قىزىرىپ  
ئېرىپ كېتەيلا دەپ قالغان جىسمىنى سوۋۇتۇپ، ئاراملىق  
بېغىشلىدى، بەكمۇ ھۇزۇر ھېس قىلدۇردى، شۇنىڭدىن كېيىن  
رېزىنكە بالا تېتىكلىشىپ تېز - تېز يۈرۈپ كەتتى،  
تۈگىمەيدىغان يول يوق دېگەندەك تاڭ ئاتقاندا يولنىڭ بېشىغا،  
بىر خارابە كەتكە دۇچ كەلدى. بۇ يەردە يەتتە - سەككىزدەك  
ۋەيرانە كەپە يېتىمىسىراپ تۇراتتى، قۇرۇپ قاقشال بولۇپ كەتكەن  
بىر نەچچە تۈپ دەرەخ شېخىدا بىر نەچچە توڭ قاغا ئەنسىز  
قاقىلداپ ئولتۇراتتى.

رېزىنكە بالا كەتكە كىردى، باسقان ئىزىدىن پۇرقىراپ چاڭ -  
توزان كۆتۈرۈلدى.

ئۇ كەنتنى بىر ئارىلىدى، بىراق بىرەر ئىنسان كۆرۈنمىدى،





هەتتا بىرەر ئىت، مۇشۇك ياكى بىرەر توخۇ چاغلىق بىر نېمە يولۇقمىدى، قارىغاندا ھېلىقى توكۇ قاغىلار بۇ خارابە كەنتنىڭ بىردىنبىر ئىگىلىرىدە كىلا قىلاتتى.

رېزىنكە بالا ئەمدى كەپلەرنى ئارىلىدى، بىراق ھەممىسىدە تاشلىنىپ قالغان ئەسكى - تۈسكى تاشلاندىقۇلاردىن باشقا نېمە يولۇقمىدى. ئۈمىدسىزلىنىپ تۇرغىنىدا تېخى كىرىپ باقمىغان ئەڭ چەتتىكى بىر كەپىدىن كىمدۇر بىرىنىڭ ئىشلىرىغا ئاۋازى كەلدى.

ئالدىراپ شۇ ئۆيگە كىردى، ھەممە يېرىدىن توپا يېغىپ تۇرىدىغان كونا ئۆيدە، يىرتىق كىگىز سېلىنغان سۇپا ئۈستىدە بىر ئاپپاق ساقاللىق بوۋاي ئولتۇرغان، بىر ئاق چاچلىق موماي ئۇنىڭ تىزىنى تەكشۈپ قىلىپ ئىشلىرىغا ياتقان ئىدى. ئۇلارنىڭ ئۈمۈچۈك تۈرىدەك قورۇق قاپلىغان ۋە چاڭ باسقان يۈزلىرىدىن غەم - قايغۇ يېغىپلا تۇراتتى.

— ئەسسالامۇ ئەلەيكۇم، — سالام بەردى رېزىنكە بالا.  
ۋە ئەلەيكۇم ئەسسالام، — سەل چۆچۈپرەك سالام قايتۇردى بوۋاي، موماي بولسا نۇرسىز كۆزلىرى بىلەن شۇنداقلا بىر قاراپ قويدى، ئۈندىمىدى.  
— بۇ كەنتتە سىلەردىن باشقا ئادەم يوقمۇ؟ — سورىدى رېزىنكە بالا.

— يوق، — دېدى بوۋاي، — ھەممىسى كەتتى، قۇرغاقچىلىق، قەھەتچىلىك تۈپەيلىدىن تېزىپ كەتتى، پەقەت



ماڭغۇدەك ماغدۇرى قالمىغان بىز بىر جۈپ قېرىلا قالدۇق، بىز مۇشۇ يەردە تۇغۇلۇپ ئۆسكەن، ياشىغان، مۇشۇ يەردە توي قىلىپ، پەرزەنتلىك، نەۋرىلىك بولغان، مانا ئەمدى ھاياتىمىزنىڭ ئاخىرقى مىنۇتلىرىنىمۇ بۇ يەردە بىللە ئۆتكۈزۈۋاتىمىز.

— سىلەر نېمىشقا باشقىلار بىلەن بىللە كەتمىدىڭلار؟ — سورىدى رېزىنكە بالا، — باشقا جايلاردا كۈن كەچۈرگۈدەك ئىمكانىيەتكە ئېرىشىپ قالاتتىڭلار، بۇ يەردە ئەجەل كۈتۈپ ئولتۇرۇشنىڭ نېمە ھاجىتى.

— ئۇ ماڭالمىدىغان بولۇپ قالغىلى خېلى بولدى، — دېدى بوۋاي موماينى مېھرى بىلەن سىلاپ تۇرۇپ، — كۆزىمۇ تازا ياخشى كۆرمەس بولۇپ قالدى. ئۇنى تاشلاپ كېتىشىم مۇمكىن ئەمەس، كىنىدىك قېنىم تۆكۈلگەن ۋە بىر ئۆمۈر ياشىغان بۇ ئەزىز ماكانىمنى تاشلاپ كېتىشىم مۇمكىن ئەمەس، مەن بۇ يەردە قەدىناسىم بىلەن بىللە بولۇشنى، مەڭگۈ مۇشۇ تۇپراق قوينىدا بىللە بولۇشنىلا ئويلايمەن.

— پەرزەنتلىرىڭىز سىلەرنى تاشلاپ كېتىشىكە چىدىدىمۇ؟ — يەنە كوچىلاپ سورىدى رېزىنكە بالا.

— ياق! — دېدى بوۋاي، — ئۇلار بىزنى تاشلاپ كېتىشىنى خالىمىغان ئىدى. بىزنى بىللە ئەكەتمەكچى ياكى ئۆزلىرىمۇ بۇ يەردە قالماقچى بولغانىدى. بىراق بىز خالىمدۇق، ئۇلاردىن بىزنى بۇ مەڭگۈلۈك ئارامگاھىمىزدا قالدۇرۇشنى تەلەپ قىلدۇق، ئۇلار چۈشەندى، بىزنى ئازابلاشنى، ئۆز خاھىشلىرىغا بويسۇنۇشقا



مەجبۇرلاشنى خالىمىدى، ئاخىرى قېپقالغان ھەممە ئوزۇقلۇق ۋە سۇنى بىزگە قالدۇرۇپ كەتتى، توغرىسى بىز ئۇلارنى قوغلىدۇق، چۈنكى ئۇلار ياشىشى كېرەك، ئەۋلادلىرىنى بېقىشى، تەربىيەلىشى كېرەك، ئىمكان بولسا كېيىن قايتىپ كېلىپ، بۇ ئانا ماكانىمنى گۈللەندۈرۈشى كېرەك.

— بوۋا، — دېدى رېزىنكە بالا، — سىزگە بىر كومزەك مېۋە ئېلىپ كەلدىم، ئۇ سىزنى يېمەك - ئىچمەك غېمىدىن خالاس قىلىدۇ، ئۇ بولغاندىن كېيىن بەلكىم پەرزەنتلىرىڭىز قايتىپ كەلگىچە ياشاپ قېلىشىڭىز، ئۇلار بىلەن دىدارلىشىشىڭىز مۇمكىن.

شۇنداق دەۋىتىپ ئۇ كومزەكتىكى مېۋىلەرنى تۆكتى، كومزەكتىن سۇپا ئۈستىگە تورۇكلاپ ئالما، ئانار، ئۆرۈك، شاپتۇل، ئەنجۈر، توغاج، ئۈزۈم، ئامۇت، قوغۇن - تاۋۇز، گىلاس، جىنەستە، پىستە، بادام ... دېگەندەك خىلمۇخىل مېۋىلەر توختىماي تۆكۈلۈشكە باشلىدى، بىراق بۇلار كومزەك ئىچىدە كۆرۈنگەندەك ئۇششاق ئەمەس ئىدى. جىنەستىلىرى ئۆرۈكتەك، ئۆرۈكلىرى ئالىمدەك، ئالىملىرى تاۋۇزدەك، تاۋۇزلىرى قۇچاق يەتمىگۈدەك يوغان ئىدى، بەكمۇ خۇشبوۋى ۋە شېرىن شەربەتلىك بولۇپ، گويا جەننەتتىن كەلتۈرگەندەكلا ئىدى.

شۇ چاغ موماينىڭ چېھرىدە خاتىرجەملىك ۋە شادلىق كۈلكىسى جىلۋە قىلدى - دە، كۆزلىرى يۇمۇلدى، بېشى شىلىققىدە بىر تەرەپكە قىسايىدى.



بوۋاينىڭ مېۋە - چېۋىلەرنى كۆرۈپلا چېھرىدە پارلىغان شادلىق كۈلكىسى بىردىنلا ئۆچۈپ، كۆز چاناقلىرىدىن لۆمشۈپ، چىققان ياشلىرى تۆكۈلدى.

— كىچىكتى، بەك كىچىكتى، — دېدى ئۇ ھالسىرىغىنىچە، — ئەمدى بۇلارنىڭ ماڭا نېمە كېرىكى، ئۇ كەتتى، بەلكىم روھى ماڭا ئىشىك تۈۋىدە ساقلاۋاتقاندۇ، چۈنكى بىز ئىككىلا ئالەمدە بىللە بولۇشقا ۋەدىلەشكەن. ئەمدى مەنمۇ تېزىرەك مېڭىشىم، ئۇنىڭغا يېتىشىۋېلىشىم كېرەك.

— ياق، بوۋا، ياق! — توۋلىۋەتتى رېزىنكە بالا، — ئۇ سىزنىڭ ياشىشىڭىزنى ئۈمىد قىلىدۇ. سىز ياشىشىڭىز كېرەك. پەرزەنتلىرىڭىز سىزگە موھتاج، ئۇلار قايتقاندا سىز ئۇلارنىڭ بېشىنى سىلىشىڭىز، بۇ ئەزىز ماكانىڭلارنى قايتىدىن گۈللەندۈرگىنىنى ئۆز كۆزىڭىز بىلەن كۆرۈشىڭىز كېرەك.

— ياق، — دېدى بوۋاي قەتئىيلىك بىلەن، — مەن ئۇنىڭسىز ياشىيالمايمەن، رەھمەت ساڭا ئوغلۇم، سەن بۇ خاسىيەتلىك مېۋە كومزىكىڭنى موھتاجلارغا يەتكۈزۈپ بەرگىن، مەن ئىلگىرى ئۇنىڭغا موھتاج ئىدىم، ئۇ بۇرۇن بولغان بولسا قەدىناسىم ئامان قالغان بولاتتى، بىراق ئەمدى ئۇنىڭ ماڭا كېرىكى يوق، — ئارقىدىن ئۇ يەنە سەل تىنىۋېلىپ شىۋىرلىدى، — توختاپ تۇرۇڭ، ماڭا ساقلاڭ، مانا مەنمۇ كەلدىم... — شۇنداق شىۋىرلاۋېتىپ ئۇنىڭ تاراملاپ ياش قۇيۇلۇۋاتقان كۆزلىرى يۇمۇلدى، قورايىدەك ئۇرۇق گەۋدىسى



بولسا موماينىڭ جانسىز جىسمى ئۈستىگە ئاغدۇرۇلدى.  
«ئاھا! خۇدا! — دېدى رېزىنكە بالا نالە قىلىپ، — ئۈنمۇ  
قۇتقۇزالمىدىمغۇ؟ يەنىلا كېچىكتىمغۇ، بۇرۇنراق كەلگەن  
بولسامچۇ كاشكى ... ئىست ...»

ئۇ شۇنداق دەۋىتىپ كۆكرىكىدە پىچاق بىلەن تىلغاندەك  
ئاغرىق سېزىمى پەيدا بولغىنىنى ھېس قىلدى. كۆزلىرىدىن  
ئىختىيارسىز كۆز ياشلىرى تاراملاپ قۇيۇلدى.  
بۇ كۆز ياشلىرى كۆز چاناقلىرىمدا قانداقلارچە پەيدا بولۇپ  
قالدىكىنە؟ — دەپ ئويلىدى ئۇ يەنە ھەيرانلىق بىلەن، — مەن  
دېگەن رېزىنكە قونچاق تۇرسام.

بىراق ئۇ تېزلا يەنە بۇ مەسىلە ئۈستىدە ئويلاشتىن ۋاز  
كەچتى، ھەم تېخىچە چاڭگاللاپ تۇرغان خاسىيەتلىك كۈمزەكنى  
بىر يانغا تاشلاپ قويدى.

جاھاندىكى ئەڭ قىممەتلىك نەرسە زادى نېمە؟ شۇ تاپتا ئۇنىڭ  
كالىسىدا يەنە شۇ بىر سوئالغا جاۋاب تېپىش ئىستىكى قايتىدىن  
قوزغالدى ۋە پۈت - قوللىرى بوشاشقاندەك لەسسەدە ئولتۇرۇپ  
قالدى - دە، ئويلاشقا باشلىدى.

شۇنداق ئولتۇرۇپ ئويلىنىش ئىچىدە قانچىلىك ۋاقىت  
ئۆتكىنىنى سەزمىدى. بىر چاغلاردا نەتىجىسىنى ئويلىنىشتىن  
ۋاز كېچىپ ئورنىدىن تۇردى ۋە خوشلىشىش نەزىرى بىلەن  
بوۋايغا قارىدى.

بوۋاينىڭ قورۇق باسقان قارامتۇل يۈزلىرىدە ئۆچمەس بىر



تەبەسسۇم قېتىپ قالغانىدى. تېخى ساقىپ كەتمىگەن بىر تامچە يېشى مەڭزىدە چاقناپ تۇراتتى، بۇ بىر تامچىدا گويا بىر قۇياش پارلايتتى. ساپسېرىق ئالتۇن تەڭگىلەرنىڭ يالتىراشلىرىمۇ، گۆھەر تاشلارنىڭ كۆزنى قاماشتۇرغۇچى چاقناشلىرىمۇ ئۇنىڭ ئالدىدا كىشىگە يېقىمسىز بىلىنەتتى. نۇرسىزلىناتتى.

— تاپتىم! — توۋلىۋەتتى رېزىنكە بالا، — مەن پېرىخونغا ئېلىپ بارىدىغان سوۋغاتنى تاپتىم.

شۇنىڭدىن كېيىن ئۇ بوۋاينىڭ مەڭزىدىكى شۇ بىر تامچە ياشنى ئالىقىنىغا سرغىتىپ چۈشۈرۈۋالدى - دە، ئاۋايلاپ كۆتۈرۈپ ئۆيدىن چىقتى، پېرىخوننىڭ ماكانىنى ئىزدەپ يۈرۈپ كەتتى. كۆك قەرىدە بارچە يۇلتۇزلاردىن ئۆزگىچە چاقناپ تۇرغان چولپان يۇلتۇزى خۇددى ئۇنىڭ مېڭىش يولىدىن بېشارەت بېرىۋاتقاندەك تېخىمۇ نۇرلىنىپ كەتتى.

تۈن ئاسمىنىدا ئاي ۋە يۇلتۇزلار كۈلۈپ تۇرغان شۇ مىنۇتلاردا كىچىك ھەمراھلار يەنە بىردىنلا پېرىخوننىڭ تېغى باغرىدا جەم بولۇپ قالدى. بۇلار قايتىش سەپىرىدە قانچىلىك ۋاقىت يۈرگىنى، قانچىلىك مۇساپە باسقىنى ۋە نېمىلەرگە يولۇققىنى نامەلۇم، لېكىن ھەممىسى دېيىشىۋالغاندەكلا بىرلا ۋاقىتتا مەنزىلگە قايتىپ كېلىپ قېلىشتى. ئۇلارنىڭ ھەر بىرىنىڭ قولىدا پېرىخونغا ئاتالغان بىردىن سوۋغات بار ئىدى. بىراق مۇز قونچاقلا كۆرۈنمەيتتى، ئۇنىڭ ئورنىدا ھەپىرەڭ گۈل چىنىسىنى چېلەك قىلىپ كۆتۈرۈۋالغان بىر ھەسەل ھەرىسى بار



ئىدى. ئۇلار يەنە جەم بولغىنى ئۈچۈن شاد - خۇراملىققا چۆمۈپ تەنتەنە قىلىشتى، بىراق كېيىن يەنە مۇز قونچاقنىڭ يېتىپ كېلەلمىگەنلىكى ئۈچۈن قايغۇرۇشتى.

شۇ چاغ يەنە پېرىخوننىڭ غارىدىن بىر قۇيۇن چىقىپ ئۇلارنى غار ئىچىگە ئەكىرىپ كەتتى، غاردا يەنىلا بۇرۇنقىدەك ئىسكىلىت شامدانلاردا يېشىل شاملار يېشىل يالقۇن چىقىرىپ يېنىپ تۇراتتى، يېشىل رەڭلىك تۈتەك، تۇمانلار لەيلەپ تۇراتتى.

— جاھاندىكى ئەڭ قىممەتلىك نەرسىنى ئېلىپ كەلدىڭلارمۇ؟ — سورىدى پېرىخون قورقۇنچلۇق بىر ئاۋازدا.

— ئېلىپ كەلدۇق، — دېيىشتى كىچىك دوستلار جاۋاب بېرىپ.

— قېنى بىر - بىرلەپ كۆرسىتىڭلار، — دېدى پېرىخون.  
— بۇ مېنىڭ تېپىپ كەلگىنىم، — دېدى كىچىككىنە مەلىكە خاسىيەتلىك كىتابىنى سۈنۈپ، — ئۇ بىزگە بىلىمگەننى ئۆگىتىدۇ. يول كۆرسىتىدۇ، دۇچ كەلگەن مۈشكۈلاتلارنى ھەل قىلىپ بېرىدۇ.

— بۇ مېنىڭ ئېلىپ كەلگىنىم، — دېدى مۈشۈكياپىلاق ئالتۇن ئاچقۇچ بىلەن مېھرىگىياھنى سۈنۈۋېتىپ، — ئۇ ھەر كىمگە ئەركىنلىك ۋە ساغلاملىق بېغىشلايدۇ.

— بۇ مېنىڭ ئېلىپ كەلگىنىم، — دېدى ئاق بۆجەن يولۋاس سۈتى قاچىلانغان خىرۇستال قاچىنى سۈنۈۋېتىپ، — ئۇ ئانا مېھرى، مۈشۈ دۇنياغا كۆز ئاچقان ھەرقانداق بىر پەرزەنت ئۈچۈن



ئەڭ قىممەتلىك نەرسە.

— بۇ مېنىڭ ئېلىپ كەلگىنىم، — دېدى رېزىنكە بالا ئالقىنىدىكى ياش تامچىسىنى كۆرسىتىپ، — ئۇ بىر ئۆچمەس مۇھەببەتنىڭ يادنامىسى.

— ياخشى، — دېدى پېرىخون رازىمەنلىك بىلەن، — بىراق مۇز بالا قېنى؟

— بىلىمدۇق، — دېدى كىچىك دوستلار مەيۈسلۈك بىلەن، — بەلكىم ئۇ ھېلىلا كېلىپ قالار، ئۇ چوقۇم كېلىدۇ.

— ئۇ بۇ يەردە، — دېدى شۇ چاغ ھەممىنىڭ كەينىدە ئانچە كۆزگە چېلىقماي تۇرغان ھەسەل ھەرىسى ئالدىغا ئۆتۈپ.

— ئۇ قېنى؟ بىز ئەجەب كۆرمىدۇققۇ؟ — سورىدى ھەمراھلار ئالدىراپ.

— ئۇ بۇنىڭ ئىچىدە، — دېدى ھەسەل ھەرىسى ھەپىرەڭ گۈلىنى سۆنۈۋېتىپ، — ئۇ ئېرىپ تۈگىگەن، بۇنىڭدىكى ئۇنىڭ ئاخىرقى بىر تامچىسى، ئۇ سىلەر بىلەن يەنە جەم بولۇشنى بەكمۇ ئارزۇ قىلاتتىكەن، شۇڭا ئۇنىڭدىن قالغان بۇ تەۋەررۈك تامچىنى ئېلىپ كەلدىم.

— ئۇ ئېرىپ تۈگىشىپ كېتىپتىكەندە، — يىغلىۋەتتى كىچىككەنە مەلىكە ئۆزىنى تۇتۇۋالماي، — شۇڭا بۇ يەرگە بىر شۇلا يېتىپ كېلەلمەپتۇ.

باشقا كىچىك ھەمراھلارمۇ ئۇنىڭغا قوشۇلۇپ يىغلىۋېتىشتى، غار ئىچىنى كىچىك ھەمراھلارنىڭ يىغا ئاۋازى بىرلا ئالدى.





بۇلارنىڭ يىغىسىغا چىداپ بولالمىغان پېرىخون توۋلاپلىۋەتتى.

— يىغلىماڭلار، مەن يىغلىغانغا ئۈچ. قايسىڭلار يىغىدىن توختىمىساڭلا ئۇنى ئوتقا تاشلايمەن، سۇغا چۆكتۈرۈۋېتىمەن...  
بىراق ئۇنىڭ تەھدىتلىرى كار قىلماستىن، بەلكى كىچىك ھەمراھلارنىڭ يىغىسى تېخىمۇ ئەۋجىگە چىقتى. يۈگۈرۈپ يۈرگەن چاشقانلارمۇ، تورلىرىدا ئېسىلىپ تۇرغان ئۆمۈچۈكلەرمۇ، شامدان بولغان ئىسكىلىتلارمۇ ھەتتا پېرىخوننىڭ قۇچقىدىكى قورقۇنچلۇق كەسلەنچۈكمۇ ئۇلارغا قوشۇلۇپ يىغلاشقا باشلىدى، ئاخىرى پېرىخون ئۆزىمۇ (بەلكىم ئۆمرىدە تۇنجى قېتىم بولۇشى مۇمكىن) يىغلىۋەتتى، ئوربىدەك كۆز چانقىدىن سرغىپ چىققان تۇنجى تامچە ياش ئۇچۇپ بېرىپ، كىچىككىنە مەلىكە قولغا ئېلىۋالغان ھەپىرەڭ گۈل چىنىسىدىكى بىر تامچىغا قوشۇلدى، شۇنىڭدىن كېيىن مۆجىزە يۈز بەردى، قوشۇلغان بىر جۈپ تامچە ئاستا - ئاستا چوڭىيىپ خىرۇستالدىن ئويۇپ ياسالغاندەك سۈزۈك مۇز قونچاققا ئايلاندى - دە، دىككىدە يەرگە چۈشتى، پۈتى قاتتىق گىرانت تاش يەرگە تەگكىنىدە چىقىلىپمۇ كەتمىدى، ھەتتا دەزمۇ بولمىدى.

— ئۇ ئەسلىگە كەلدى، — توۋلىدى پېرىخون ئۆمرىدە تۇنجى قېتىم كۈلۈمسىرەپ.

— راست ئەسلىگە كەلدى! — دېيىشتى كىچىك ھەمراھلارمۇ شادلىق ۋە ھەيرانلىق تۇيغۇلىرى ئىچىدە چۇرقىرىشىپ.



— مەن ئەسلىمگە كەلدىم، — دېدى مۇز قونچاقمۇ ئۇلارنىڭ باغرىغا تاشلىنىپ.

كىچىك دوستلار ئەمدى شادلىق ياشلىرى تۆكۈلگەن ھالدا ئۇنى قۇچاقلاشتى، ھەممىسى ئولشىپ، بىر يۈمزەكتە كىلا بولۇپ قېلىشتى.

— بولدى قىلايلىچۇ، — دېدى ئاخىرى رېزىنكە بالا، — ئۇنىڭ پۈت - قولىنى سۇندۇرۇپ قويمايلى يەنە.

كىچىك دوستلار شۇ چاغدىلا مۇز قونچاقنى قۇچاقلاردىن بوشاتتى.

— مەن ھېچنېمە ئېلىپ كېلەلمىدىم، — دېدى مۇز قونچاق مەيۈسلۈك بىلەن.

— ياق، — دېدى پېرخون، — ئېلىپ كەلدىڭ. مەن ئۇنىڭ نېمىلىكىنى بىلىمەن، سەن ئۆزۈڭ بىلەن بىرگە باشقىلارغا ياردەم قىلىش ئۈچۈن بارلىقىنى ئايمايدىغان ئېسىل پەزىلەتنى ئېلىپ كەلدىڭ، سەن ۋە دوستلىرىڭ ماڭا يەنە قايغۇ ۋە خۇشاللىقنىڭ نېمىلىكىنى بىلدۈردۈڭلار، مەن بۇنىڭدىن بەكمۇ مىننەتدار.

كىچىك ھەمراھلار ئۇنىڭ سۆزلىرىدىن خۇرسەن بولۇشتى، ھەم جاھاندىكى ئەڭ قىممەتلىك نەرسىلەرنى ئېلىپ كېلەلگەنلىكى ئۈچۈن بىر - بىرىنى تەبرىكلەشتى.

— ئەمدى بىزگە يول كۆرسىتىڭ، — دېدى شۇ چاغ كىچىككىنە مەلىكە، — بەخت ئارىلىغا قايسى يول بىلەن



ماڭىمىز؟

— سىلەر ۋەدەڭلارنى ئورۇنداپ، مېنى رازى قىلىدىڭلار، — دېدى پېرخون، — سىلەر ئەمدى كۈندۈزى قۇياش كۆتۈرۈلگەن ۋە كېچىسى ئاي چىققان تەرەپكە مېڭىڭلار، ئاخىرى بىر چوڭ دېڭىزغا دۇچ كېلىسىلەر، دېڭىزنىڭ قۇياش كۆتۈرۈلىدىغان يېرىدە بىر مارجان ئارال بار، ئۇ بەخت ئارىلى دەپ ئاتىلىدۇ. ئۇ سىلەر يەتمەكچى بولغان مەنزىل. بىراق سەپىرىڭلاردا يەنە كۈرمىڭ خەتەر ۋە مۈشكۈلاتلارغا دۇچ كېلىشىڭلار مۈمكىن، ئېجىل — ئىناق بولۇپ، بوشاشماس قەتئىي ئىرادە بىلەن ئىلگىرىلەۋەرسەڭلار چوقۇم مەنزىلگە يېتىسىلەر، سىلەرگە ئاق يول تىلەيمەن.

ئۇنىڭ سۆزى ئاخىرلاشقان ھامان بىر قۇيۇن پەيدا بولدى — دە، كىچىك دوستلارنى ئۇچۇرۇپ چىقىپ تاغ باغرىغا ئاپىرىپ تاشلىدى، كىچىك دوستلار بۇ چاغدا مەشرىق ئاسمىنى قىزىللىققا پۈركەپ يېڭىلا كۆتۈرۈلۈۋاتقان قۇياشنى كۆردى، ھەتتا مۈشۈكىياپلاقنىڭ كۈندۈزى كۆرەلمەيدىغان كۆزلىرىمۇ ھەر ھالدا غۇۋا بولسىمۇ كۆردى، كۆرۈش قۇۋۋىتى كۈچىيىپ، بارغانسېرى ئېنىق كۆرۈۋاتقاندا كىلا ھېس قىلدى.

— مەنمۇ كۆرۈۋاتمەن، — دېدى ئۇ، — بىراق ھازىرچە ھەممە نەرسە بىر قات پەردە كەينىدە تۇرغاندا كىلا كۆرۈنۈۋاتىدۇ. — مۇبارەك بولسۇن، — دېدى كىچىك دوستلار، — ھەر ھالدا غۇۋا بولسىمۇ كۆرۈرلىكىڭ بىر ئامەت.



— ئەمدى بىز مۇشۇ تەرەپكە ماڭايلى، — دېدى مۇشۇكىياپلاق، — مەنزىلىمىز چوقۇم شۇ تەرەپتە.

شۇنىڭدىن كېيىن ئۇ ئاستا ۋە پەس ئۇچتى، كىچىككىنە مەلىكە گاھ قاناتلىرىنى لىپىلدەتتىپ كېيىنەكتەك ئۇچسا، گاھ يەرگە چۈشۈپ رېزىنكە بالا، مۇز قونچاق، ئاق بۆجەنلەر بىلەن قوغلىشىپ، ئويىناپ ماڭدى.

ئۇلار مېڭىۋېرىپ پېرىخوننىڭ تېغىدىن خېلىلا يىراقلىدى، بىر چاغلار كۆۋەجەپ، شاۋقۇنلاپ ئېقىۋاتقان بىر كىچىك دەرياغا دۇچ كەلدى.

— قانداق ئۆتەرمىز؟ — دېدى رېزىنكە بالا.

— ئۈچۈپ ئۆتىمىز، — دېدى مۇشۇكىياپلاق.

— ئۈزۈپ ئۆتىمىز، — دېدى مۇز قونچاق.

— سىلەر نەگە بارماقچى، — دېگەن سادا كەلدى تۇيۇقسىز كىچىك دەريادىن.

— سۆزلەۋاتقان كىم؟ — توۋلىدى ئاق بۆجەن كىم گەپ قىلغانلىقىنى دەرھال ئاڭقىرماي.

— مەن، كىچىك دەريا، — جاۋاب بەردى كىچىك دەريا تېخىمۇ شاۋقۇنلاپ.

— بىز بەخت ئارىلىغا بارماقچى، — دېدى كىچىككىنە مەلىكە.

— مېنىمۇ ھەمراھ قىلىۋالساڭلار ئاندىن ئۆتۈشكە يول بار، — دېدى كىچىك دەريا، — مەنىمۇ شۇ ئارالغا بارماقچى.



— سەن ئۇ يەرگە بېرىپ نېمە ئىش قىلىسەن، — سورىدى ئاق بۆجەن.

— مېنىڭ بېشىم مۇز تاغدا، ئايغىم بولسا چەكسىز كەتكەن بىر قۇملۇققا تۇتشىپ، سۈيۈم قۇملۇققا سىڭىپلا كېتىدۇ. مەن بەخت ئارىلىدىكى پەرزاتتىن دېڭىزغا ياكى بىرەر چوڭ كۆلگە ئېقىپ بارىدىغان قىلىپ قويۇشنى تەلەپ قىلماقچى.

— بىراق سېنى قانداق ئېلىپ بارارمىز؟ — سورىدى رېزىنكە بالا.

كىچىك دەريا جاۋاب ئورنىغا ئاستا - ئاستا يىغىلىپ - يىغىلىپ، كىچىكلەپ - كىچىكلەپ ئاخىرى بىر تامچە سۇغا ئايلاندى، ھەسەل ھەرىسى ئۇنى ھەپىرەڭگۈل چېلىكىگە قاقچىلاپ ئېلىپ ماڭدى.

ئۇلار يولنى داۋام قىلدى، خېلى ئۇزۇن بىر مۇساپە باسقاندىن كېيىن بىر ئوت بەلبېغىغا دۇچ كەلدى، گۈرۈلدەپ كۆيۈۋاتقان ئوت يالقۇنلىرىغا قاراپ كىچىك دوستلار تېڭىرقاپ قالدى.

— قانداق ئۆتەرمىز؟ — سورىدى رېزىنكە بالا باشقىلارغا مەسلىھەت سېلىپ.

— ئۈچۈپ ئۆتىمىز، — دېدى مۈشۈكىياپلاق.

— ھېچقايسىڭلارنى ئۆتكۈزمەيمەن، — دېگەن سادا كەلدى ئوت يالقۇنلىرىدىن، — بىراق نەگە بېرىشىڭلارنى بىلسەم يول بېرىش - بەرمەسلىكىنى ئويلىشىپ بېقىشىم مۇمكىن.

— بىز بەخت ئارىلىغا بارماقچى، — دېدى ئاق بۆجەن ئالدىغا



ئۆنۈپ.

— مېنى بىللە ئېلىپ بېرىشقا قوشۇلساڭلار يول بېرىمەن، — دېگەن سادا كەلدى، يەنە ئوت بەلبېغىدىن، — مەن مەۋجۇتلۇقۇمنىڭ ئەھمىيەتلىك بولۇشىنى ھەم مەڭگۈ ئۆچۈپ قالماسلىقىنى ئۈمىد قىلىمەن، بەخت ئارىلىدىكى پەرىزات ماڭمۇ ياردەم قىلىشى مۇمكىن.

— بىراق سېنى قانداق ئېلىپ ماڭىمىز؟ — سورىدى رېزىنكە بالا.

ئوت يالقۇنلىرى جاۋاب ئورنىغا ئاستا - ئاستا پەسلەپ، يىغىلىپ، كىچىكلەپ، نوقۇتچىلىك چوغ ھالىتىگە كەلدى. ھەسەل ھەرىسى ئۈنمۇ ھەپىرەڭگۈل چېلىكىگە قاچىلاپ ئېلىپ ماڭدى. كۆپچىلىك يەنە سەپىرىنى داۋام قىلدى.

بىر چاغلاردا تۇيۇقسىز ئالدى تەرەپتىن ئاجايىپ زور بىر ئەجدىھا پەيدا بولۇپ، ئالدىدا كېتىۋاتقان رېزىنكە بالىنى دەم تارتىپ كەتتى.

كىچىككىنە مەلىكە قورققىنىدىن چىرقىرىۋەتتى. مۇز قونچاق دەرھال ئوت - چۆپلەر ئارىسىغا چۆكۈۋالدى، مۇشۇكىياپلاق بىلەن ھەسەل ھەرىسى نېمە قىلىشنى بىلمەي ھۇدۇقۇپ قېلىشتى، پەقەت ئاق بۆجەنلا دادىللىق بىلەن ئالدىغا ئۆتۈپ تۇۋالدى:

— دوستۇمنى چىقىرىپ بەر!  
— سىلەر نەگە بارماقچى، — سورىدى ئەجدىھا پەرۋاسزلىق



بىلەن، — ئەگەر بىكارچىلىقتىن لاغايلاپ يۈرگەن بولساڭلار  
ھەممىڭلارنى يۈتۈۋېتىمەن.

— بىز بەخت ئارىلىغا بارماقچى، — دېدى ئاق بۆجەن، —  
بىز ئۇ يەرگە ئارزۇ — ئىستەكلىرىمىزنىڭ ئەمەلگە ئېشىشى  
ئۈچۈن كېتىۋاتىمىز.

— ئۇنداقتا مېنىمۇ بىللە ئېلىۋېلىڭلار، — دېدى  
ئەجدىھا، — مەن بۇ يەردە ئۇچرىغانلا مەخلۇقنى يەپ كېتىپ،  
ھەممىنىڭ لەنتىگە قالدىم، بەخت ئارىلىدىن بەلكىم ماڭا مەڭگۈ  
قورساق ئاچماسلىقىنىڭ دورىسى تېپىلىپ قالار.

— بىراق سەن، — دېدى مۇز قونچاق ئوت — چۆپلەر  
ئارىسىدىن ئۆمىلەپ چىقىپ، — بەك يوغان، بەك قورقۇنچلۇق،  
ھەمراھ قىلىپ ماڭساق بارغانلا يەردە سەندىن قورقۇش تۈپەيلى  
مالمانچىلىق چىقىدۇ.

— بۇنىڭغا ئالمىم بار، — ئەجدىھا شۇنداق دەپلا رېزىنىكە  
بالىنى پۇرقۇپ چىقىرىۋەتتى — دە، كىچىكلەپ، كىچىكلەپ  
چۈمۈلىچىلىك بولۇپ قالدى، ھەسەل ھەرىسى ئۈنىمۇ  
ھەپىرەڭگۈل چېلىكىگە قاچىلىۋالدى. كۆپچىلىك يەنە يولنى  
داۋام قىلدى.

بىر چاغلاردا ئۇلار ھەيۋەتلىك بىر تاغ تىزمىسىغا دۇچ  
كەلدى، ئۇنىڭ چوققىلىرى تىك ۋە ئېگىز، ئاق ۋە كۆك مۇز  
بىلەن قاپلانغان بولۇپ، ئۆتۈشكە يول يوق ئىدى.

— قانداق ئۆتىمىز؟ — مەسلىھەتكە چۈشتى كىچىك



ھەمراھلار ئۇچۇپ ئۆتۈشكۈمۇ، يامشىپ ئۆتۈشكۈمۇ مۇمكىن ئەمەستەك.

ئۇلارنىڭ مەسلىھەتى خېلى داۋاملاشتى، لېكىن تۈزۈك بىر ئامال تاپالمىدى.

— بىز بىرەرسىنىڭ ياردىمىگە موھتاج، — دېدى كىچىككىنە مەلىكە، — ھازىر كىممۇ ياردەم قىلار.

— بىزگە ياردەم قىلىدىغانلار بار، — دېدى ئاق بۆجەن، — بىرەر ئورەك تېپىپ مەسلىھەت سورايلى.

توغرا، دېيىشتى باشقىلار، ھەم دەرھال تارقىلىپ ئىزدەشكە چۈشتى.

— بۇ يەردە بىر كىچىك ئازگال بار ئىكەن، — توۋلىدى ھەسەل ھەرىسى.

باشقىلار ئۇ غۇڭۇلداپ ئۇچۇپ يۈرگەن يەرگە كەلدى، بۇ يەردە ئىچىنى ئوت بېسىپ كەتكەن بىر كىچىك ئازگال بار ئىدى.

— سۆيۈملۈك كىچىك ئازگال، ئېيتقىنە، بىز بۇ تاغدىن قانداق قىلىپ ئوڭايراق ئۆتۈۋالارمىز؟ — سورىدى كىچىككىنە مەلىكە.

— تاغ باغرىنى بويلاپ ئوڭ تەرەپكە مېڭىڭلار، — دېگەن سادا كەلدى ئازگالدىن، — بۈككىدە ياۋا گۈل - گىياھ، پاكار - پاكار

دەل - دەرەخلەر ۋە چاتقاللار بىلەن تولغان، كىچىك - كىچىك ئېقىنلار ھەر تەرەپكە تاراملاپ ئېقىپ تۇرغان بىر جىراغا

يېتىسەلەر، ئۇ سىلەرگە تاغدىن ھالقىشنىڭ ئامالىنى قىلىپ





بېرىدۇ.

كىچىك دوستلار ئۇنىڭغا رەھمەت ئېيتىپ، ئوڭ تەرەپكە يۈرۈپ كەتتى، خېلى ئۇزۇن ماڭغىنىدىن كېيىن قۇشلارنىڭ سايراشلىرى ۋە تاغ سۇلىرىنىڭ شىلىدىرلاشلىرى ئۇلارغا مەنزىلدىن نىشان بەردى.

ئۇلار يېشىللىققا پۈركەنگەن ۋە قويندا كىچىك ئېقىنلار تاراملاپ ئېقىپ تۇرغان بىر تاغ جىراسىغا يەتتى. ھەممىسى تەڭلا توۋلىۋەتتى:

— ئەي گۈزەل تاغ جىراسى، بىزگە ياردەم قىلىپ، تاغدىن ئۆتكۈزۈپ قويسىڭىزچۇ!

شۇ ھامان تاغ جىراسىدىن ئۈچىدا كانايىسىمان گۈللەر ئېچىلغان يېشىل پېلەكلەر سوزۇلۇپ چىقتى - دە، كىچىك سەپەرداشلارنى ھەربىرى بىردىن چىرماپ ئېلىپ كۆتۈرۈپ، تاغنى باغاشلاپ يۇقىرىغا ئۆرلىدى، بىر چاغدا بۇلۇتلارغا تاقاشقۇدەك بولغان تاغ چوققىسىغىمۇ يەتتى. ئاندىن يەنە تاغ كەينىگە قاراپ سوزۇلۇپ - سوزۇلۇپ تۆۋەنلەپ، ئاخىرى ئۇلارنى تاغ كەينىدىكى يۇمشاق چۆپلۈككە چۈشۈرۈپ قويدى، ئاندىن بىرسى تارتىۋاتقاندەكلا كەينىگە ياندى.

— رەھمەت سىلەرگە، — توۋلىدى كىچىك دوستلار خۇشاللىقىنى ئىچىگە سىغدۇرالمىغان ھالدا، — گۈزەل جىراغا مىننەتدارلىقىمىزنى يەتكۈزۈپ قويۇڭلار!

ئۇلار يەنە يولىنى داۋام قىلدى، قانچىلىك ۋاقىت ماڭغىنى،



قانچىلىك مۇساپە باسقىنى نامەلۇم، بىر چاغلاردا بىر كىچىك شەھەرگە دۇچ كەلدى، شەھەر سېپىلى ئادەم بويىچىلىك، دەرۋازىسى بولسا ئون نەچچە ياشلىق بالىلار كىرىپ - چىققۇدەكلا ئىدى، شەھەر دەرۋازىسى ئالدىدا بولسا بويى ئىككى غېرىچە كېلىدىغان بىر توپ كىچىك ئادەمچاق ئاسماندا پەس ۋە ئاستا ئايلىنىپ ئۇچۇپ يۈرگەن بىر ئاق تۇتقۇشنى نېمىلەرنىدۇر تەڭلەپ قىچقىرماقتا ئىدى. بۇ كىچىك ئادەمچاقلار ھەممىسى يۇلتۇز قوندۇرۇلغان ئۇچلۇق بۆك، يۇلتۇز كەشتىلەنگەن خالات ۋە تۇمشۇقىغا يۇلتۇز قوندۇرۇلغان ئۇزۇن ئۇچلۇق كەشلەرنى كىيىۋالغان، مەڭزىلىرىنى قىزىل ۋە يۇمىلاق، يوغان بۇرۇنلىرىنى يېشىل بويىپ سېرىك ئۆمىكىنىڭ قىزىقچى ئارتىسلىرى ياكى كىچىك سېھىرگەرلىرىدەك ياسىنىۋالغان ئىدى. ھەممىسىنىڭ دىققىتى تۇتقۇشتا بولغاچقا كىچىك سەپەرداشلار قېشىغا بارغاندۇمۇ كارى بولۇشىمىدى.

بىراق، ئاق تۇتى تۇيۇقسىز چاقماقتەك شۇڭغۇپ چۈشۈپ، نېمە ئىش بولغانلىقىنى بىلمەي، ھاڭۋېقىپ قالغان كىچىككىنە مەلىكىنى يەڭگىل قاماللاپ تۇتۇۋالدى - دە، كۆتۈرۈپ ئۇچقانچە كىچىك ئادەمچاقلار ئارىسىغا ئاپىرىپ قويدى. كىچىك ئادەمچاقلار بولسا بۆكلىرىنى، گۈلدەستىلەرنى ئاسمانغا ئېتىپ، كىچىككىنە ناغرا، سۇناي، داپ - دۇمباقلىرىنى ياڭرىتىپ، قىزغىن تەنتەنە قىلىشتى. ئاندىن كىچىككىنە مەلىكىنى گۈل شەكلىدە ياسالغان، لېگەنچىلىك چوڭلۇقتىكى ئالتۇن تەخت ئۈستىدە ئولتۇرغۇزۇپ



شەھەرگە ئېلىپ كىرىشتى، كىچىك ھەمراھلارمۇ ئۇلارغا  
ئەگشىپ شەھەرگە كىردى.

شەھەر كوچىلىرىنىڭ كەڭلىكى بەش - ئالتە غېرىچتەك  
كېلەتتى. ئۆيلىرى بولسا تۆت - بەش قەۋەتلىكتىن بولۇپ،  
ھەربىر قەۋەتنىڭ ئېگىزلىكى ئۈچ غېرىچتىن چوڭراق ئىدى.  
ھەممە نەرسە ئادەملەرنىڭ بوي - تۇرقىغا لايىق كېلەتتى.  
ئۆيلەرنىڭ دېرىزىلىرىدىن يۇلتۇز گۈل قىسىۋالغان ئاياللار ۋە  
ئوماققىنە بالىلار باشلىرىنى چىقىرىپ، قىيقاس - چۇقان،  
ئالقىش سادالىرى ياڭراتماقتا ئىدى.

كىچىك ھەمراھلار كىچىك ئادەمچاقلار قوشۇنىنىڭ كەينىدىن  
ماڭدى، قوشۇن ئېگىز بىر مۇنبەر ئالدىغا بارغاندىن كېيىن  
توختىدى، تەختنى كۆتۈرۈۋالغانلار ئۇنى مۇنبەر ئۈستىگە ئېلىپ  
چىقىپ قويدى، شۇنىڭدىن كېيىن يېقىن ئارىدىكى بىر ئېگىز  
مۇناردىن زىل قوڭغۇراق ئاۋازى ياڭرىدى، شۇ ھامان تەرەپ -  
تەرەپتىن ئەر - ئايال، قېرى - ياش، كىچىك ئادەمچاقلار  
قوللىرىدا كىچىككىنە گۈلدەستە ۋە گۈل سېۋەتلىرىنى  
كۆتۈرۈپ، سەلدەك ئېچىپ كېلىشتى، ناھايىتى تېزلا مۇنبەرنى  
كىچىك ئادەمچاقلار دېڭىزىدىكى يېگانە ئارالغا ئايلىاندۇرۇپ  
قويدى. كىچىككىنە مەلىكە بولسا ھەيرانلىق ئىچىدە ئىشنىڭ  
ئاقىۋىتى نېمە بولۇشىنى كۈتۈپ ئولتۇرۇۋەردى. ئۇ شۇ تاپتا  
نېمە قىلىشىنى بىلمەيتتى، مۇشۇكىياپلاق بىلەن شۇ ھەسەل  
ھەرىسى قوڭغۇراق مۇنارى ئۈستىگە قونۇۋېلىپ، بولۇۋاتقان



ئىشلارنى تاماشا قىلىشقا باشلىدى.

ئۇلارغا بۇ ئىشلار بەكمۇ قىزىقارلىق تويۇلغان ئىدى، ئاق بۆجەن، مۇز قونچاق، رېزىنكە بالىمۇ كىچىك ئادەمچاقلار ئارىسىدا يەنە نېمە ئىشلار يۈز بېرىشىگە قىزىقىپ قاراپ تۇرۇشاتتى، ئىشقىلىپ بىرەر يامان ئاقىۋەت يۈز بەرمەيدۇ، دەپ ئويلىشاتتى ئۇلار.

شۇ چاغ كىچىك ئادەمچاقلار ئارىسىدىن ئاپپاق ساقاللىق ۋە گۆھەر باشلىق كۈمۈش ھاسا تۇتقان بىر مويىسىپت 18 پەشتاقلىق مۇنبەرنىڭ 17 - پەشتىقىغا چىقىپ كىچىككەنە مەلىكىگە سالام بەردى - دە، ئاندىن رۇسلىنىپ، كىچىك ئادەمچاقلارغا نۇتۇق سۆزلەشكە باشلىدى:

— غېرىچخانلار مەملىكىتىنىڭ ئەزىز پۇقرالىرى، ئەجدادلىرىمىزنىڭ يوسۇنى بويىچە دۆلەت قۇشىمىز تاللىغان كىچىككەنە مەلىكىنى مەرھۇم شاھىمىزنىڭ ۋارىسى قىلىپ، تەختكە ئولتۇرغۇزدۇق، گەرچە ئاللاننىڭ ئىرادىسى بىلەن تاللىغان ھۆكۈمدارىمىز، پاسىبانىمىز، ئۇلۇغ خوجىمىزدۇر، مەن ئۇنىڭ بىز غېرىچخانلار ئېلىدە بەختلىك ياشىشىنى ۋە ئادالەتنى دوست تۇتۇپ، بىزنىمۇ بەختلىك قىلىشىنى تىلەيمەن، ياشسۇن ئايال شاھ ئالىيلىرى!

ئۇ نۇتقىنى شۇنداق تاماملاپ، شۇ ھامان كىچىك ئادەمچاقلار گۈلدەستىلەرنى ئاسمانغا ئېتىپ، قىزغىن تەنتەنە قىلىشتى.



— ئايال شاھ ئاليليرى ياشسۇن! ... ياشسۇن! ...  
ياشسۇن! — شۇ چاغدا يەنە بىر كىچىك ئادەمچاق گۆھەر باشلىق  
كىچىك ئالتۇن ھاسا قويۇلغان ئالتۇن پەتنۇسنى كۆتۈرۈپ  
چىقتى، نۇتۇق سۆزلىگەن مويسىپىت پەتنۇسنى قوش قوللاپ  
ئالدى — دە، گۈل شەكىللىك تەخت ئالدىدا يەكتىزلىنىپ  
ئولتۇرۇپ، تەۋاززۇ بىلەن شۇنداق دېدى:

— ھۆرمەتلىك شاھ ئاليليرى، شاھلىق نىشانى بولغان بۇ  
مۇقەددەس ھاسنى قوبۇل قىلغايلا.

— ئۇ قانداق قىلار؟ — پىچىرلىدى ئاق بۆجەن مۇز  
قونچاققا، — ئۇ رىيازەتلىك سەپىرىمىزدىن كېچىپ،  
پادشاھلىقنى قوبۇل قىلارمۇ.

— ئۇنداق بولماس، — دېدى مۇز قونچاق.  
كىچىككەنە مەلىكە بولسا تېڭىرقاش ئىلكىدە سەل تۇرۇپ  
قالغاندىن كېيىن ئورنىدىن تۇرۇپ:

— ياخشى كۆڭلۈڭلەرگە رەھمەت، — دېدى ئۈنلۈك ئاۋازدا، —  
مەن شاھلىققا لايىق ئەمەس، شاھلىقنى قانداق يۈرگۈزۈشنىمۇ  
بىلمەيمەن، شۇنىڭ ئۈچۈن بۇ شاھلىق نىشانى بولغان مۇقەددەس  
ھاسنىمۇ قوبۇل قىلالمايمەن، مەن دوستلىرىمدىن ئايرىلىپ  
قېلىشنى، مەنزىلىمىزگە يەتمەي تۇرۇپ يېرىم يولدا چۈشۈپ  
قېلىشنى خالىمايمەن. سىلەر ئەڭ ياخشى باشقا بىر شاھ  
بەلگىلەڭلار.



كچىك ئادەمچاقلار ئۇنىڭ سۆزىنى ئاڭلاپ گۈدۈڭ - گۈدۈڭ،  
پىچىر - پىچىرغا چۈشتى، يەكتىزلىنىپ ئولتۇرغان كچىك  
ئادەمچاق مويىسىپت بولسا ئوڭايسىزلىنىپ تۇرۇپ قالدى.  
— بارىكالا، — دەپ توۋلاشتى كچىك ھەمراھلار بولسا  
خۇرسەن بولۇشۇپ.  
بىراق كچىك ئادەمچاقلار ئارىسىدىن بىردىنلا غوۋغا  
كۆتۈرۈلدى:

— بىزگە ئۇ كېرەك، ئۇ بىزگە پادىشاھ بولسۇن، ئۇنىڭ  
كېتىشىگە يول قويمايمىز. تۇتۇپ قالالمىساق بىزمۇ ئۇنىڭغا  
ئەگىشىپ ماڭىمىز ...

— ھۆرمەتلىك شاھ ئالىيلىرى، — دېدى يەكتىزلىنىپ  
ئولتۇرغان كچىك ئادەمچاق مويىسىپتىمۇ يېلىنىپ، — شاھلىقنى  
قوبۇل قىلىشلىرى كېرەك، بولمىسا پۇقرالىرى سۆزىدىن  
يانمايدۇ، سىلنى تۇتۇپ قالدۇ ياكى جاھاننىڭ قەيىرىگە  
بېرىشلىرىدىن قەتئىينەزەر سىلگە ئەگىشىپ كېتىۋېرىدۇ، بىز  
ھەممىمىز سېھىرگەر، ھەممىمىز قانات ياساپ سىلگە ئەگىشىپ  
ئۇچالايمىز، ئالىيلىرى بىزگە يولباشچى بولسىلا.

— مېنى مەجبۇرلىمىساڭلار بولمامدۇ، — دېدى كچىككىنە  
مەلىكە خورسىنىپ، — مېنىڭ شاھلىق قىلغۇم يوق، ھەم  
شاھلىقنى يۈرگۈزۈشكە ئەسلا قۇربىتىم يەتمەيدۇ.

— سىلنى مەجبۇرلىمىساق بولىدۇ، — دېدى كچىك  
ئادەمچاق مويىسىپت، — بىراق بۇنىڭ ئۈچۈن سىلى بىر



شەرتىمىزنى ئادا قىلىشلىرى كېرەك.

— نېمە شەرت؟ — سورىدى كىچىككەنە مەلىكە.

— سىلى، — دېدى كىچىك ئادەمچاق مويسىپىت ئورنىدىن تۇرۇپ، — مايمۇنخانلار مەملىكتىنىڭ ئۇرۇشقاق پادىشاھىنى يوقىتىپ بېرىشلىرى شەرت.

— بۇ نېمىشقا زۆرۈر بولۇپ قالدى، — سورىدى كىچىككەنە مەلىكە ئەجەبلىنىپ.

— تىنچلىق ئۈچۈن، — دېدى كىچىك ئادەمچاق مويسىپىت، — ئۇ ھەدىسلا بىزنى بوزەك قىلىشقا، زېمىنىمىزنى ئۆزىگە قوشۇۋېلىشقا ئۇرۇنىدۇ. ئۇلار بىزدىن كۈچلۈك، ئۇنىڭ ئۈستىگە يولباشچىمىز يوق بولغاچ تاقابىل تۇرۇشىمىز تەس بولۇۋاتىدۇ، شۇڭا سىلى ئۇرۇشقاق پادىشاھىنى يوقىتىپ بېرىشلىرى، ھېچ بولمىغاندا ئۇنى ئۇرۇشقا قىلىقىدىن ۋاز كەچتۈرۈپ تىنچلىقنى قەدىرلەيدىغان قىلىپ بېرىشلىرى كېرەك. ئۇ يوقالسا ياكى ئۆزگەرسلا پۇقرالىرىمۇ مۇلايىملىشىپ، تىنچلىقنى قەدىرلەيدىغان بولىدۇ.

— بىزمۇ تىنچلىقنى قەدىرلەيمىز، — دېدى كىچىككەنە مەلىكە، — شۇڭا ئۇرۇشقا، باشقىلارغا ئورۇنسىز ئازار بېرىشكە قارشى تۇرىمىز، شۇڭا سىلەرنىڭ شەرتىڭلارنى ئادا قىلىش ئۈچۈن تىرىشچانلىق كۆرسىتەيلى.

— بىز سىلىگە ئىشىنىمىز، — دېدى مويسىپىت، — چۈنكى ئاق تۇتقۇشىمىز ئادەمنى خاتا تاللىمايدۇ.



ئاندىن ئۇ پەتنۇسنى يەنە بىر مويسىپىت پەتەككە قايتۇرۇپ بەرگەندىن كېيىن پەتەك ئادەملەرگە قاراپ:

— ئەزىز پۇقرالارىمىز، مەلىكە شاھلىق تەختىدە ئولتۇرۇشنى خالىمىدى، بىراق ئۇ بىزنىڭ دۈشمىنىمىزنى، ئۇرۇشقا پادىشاھنى يوقىتىپ بېرىشنى ۋەدە قىلدى، ئۇ بىزگە يەنىلا ئۈمىد بېغىشلىدى. بىز ئۇنىڭغا غەلبە تىلەيلى، ئوڭۇشلۇق تىلەيلى، ئۇنىڭ خاھىشىغا ھۆرمەت قىلايلى.

شۇ ھامان پەتەك ئادەملەر قىزغىن ئالقىش ياڭراتتى، كىچىككىنە مەلىكىمۇ خۇشاللىق بىلەن شاھلىق تەختىدىن چۈشۈپ، كىچىك ھەمراھلىرى بىلەن قول تۇتۇشۇپ شەھەردىن چىقتى.

— مايمۇنلار مەلىكىنى مەشرىق يولىدا، — دېدى ئۇلارنى ئۈزۈتىپ چىققان مويسىپىت پەتەك، — ئەگەر غەلبە قىلساڭلار ئاسماندا ھەسەن - ھۈسەن كۆۋرۈك پەيدا بولىدۇ، بىز شۇنىڭغا قاراپ تىنچلىققا ئېرىشكىنىمىزنى بىلىمىز. سىلەر يولۇڭلارنى داۋام قىلساڭلار بولىدۇ، ئەگەر مەغلۇپ بولساڭلار چوقۇم بىر ئامال قىلىپ قايتىپ كېلىڭلار، كىچىككىنە مەلىكە يەنىلا شاھلىق تەختىدە ئولتۇرىدۇ، بولمىسا بىز غېرىچخانلار قانات ياساپ، جاھاننىڭ ھەممە يېرىدىن سىلەرنى ئىزدەيمىز.

كىچىك ھەمراھلار ئۇنىڭ دېگەنلىرىنى قوبۇل قىلىپ، پەتەكلەرنىڭ ياخشى تىلەكلىرىنى ھەمراھ قىلىپ يولغا راۋان بولدى.





ماڭدى، ماڭدى، بىر چاغلار بىر پاسىل سىزنىڭغا دۇچ كەلدى. پاسىلنىڭ بۇ تەرىپى گۈل - چېچەكلەر نەقىشلەنگەن يېشىل يوپۇرماققا پۈركەنگەن گۈزەل ۋە خۇش ھاۋالىق ئىدى، ئۇ تەرىپى بولسا خوخا - تىكەن، يانتاق بىلەن قاپلانغان، قارامتۇل تۈتەك - تۇمانلار لەيلەپ يۈرگەن بىر جاي ئىدى. يوللىرىغا ئۇچلۇق تاشلار يېيىتىلغان ئىدى.

كىچىك ھەمراھلار مايمۇنلار ئېلىنىڭ چېگراسىغا قەدەم قويدى. بىراق ھەر تەرەپتىن خوخا - تىكەنلەرنىڭ ھۇجۇمىغا ئۇچرىدى.

— قانداق قىلىمىز؟ — مەسلىھەتكە چۈشتى كىچىك سەپەرداشلار.

شۇ چاغ بال ھەرىسىنىڭ ھەپىرەڭگۈل چېلىكىدىن نوقۇتچىلىك چوغ چاچراپ چىقتى - دە: «بۇ مەسىلىنى مەن ھەل قىلىمەن» دەپلا گۈرۈلدەپ يانغىن بولۇپ خوخا - تىكەن، يانتاقلارغا ياماشتى، تۇتاشقان يېرىدە كۈل قالدۇرۇپ ئىلگىرىلەپ ئۇلغىيىپ كېتىۋەردى، كىچىك سەپەرداشلار ئۇنىڭ كەينىدىن بىمالال كېتىۋەردى.

شۇ چاغ مايمۇنخانلار مەملىكىتى ئاسمىنىدا بىر توپ قاناتلىق مايمۇنلار پەيدا بولۇشتى - دە، ئالاقزادىلىك بىلەن چۇۋۇرلىشىپ كەتتى.

— ئوتنى ئۆچۈرۈڭلار، تېز ئۆچۈرۈڭلار، يەنە ئالدىغا يامراپ كېتىۋەرسە شەھىرىمىزنىمۇ خاراب قىلىدۇ.



— بولىدۇ، — دېدى ئاق توشقان، — بىراق ئۇرۇشقا  
پادشاھىڭلار بىز بىلەن كۆرۈشۈشى كېرەك.  
— بىز ھازىرلا ئۇنى سىلەر بىلەن كۆرۈشتۈرەيلى، — دېدى  
ئۇچار مايمۇنلار.

كىچىك سەپەرداشلار ئوت يالقۇنلىرى قورشاشىدىكى ئادەم بويى  
ئېگىزلىكتىكى سېپىل ئىچىگە كىردى، سېپىل ئىچىدىكى  
ئىمارەتلەر ھەممىسى ئادەم بويى ئېگىزلىكتە بولۇپ، ئىشىك -  
دېرىزىلىرى ئورنىدا مايمۇنلارنىڭ كىرىپ - چىقىشىغا قۇلايلىق  
كامارلار بار ئىدى. كوچىلاردا بولسا قاناتلىق مايمۇنلار قىيا -  
قىيا قىلىشىپ، سەكرىشىپ يۈرەتتى.

كىچىك ھەمراھلار تېزلا شەھەر مەركىزىدىكى مەرمەر تاش  
ئوردا ئالدىغا يېتىپ باردى.

— بىز شاھقا خەۋەر قىلايلى، — دېيىشتى تاياق - توقماق  
تۇتۇپ تۇرۇشقان ئىشىك باقار مايمۇنلار.

ئۇلار كىرىپ كېتىپ ئۇزاق ئۆتمەي قايتىپ چىقىشتى - دە،  
شاھنىڭ بۇلارنى قوبۇل قىلمايدىغانلىقىنى، بەلكى قولغا ئېلىپ  
زىندانغا تاشلاش پەرمىنى چۈشۈرگەنلىكىنى يەتكۈزۈشتى، ئاندىن  
كىچىك ھەمراھلارنى تۇتماقچى بولۇشتى.

بۇ ئىشقا قاتتىق ئاچچىقى كەلگەن ئاق توشقان دەرھال  
كالتىكىنى ئىشقا سالدى، كالتەك زەربىسىدە باش - كۆزى قانغا  
مىلەنگەن ياساۋۇل مايمۇنلار چىرقىرىشىپ ھەر تەرەپكە  
قېچىشتى.



— ئەگەر ئۇرۇشقاق شاھ بىز بىلەن كۆرۈشمەسە  
شەھەر ئىگلارنى ئوت دېڭىزغا ئايلاندۇرمىز، — دەپ توۋلىدى  
رېزىنكە بالا تەھدىت سېلىپ.

بىرنەچچە ياساۋۇل مايمۇن دەرھال ئوردىغا كىرىپ پادىشاھقا  
بۇ گەپنى يەتكۈزدى، بىراق ئۇرۇشقاق پادىشاھ قورقۇنچاقلىق  
قىلىپ كۆرۈشۈشكە ئۈنمىدى، بەلكى بارلىق پۇقرالىرىنى  
قوزغىلىپ كىچىك ھەمراھلارنى تۇتۇپ زىندانغا تاشلاشقا پەرمان  
چۈشۈردى.

ياساۋۇللار دەرھال پەرماننى بارلىق مايمۇنلارغا يەتكۈزدى، شۇ  
ھامان مايمۇنلار دەرھال ئوردا ئالدىغا توپلىنىشتى، ئۇلارنىڭ  
پەيلى بەك يامان ئىدى، چىرقىراتتى، سەكرىشەتتى، بىراق ئاق  
توشقاننىڭ كالتىكىدىن قورقۇپ ھېچقايسىسى يېقىنلىشالمىدى.  
— قانداق قىلىمىز؟ — دېدى كىچىككىنە مەلىكە قورقۇپ  
كېتىپ.

— كالتىكىملا بولىدىكەن ئۇلارنىڭ بىزگە چېقىلىشقا ھەددى  
ئەمەس، — دېدى ئاق بۆجەن.

— بىز ئوت يالقۇنلىرىنى شەھەرگە بېسىپ كىرىشكە  
چاقىرايلى، — دېدى مۈشۈكىياپىلاق.

— بولمايدۇ، — دېدى كىچىككىنە مەلىكە، — ئۇلار تېخى  
بىزگە ئۈنچە يامانلىق قىلغىنى يوق، ئوت يالقۇنلىرى شەھەرگە  
بېسىپ كىرسە شەھەر ئوت دېڭىزغا ئايلىنىپ خاراب بولىدۇ،  
مايمۇنلارغا ئۇۋال بولىدۇ.



— قانداق قىلىمىز؟ — رېزىنىكە بالا تېپىرلاپ.  
 — بىز مايىمۇنلارغا كېلىش مەقسىتىمىزنى ئۇقتۇرايلى، — دېدى  
 كىچىككىنە مەلىكە.

شۇ ھامان مۇشۇ كىياپىلاق مايىمۇنلارغا قاراپ توۋلىدى:  
 — تىنچلىنىڭلار، كىچىككىنە مەلىكىمىز نۇتۇق  
 سۆزلىمەكچى.

شۇ ھامان مايىمۇنلار قاينىغان قازانغا سوغۇق سۇ قويۇلغاندەك  
 تىنچىپ قېلىشتى، كىچىككىنە مەلىكە قاناتلىرىنى  
 لىپىلدەتتىپ، ھاۋاغا ئۆرلەپ چىقتى — دە، نۇتقىنى باشلىدى:  
 — قەدىرلىك مايىمۇنچاقلار، بىز سىلەرگە زىيان يەتكۈزۈشكە  
 كەلگەن ئەمەس، چۈنكى بىز تىنچلىق ئەلچىسى، بىراق  
 مەملىكىتىڭلارنىڭ ئۇرۇشقاق پادىشاھى بىز بىلەن كۆرۈشۈشنى،  
 تەلەپ — ئىلتىماسىمىزنى ئاڭلاشنى خالىمىدى، شۇڭا مۇشۇنداق  
 مالىمانچىلىق يۈز بەردى، بىزنىڭ تەلپىمىز تىنچلىق، سىلەر  
 غېرىپچانلارنى بوزەك قىلماسلىقىڭلار، ئۇلارنى قۇل قىلىشقا  
 ئۇرۇنماسلىقىڭلار، ئۇلارنىڭ زېمىنىغا تاجاۋۇز قىلماسلىقىڭلار  
 كېرەك، ئۇلار بىلەن ئىناق ئۆتۈپ، دوستلۇق ئورنىتىشىڭلار،  
 تىنچ — خاتىرجەم ياشىشىڭلار كېرەك، تىنچلىق سىلەرگە بەخت  
 ئاتا قىلىدۇ، بىراق پادىشاھىڭلار تىنچلىقنى خالىمايۋاتىدۇ،  
 سىلەر قوزغىلىپ بۇنىڭغا يول قويماڭلار. شۇنداق بولغاندا ئوت  
 ئۆزلۈكىدىن ئۆچۈپ، شەھىرىڭلارغا بېسىپ كىرمەيدۇ، شەھەر  
 سىرتىدىكى كۈل بىلەن قاپلانغان زېمىنىڭلار گۈلىستانغا



ئايلىنىدۇ. بىزمۇ يولمىزغا كېتىۋېرىمىز، سىلەرگە قايتا  
ئاۋازچىلىق پەيدا قىلمايمىز. ياشسۇن تىنچلىق!  
ئۇنىڭ نۇتقى شۇنداق ئاياغلاشتى، كىچىك ھەمراھلار ئۇنىڭغا  
قىزغىن ئالقىش بىلەن ئاۋاز قوشتى، ئۇچار مايمۇنلار ئارىسىدا  
غۇلغۇلا قوزغالدى ۋە ئارقىدىنلا ئۇلار:

«بىزگە تىنچلىق كېرەك» دەپ توۋلاشقىنىچە ئوردىغا  
كەلكۈندەك بېسىپ كىرىپ كېتىشتى، ھايالسىزلا بىر غەلىتە  
مەخلۇقنى سۆرەپ چىقىشتى، ئۇنىڭ شاھلىق تاج كىيدۈرۈلگەن  
تۈكلۈك بېشىدا بىر جۈپ مۇڭگۈزى بار ئىدى، شاھانە تون  
يېپىنغان تېنى مايمۇن تېنى ئىدىيۇ، لېكىن پۇتلىرى چوشقا  
پۇتىدەك تۇياقلىق ئىدى، ئەپتى بەكمۇ بەتبەشرە كۆرۈنەتتى.

ئىككى ئاپپاق ساقاللىق مويىسىپت مايمۇن توپتىن ئايرىلىپ  
چىقىپ، باشقا مايمۇنلار قولىدىن ئاجراشقا ئۇرۇنۇپ  
تىركىشىۋاتقان غەلىتە مەخلۇقنىڭ بېشىدىن شاھلىق تاجنى  
ئېلىۋالدى، غەلىتە مەخلۇقنىڭ مۇڭگۈزلىرى يوقىلىپ، بىردىنلا  
ئادەتتىكى قاناتلىق مايمۇنغا ئايلىنىپ قالدى، - دە، يۇلقۇنۇپ  
چىقىپ، قۇيرۇقىنى خادا قىلدى.

بىراق شاھلىق تاجنى تۇتۇپ تۇرغان مويىسىپت مايمۇننىڭ  
بېشىدا بىردىنلا بىر جۈپ مۇڭگۈز پەيدا بولۇپ، ئەپتى بەتبەشرە  
ھالەتكە كەلدى، پۇتلىرى چوشقا تۇيىقىغا ئۆزگەردى - دە، بار  
ئاۋازى بىلەن كار كىردى:

— مەن دېگەن پادىشاھ، سىلەر ماڭا بويۇنتاۋلىق





كۆپچىلىككە، — ئەمدى يولمىزنى داۋام قىلايلى.

كىچىك سەپەرداشلار مايمۇنلار بىلەن خوشلاشتى، مايمۇنلار ئۇلارغا قىياماستىن شەھەردىن بىللە چىقىشتى، ئوت يالقۇنلىرى پەسىيىپ، يىغىلىپ، كىچىكلەپ نوقۇتچىلىك چوغ ھالىتىگە كەلدى، بال ھەرىسى يەنە ئۇنى ھەپىرەڭگۈل چېلىكىگە سېلىۋالدى، كۈل بىلەن قاپلانغان كەڭ دالا بىردىنلا گۈلچىمەنزارلىققا ئايلىنىپ قالدى.

قانائىلىق مايمۇنلار كىچىك ھەمراھلارنى ئۆز مەملىكىتىنىڭ يەنە بىر تەرەپتىكى چېگراسىغىچە ئۆزىتىپ كەلدى — دە، ئاق يول تىلەپ قالدى. كىچىك ھەمراھلار قانائىلىقلىرى ئۇچۇپ، قانائىلىقلىرى سەكرەپ — تاقلىشىپ دېگەندەك يولنى داۋام قىلدى.

يۈردى، يۈرگەندىمۇ مول يۈردى، بىر چاغلار ناھايىتى نۇرغۇن چېلبۇرلەرگە دۇچ كەلدى. چېلبۇرلەر بۇلارنى كۆرۈپلا خىرىس قىلىپ، ئېتىلىپ كېلىشتى.

— قانداق قىلىمىز؟ — سورىدى كىچىككەنە مەلىكە جىددىيلىشىپ رېزىنكە بالىدىن.

— مەن تاقابىل تۇراي، — دېدى ئاق توشقان كۆكرەك كېرىپ چىقىپ.

— ئۇلار بەك كۆپ ئىكەن، — دېدى رېزىنكە بالا، — سەن يېتىشىپ بولالمايسەن، دەرھال ئەجدىھانى قويۇۋېتەيلى. بۇ ياۋۇزلارنى بىراقلا دەم تارتسۇن.

شۇ ھامان بال ھەرىسىنىڭ ھەپىرەڭگۈل چېلىكىدىن







— قانداق قىلىمىز، — دېدى مۇز قونچاق، — ئاق توشقان  
ئۇسسۇزلۇققا چىدىيالمىۋاتسا.

— بەرداشلىق بېرىمەن، — دېدى ئاق توشقان مەيدىسىگە  
ئۇرۇپ.

شۇ چاغ قەيەردىدۇر بىرىنىڭ:

— قۇتۇلدۇرۇڭلار! قۇتۇلدۇرۇڭلار! — دېگەن ئېچىنىشلىق  
ئاۋازى ئاڭلاندى.

كۆپچىلىك دەرھال ئاۋاز چىققان يەرگە بېرىپ قارىدى، بۇ  
يەردىكى بىر كىچىك ئازگالدا ئازغىنە سۇ بار ئىدى، سۇ ئىچىدە  
بولسا بىر چوڭ كارىپ بېلىقى ئاغزىنى ماكىلدەتتىپ ياتقان  
ئىدى.

— ساڭا نېمە بولدى؟ — سورىدى كىچىككىنە مەلىكە.

— سۈيۈم قۇرۇپ كېتەي دەپ قالدى، تۈگىشىدىغان بولدۇم،  
نەپەس ئالالمىۋاتمەن، — دېدى كارىپ بېلىقى ھالسىراپ  
يېتىپ.

— ۋاي بىچارە، — دېدى رېزىنكە بالا، — بۇ ئەتراپتا باشقا  
بىر ئېقىن ياكى كۆل بارمىدۇ، سېنى يۆتكەپ قويساق بولاتتى.

— يوق، — دېدى كارىپ بېلىقى ئۈمىدسىزلىك بىلەن، — بۇ  
يەردە مۇشۇ بىرلا دەريا بار ئىدى. مەنبەسىگە نېمە بولدىكىن  
بىردىنلا قۇرۇپ كەتتى. ھەمراھلىرىم ئۆلۈپ كېتىپ، بىرلا مەن  
قالدىم.

— بۇ دەريانىڭ ئايىغى قەيەرگە تۇتاشتى، — سورىدى  
كىچىككىنە مەلىكە.



— دېڭىزغا، — دېدى كارىپ بېلىقى.

— سېنى دېڭىزغا ئالغاچ كېتەيلى، — دېدى مۇز قونچاق، —  
دېڭىز مەڭگۈ قۇرۇپ قالمايدۇ.

— بىراق مەن دېڭىزدا ياشىيالمايمەن، — دەپ كارىپ  
بېلىقى، — دېڭىز سۈيى تۈزلۈك، مېنىڭ ياشىشىمغا ماس  
كەلمەيدۇ.

— ھېلىقى كىچىك دەريانى مۇشۇ يەرگە قويۇۋېتەيلىچۇ، — دېدى  
مۈشۈكياپىلاق ئېسىنى تېپىپ، — ئۇ دېڭىزغا قويۇلۇشنى  
ئارزۇ قىلاتتىغۇ.

بال ھەرىسى دەرھال ھەپىرەڭگۈل چېلىكىدىن تامچە سۇغا  
ئايلانغان كىچىك دەريانى ئېلىپ دەريا قىنىغا تاشلىدى، كىچىك  
ھەمراھلار دەرھال قاشقا چىقىۋېلىشتى. تامچە سۇ دەريا قىنىغا  
تارىلىپ، يېيىلىپ بىردىنلا شاۋقۇنلاپ ئېقىۋاتقان چوڭ ئېقىنغا  
ئايلاندى. كارىپ بېلىقى ئېقىن ئىچىدە پىلتىڭلاپ موللاق ئېتىپ  
ئويناشقا باشلىدى.

— كېلىڭلار، كېلىڭلار — دېدى ئۇ ئويناقشىپ تۇرۇپ، —  
سىلەرنى ئۈستۈمگە مىندۈرۈپ ئوينىتاي.

رېزىنكە بالا، مۇز قونچاق، ئاق توشقانلار ئۇنىڭ ئۈستىگە  
مىنىپ ئولتۇردى، بىمالال پېتىشتى.

— بىزنى دېڭىزغا ئېلىپ بارغىن، — دېدى ئۇلار، —  
مەنزىلىمىز دېڭىز ئىدى.

كارىپ بېلىقى ئېقىم يۆنىلىشىدە ئۈزۈپ كەتتى. كىچىككىنە  
مەلىكە، مۈشۈكياپىلاق ۋە ھەسەل ھەرىسى بولسا دەريا ئاسمىنىدا



ئۈچۈپ ماڭدى.

ئۇلار كۆپ يۈردى ۋە دېڭىز غىمۇ يەتتى، يەڭگىل چايقىلىپ تۇرغان كۆپكۆك دېڭىز ئۇلارغا كەڭ قۇچىقنى ئاچتى، دېڭىزنىڭ چەت - ياقىلىرى يىراق - يىراقلاردىكى ئۇپۇق سىزىقى بىلەن تۇتۇشىپ كەتكەندەكلا كۆرۈنەتتى، دېڭىزنى تۇنجى رەت كۆرۈۋاتقان كىچىك ھەمراھلار بەكمۇ ھاياجانلاندى.

— ۋاھا! دېڭىز نېمانچە چوڭ ھە؟! — دېيىشتى ئىختىيارسىز.

— مەن سىلەر بىلەن خوشلىشاي، — دېدى شۇ چاغ كارىپ

بېلىقى.

— بىز بىلەن بىللە بەخت ئارىلىغا بارماسەن، — دېدى بۇ

ياخشى كېمىدىن ئايرىلىشقا كۆزى قىيمىغان ئاق توشقان.

— مەن تاتلىق سۇ بېلىقى، — دېدى كارىپ بېلىقى، — دېڭىز

سۈيى بولسا تۈزلۈك، مېنىڭ ياششىمغا ماس كەلمەيدۇ، سىلەر

بىلەن بىللە بارغۇم بولسىمۇ ئامال يوق.

كىچىك ھەمراھلار ئامالسىز ئۇنىڭ بىلەن خوشلاشتى، ئاندىن

دېڭىز بويىدا كۆڭۈللۈك ئويۇنغا چۈشتى، ئۇلار گاھ تۈرۈلۈپ،

تۈرۈلۈپ قىرغاققا يامرىغان دېڭىز دولقۇنلىرىدىن قاچسا، گاھ

كەينىگە يانغان دولقۇننى قوغلاشتى، بىردەم چىرايلىق قۇلۇلە

قاپلىرىنى تەرسە، بىردەم قىسقىچىپاقلارنىڭ يانچىلاپ

مېڭىشلىرىنى تاماشا قىلىپ كۈلكە قىلىشتى. ئاخىرى يەنە

ئويۇندىن زېرىكىپ مەسلەھەتكە چۈشتى:

— بەخت ئارىلى زادى قەيەردىدۇر؟ ئۇنى قانداق تېپىپ

بارىمىز؟



ئۇلارنىڭ بېشى قاتتى، ئاخىرى مۈشۈكياپىلاق ئېغىز ئاچتى:  
— كىچىك مەلىكىمىز بىلەن ھەسەل ھەرىسى ئۇچۇپ  
بارسۇن، باشقىلارنى مەن بىر - بىرلەپ كۆتۈرۈپ ئۇچۇپ  
ئاپىراي.

— بولمايدۇ، — دېدى كىچىكىگە مەلىكە، — بەخت  
ئارىلىنىڭ زادى دېڭىزنىڭ قەيرىدە ئىكەنلىكى ۋە قانچىلىك  
يىراقلىقتا ئىكەنلىكىنى بىلمەيمىز، ئەگەر بەك يىراق، بەك  
يىراقلاردا بولسا پۇتلىرىڭ تېلىپ كېتىپ، سەللا بىخەستەلىك  
قىلساڭ كۆتۈرۈپ ماڭغانى دېڭىزغا تاشلىۋېتىپ قالسىن، ھەتتا  
ئۆزۈڭمۇ ماغدۇرسىزلىنىپ قېلىپ دېڭىزغا موللاق ئېتىشنىڭ  
مۇمكىن.

— مەن دېڭىزغا چۈشۈپ كەتسەممىغۇ لەيلەپ قالسىن، — دېدى  
رېزىنىكە بالا، — بىراق مۇز قونچاق بىلەن ئاق توشقان چۈشۈپ  
كەتسە چۆكۈپ كېتىدۇ.

— ئۇنداقتا قانداق قىلىمىز؟ — سورىدى مۈشۈكياپىلاق  
تېپىرلاپ.

ئەمدى ھېچكىمدىن سادا چىقىمىدى، بىراق دەل شۇ چاغدا  
ئۇلارنىڭ قېشىدىكى قۇملۇقتىن بىر چوڭ تاشپاقا كۆتۈرۈلۈپ  
چىقىپ:

— سىلەرگە مەن ياردەم قىلاي، — دېدى ئۇلارغا.

— سىز كىم؟ — سوراشتى چۆچۈپ كەتكەن كىچىك  
ھەمراھلار ئۆزلىرىنى چەتكە ئېلىشىپ.

— مەن دېڭىز تاشپاقىسى، — دېدى ھېلىقى تاشپاقا، — مەن



سىلەرنىڭ ھېلىقى ئارالغا نېمىشقا بارىدىغىنىڭلارنى بىلمەيمەن،  
بىراق مەسلەھەتتم ئەڭ ياخشىسى بارماڭلار، زادى بارمىساق  
بولمايدۇ دېسەڭلار مەن ئايرىپ قوياي.

— نېمىشقا بىزگە ياردەم قىلىسىز؟ — سورىدى ئاق توشقان.  
— بىر - بىرىڭلار بىلەن ئېجىل - ئىناق، ياخشى  
دوستلاردىن ئىكەنلىكىڭلارنى كۆرۈپ سىلەرگە ھەۋسىم  
كەلدى، — دېدى تاشپاقا، — شۇڭا سىلەرگە ياخشىلىق قىلغۇم  
كەلدى.

— رەھمەت سىزگە، — دېدى رېزىنكە بالا، — بىراق بىز  
سىزگە قانداق ئىشىنىمىز؟

— ئىشەنچ قىلالىمىسڭلار، — دېدى تاشپاقا خىرىلداپ  
كۈلۈپ، — بۇرنۇمغا چۈلۈك ئۆتكۈزۈۋېلىڭلار.

— ياق — دېدى كىچىككىنە مەلىكە، — بىز سىزگە  
ئىشىنىمىز، بۇرنىڭىزنى تېشىپ چۈلۈك ئۆتكۈزۈشمىز  
ھاجەتسىز.

— قېنى ئەمەسە يولغا چىقايلى، — دېدى تاشپاقا، — ھازىر  
دېڭىز سەپىرىنىڭ تازا ياخشى پەيتى، بوران - چاپقۇن يوق،  
تىنچ - ئامان سەپىرىمىزنى داۋام قىلالايمىز.

مۈشۈكىياپىلاقتىن باشقىلار ئۇنىڭ ئۈستىگە جايلاشتى.  
تاشپاقا دېڭىزغا كىرىپ سىلىققىنە ئۈزۈپ كەتتى. باشتا يۈرەك  
ئالدى بولغان كىچىك ھەمراھلار بارا - بارا يۈرىكى ئىزىغا  
چۈشۈپ تىنچلىنىپ قېلىشتى. ئاخىرى كارىۋات ئۈستىدە  
ئولتۇرغاندەك بەھۇزۇر ھېس قىلىشتى ۋە دېڭىزغا نەزەر



سېلىشىپ، سۇپسۇزۇك سۇ ئاستىدىكى دۇنيانى تاماشا قىلىشتى. چوغدەك جۇلالىق مارجان دەرەخلەر، رەڭگارەڭ دېڭىز جۇخۇا گۈللىرى، يايپىشىل تاسمىدەك ئۆسكەن يۈسۈنلەر ۋە يۈسۈنلەر ئارىسىدا ئۈزۈپ يۈرگەن خىلمۇخىل بېلىقلار كۆرۈپ قانمىغۇدەك گۈزەل مەنزىرىلەر سۇسلىشىپ، يوقىلىپ كەتتى. ئەمدى ئاندا - مۇندا بېلىقلارلا كۆرۈنۈپ قالاتتى. گاھ تۈيۈقسىز سۇدىن ئوقتەك ئېتىلىپ چىققان ئۇچار بېلىقلار خېلىلا بىر يەرلەرگىچە ئۇچۇپ بېرىپ يەنە دېڭىزغا شۇڭغۇپ كىرىپ كېتەتتى.

تاشپاقا بارغانسېرى ئىتتىك ئۈزدى، قىرغاق يىراقلاردىن خىرە - شىرە كۆرۈنۈپلا قالدى ۋە ئاخىرى كۆرۈنمەيلا قالدى. ئەمدى تۆت تەرەپ سۇلا ئىدى، گويا ئاسمان گۈمبىزى دېڭىز يۈزىگە تۇتقۇزۇپ قويۇلغاندەكلا كۆرۈنەتتى. ھېرىپ قالغان مۇشۇكىياپلامۇ تاشپاقا دۈمبىسىگە قونۇپ ئارام ئالدى.

كەچ كىردى، قۇياش مەغرب ئۇيۇقلىرىنى سۆيگەندە ھاسىل بولغان قىزىللىق دېڭىز يۈزىگىمۇ رەڭ بەردى، قۇياش شۇ قىزىللىق ئىچىدە دېڭىزغا چۆكۈشكە باشلىدى ۋە ئاخىرى غايىب بولدى، ئەمدى ئاسمان گۈمبىزى قاراڭغۇلۇق پەردىسىگە ئوراندى. — ئېھتىيات قىلايلى، — دېدى كىچىككىنە مەلىكە، —

بىخەستەلىك قىلىپ دېڭىزغا سىيرىلىپ چۈشۈپ كەتمەيلى يەنە. باشقىلار ئۈندىمىدى، ھەممىسى قۇياشنىڭ پانقىنىدىن مەيۈس ئىدى، تاشپاقىنىڭ قاراڭغۇلۇقتا نىشانىدىن ئادىشىپ كېتىشىدىن ئەندىشە قىلاتتى.

بىراق ھايالىسىزلا ئاسمان گۈمبىزىدە يۇلتۇزلار جىمىرلاشقا



باشلىدى، ئارقىدىنلا كىچىك ھەمراھلارنى سۆيۈندۈرۈپ مەشرىق ئۇيۇقلىرىدا تولۇن ئاي كۆرۈندى، كۈمۈش نۇرلار دېڭىز ئۈستىدە جىلۋىلەشكە باشلىدى.

كىچىك ھەمراھلار بولسا قۇياش راستتىنلا دېڭىزغا چۆكۈپ كەتتىمۇ؟ ئۇ يەردە يەنە نېمە قىلىدۇ؟ دېگەن مەسىلىدە تالاش - تارتىشماققا چۈشتى، ئاخىرى يەنە بىر پىكىرگە كېلەلمەي جىمپىلا قېلىشتى. تاشپاقا بولسا ئۇن - تۇتۇشسىز ئۈزۈپ كېتىۋاتاتتى. سۈرئىتى خېلىلا تېز ئىدى. قانچىلىك مۇساپە باسقنى نامەلۇم بىر چاغلاردا تۇيۇقسىز ئالدى تەرەپتىن قاپقارا بۇلۇت - تۇمانلارنىڭ تۈرۈلۈپ - تۈرۈلۈپ كېلىۋاتقىنى كۆرۈندى، دېڭىز ئەنسىزلىنىپ دولقۇنلاشقا باشلىدى.

— ئېھتىيات قىلىڭلار، — دېدى تاشپاقا، — بوران - چاپقۇنغا دۇچ كېلىدىغاندەك تۇرىمىز، بىر - بىرىڭلارغا ئاگاھ بولۇڭلار، قېپىمغا مەھكەم يېپىشىڭلار.

كىچىك ھەمراھلار ئەنسىزلىككە چۈشتى، دەرھال ئاق بۇجەن، مۇز قونچاق ۋە رېزىنكە بالا تاشپاقا قېپىنىڭ دېڭىزغا چىلىشىپ تۇرغان گىرۋەكلىرىنى مەھكەم قاماللىدى، ھەسەل ھەرىسى، مۈشۈكىياپلاقنىڭ قاناتلىرى ئاستىغا كىرىۋالدى، كىچىككىنە مەلىكە مۈشۈكىياپلاقنى چىڭ قۇچاقلىۋالدى. مۈشۈكىياپلاق بولسا بىر پۇتدا رېزىنكە بالىنىڭ، بىر پۇتدا ئاق توشقاننىڭ پۇتلىرىنى مەھكەم قاماللىۋالدى.

ھايالسىزلا قاپقارا بۇلۇت - تۇمانلارنى سۈرۈپ ھەيدەپ بوران - چاپقۇن يېتىپ كەلدى، دېڭىز دەھشەتلىك داۋالغۇپ،



تاغدەك - تاغدەك دولقۇنلار ئوقچۇپ - ئوقچۇپ كېلىشكە باشلىدى. ئاي دېڭىزنىڭ دەھشەتلىك ئەلپازىدىن ئۈرۈگەندەك بۇلۇتلار قوينغا پىنھان بولدى، چىمىرلاپ تۇرغان يۇلتۇزلارمۇ كۆز يۇمۇشتى، ئالم - جاھان زۇلمەت قاراڭغۇلۇقىغا چۆمدى، دېڭىز دولقۇنلىرىنىڭ شاۋقۇن ساداسى ۋە قارا بوراننىڭ گۈركىرەشلىرى كىچىك ھەمراھلارنىڭ قۇلاقلىرىنى پالڭ قىلىۋېتەيلا دەپ قالدى. دېڭىز دولقۇنلىرى ئۇلارنى يالماپ كېتىدىغاندەك ئەلپازدا دەۋرەپ كېلەتتى.

بوران - چاپقۇن بولسا ئۇلارنى غازاڭدەك ئۇچۇرۇپ كەتمەك قەستىدە شىددەتلىك ئۇرۇلاتتى. بىراق تاشپاقا ئاجايىپ قەيسەرلىك بىلەن دولقۇنلارغا بوي بەرمەي، كىچىك ھەمراھلارنى ئامان - ئېسەن ئېلىپ ئۈزۈپ كېتىۋەردى، كىچىك ھەمراھلار بولسا بىر - بىرىگە مەھكەم يېپىشىپ، ئۈيۈل تاشتەك بولۇۋېلىپ، شىددەتلىك بوراننىڭ ئۆزلىرىنى ئۇچۇرۇپ كېتىشىگە يول قويمىدى. شۇنداق قىلىپ ئۇلار كۈرمىڭ خەتەر ۋە مۇشەققەت ئىچىدە ئىلگىرىلىدى. قانچىلىك ۋاقىت ئۆتكىنى نامەلۇم، بىر چاغلاردا شىددەتلىك بوران ھالسىرىغاندەك ئاستا - ئاستا تىنچلىنىپ قالدى، قارا بۇلۇت - تۇمانلار قايىقلارغىدۇر كېتىپ قالدى. ئاسمان گۈمبىزىنىڭ غەربىدە تولۇن ئاي ئۇلارنىڭ خەتەردىن ئامان قالغىنىغا خۇش بولغاندەك كۈلۈمسىرەپ چىراي ئاچتى.

— خۇداغا شۈكۈر، — دېدى كىچىككىنە مەلىكە ئاخىرى  
ئەركىن نەپەس ئېلىپ، — ھەممىمىز تىنچ - ئامان تۇرۇپتۇق.





— غەيرىتىڭلارغا ئايرىن، — دېدى تاشپاقىمۇ خۇشاللىققا چۆمگەن كىچىك دوستلارنى ماختاپ، — سىلەرنى بوران ئۇچۇرۇپ كېتەمدىكىن دەپ بەكلا ئەنسىرىگەندىم.

— ئارالغا يېتەي دېگەندىمىز — ھە؟! — سورىدى رېزىنكە بالا.

— ئاز قالدى، — دېدى تاشپاقا، — قاراپ تۇرۇڭلار، تاڭ سۈزۈلگەندە قۇياشنىڭ دېڭىز يۈزىدىن قانداق كۆتۈرۈلگىنىنى كۆرىسىلەر، ئارقىدىن ئارالنىمۇ كۆرىسىلەر.

كىچىك ھەمراھلار تەقەززالىق بىلەن ئالدى تەرەپكە قاراپ ئولتۇرۇشتى، ئاي دېڭىزنىڭ غەربىگە چۆكتى، يۇلتۇزلار غايىب بولدى، سالقىن تاڭ شامىلى كىچىك ھەمراھلارنىڭ يۈزلىرىدىن سۆيۈپ ئۆتتى، ھايالسىزلا دېڭىز يۈزى ئاستا — ئاستا قىزىللىققا پۈركىنىپ، ئارقىدىنلا قىپقىزىل ئوت شارى دېڭىزدىن كۆتۈرۈلۈپ چىقىشقا باشلىدى. ئۇزۇن ئۆتمەيلا يەنە قىزىللىق ئاستا — ئاستا سۈسلىشىپ ئاخىرى غايىب بولدى، كۆزنى چاققۇدەك پارلاق نۇر چېچىلدى.

— ئەمدى ئارالنىمۇ كۆرۈنۈشى مۈمكىن، — دېدى مۈشۈكياپلاق، شۇنداق دەۋىتىپ ئۇ ھاۋاغا ئۆرلەپ، ئالدى تەرەپكە نەزەر سالدى، يىراقلاردا كۈل رەڭ تۇمانلار ئىچىدە بىر ئارال غۇۋا كۆرۈندى.

— ئارال ئەنە شۇ، — دېدى تاشپاقا، شۇنداق دەۋىتىپ ئۇ تېخىمۇ تېز ئۇزۇشكە باشلىدى. بىراق كىچىك ھەمراھلار نېمە ئۈچۈندۇ بۇرۇنقى تەقەززالىقى ئەمدى قاياقىدۇر كېتىپ



قالغاندەك ھېس قىلىشىپ قالدى، بەلكى ئاراننى ئورنۇلغان كۈل رەڭ تۇمانلار ئۇلارنىڭ كۆڭلىنى غەش قىلىپ قويغاندەكلا ئىدى، ئەمدى ئۇلار ئارالغا بېرىشقا ئالدىراشمىدى. بىراق تاشپاقا بولسا بارغانسېرى تېز ئۈزۈپ، كۈل رەڭ تۇمانلارنى يېرىپ ئۆتۈپ، ئارال گىرۋىكىگە يەتتى، قۇملۇق ساھىلىغا ئۆمىلەپ چىقتى.

ئاراننى خوخا - يانتاق، ئوغرى تىكەنلەر قاپلىغان ئىدى. ھەر يوغان قىسقىچىقىلار ھەر تەرەپكە يورغىلىشىپ يۈرەتتى. ئارال ھاۋاسى دىمىقتا بولۇپ، كىشىنى بۇرۇقتۇرما قىلاتتى، كۈل رەڭ بۇلۇتلار ئادەم بويى ئېگىزلىكتە لەيلەپ يۈرگەن بولۇپ، گاھى - گاھىدا ئۇلاردىن قوغۇشۇن شارچىلار مۆلدۈر بولۇپ تۆكۈلەتتى، ئاراننىڭ يەنە بىر چېتىدە بولسا كۈل رەڭ بۇلۇتلارنى يېرىپ چىققان بىر ئېگىز تاش مۇنار قەد كۆتۈرۈپ تۇراتتى.

كىچىك ھەمراھلار بىرخىل ئۈمىدسىزلىك كەيپىياتى ئىچىدە ئارالغا قەدەم قويدى، ئۇلار بەخت ئارىلىنىڭ ئۆز تەسەۋۋۇرىدىكىگە پەقەتلا ئوخشىمايدىغانلىقىنى ھېس قىلىشقان ئىدى، ھەتتا كىچىككىنە مەلىكە:

«بۇ راستتىنلا بەخت ئارىلىمىدۇ؟» دەپ پىچىرلاپ قويدى.

شۇ چاغ تاشپاقا ئۇلار بىلەن ئالدىراپلا خوشلىشىپ، دېڭىز ئاستىغا شۇڭغۇدى، بۇ ھال كىچىك ھەمراھلارنى دەرگۇمان قىلىپ تېخىمۇ گاڭگىرتىپ قويدى، ئۇلار ئەتراپقا كۆز يۈگۈرتۈپ تۇرغان شۇ پەيتتە تۇيۇقسىز كۈل رەڭ چاچلىق، كۈل رەڭ ئۇزۇن كۆڭلەكلىك بىر پەرىزات پەيدا بولدى، ئۇنىڭ چىرايلىق يۈزلىرىمۇ، ئوت چاقناپ تۇرىدىغان كۆزلىرىمۇ، قاش -



كۈل رەڭلىك كۆرۈندى. ئۇ گويا كۈل رەڭ مەرمەر تاشتىن ئويۇلغان ھەيكەلدەك سوغۇق چىراي ئىدى، قولىدا بولسا كۈل رەڭ ئەينەك شار ئورنىتىلغان بىر ھاسا بار ئىدى.

— كېچە ئەۋەتكەن بوران - چاپقۇنمۇ سىلەرنى ئۇچۇرۇپ كېتەلمەپتۇ - دە، - دېدى ئۇ كۈل رەڭ لەۋلىرىنى مىدىرلىتىپ زەھەر خەندىلىك بىلەن.

كېچىكىگە ئۇچۇدلىرىنى سۈر باسقان كىچىك ھەمراھلار نېمە دېيىشىنى بىلمەي تۇرۇپ قېلىشتى. ئاخىرى يۈرەكلىك رەك بولۇپ قالغان ئاق توشقان جاۋاب قايتۇردى:

— بوران - چاپقۇننى سىز ئەۋەتپىتىكىسىز دە، بىز تېخى سىزنى ئاق كۆڭۈل، ياخشى نىيەتلىك پەرىزات دەپ چوڭ ئۈمىد باغلاپ يۈرۈپتۇق.

— سىلەرنىڭ غەيرەت - شجائىتىڭلارنى سىناپ باقاي دېگەننىم، - دېدى كۈل رەڭ پەرىزات دەرھال چېھرىگە كۈلكە يۈگۈرتۈپ.

— بۇ بەخت ئارىلىمۇ، - سورىدى كىچىكىگە مەلىكە سەل جىددىيلىشىپ.

— شۇنداق، - دېدى كۈل رەڭ پەرىزات، - قېنى قوزىلىرىم، ماڭا ئەگىشىپ مېڭىڭلار، ئاۋۋال سىلەرنى غىزالاندۇراي، ئاندىن نېمىشقا بۇ ئارالغا كەلگىنىڭلارنى ئېيتىپ بېرىڭلار.

— ئۇنداقتا سىز بۇ ئارالدا تۇرىدىغان خاسىيەتلىك



ئەڭگۈشتىرى بار پەرىزات ئىكەنسىزدە، — دەيدى مۇشۇكىياپلاق.  
 — شۇنداق، — دەيدى كۈل رەڭ پەرىزات، — مانا بۇ  
 قولۇمدىكى خاسىيەتلىك ئەڭگۈشتەر. ئەمدى ئاز گەپ قىلىڭلار،  
 تاماقتىن كېيىن كەڭ - كۈشادە سۆزلىشىۋالسىمىز.

كىچىك ھەمراھلار ئۇنىڭغا ئەگىشىپ مېڭىشتى. خوخا -  
 يانتاقلار ئۇلارغا تىكەنلىرىنى سانجىۋېلىشقا، ئوغرى تىكەنلەر  
 ئۇلارنىڭ پۈتلىرىنى زېدە قىلىشقا ئۇرۇندى، بىراق ئاق  
 توشقاننىڭ كالتىكى ئۇلارنى نىيىتىدىن يېنىشقا مەجبۇرلىدى.  
 ئۇلار ئاخىرى ئارال ئوتتۇرىسىدىكى كۈل رەڭ مەرمەر تاش  
 ئۆيىنىڭ ئالدىدىكى كۈل رەڭ ياپىلاق تاش يانتقۇزۇلغان كىچىك  
 سەيناغا كېلىپ توختىدى. كۈل رەڭ پەرىزات ئۇلارنى بۇ يەردىكى  
 بىر كۈل رەڭ مەرمەر تاش شىرەنى چۆرىدىگەن كۈل رەڭ مەرمەر  
 تاش ئورۇندۇقلارغا ئولتۇرۇشقا بۇيرۇدى - دە، ئاندىن كۈل رەڭ  
 شار بېكىتىلگەن ھاسىنى شىرەگە شىلتىدى، شۇ ھامان شىرە  
 ئۈستىدە تەخسە - تەخسىلەردە بېلىق ۋە توخۇ كاۋاپلىرى،  
 ساپسىرىق بانان ۋە ياپيېشىل مەرۋايىتتەك ئۈزۈم، قىزىرىپ  
 پىشقان ئالما ۋە سۈتتەك ئاق مومىلار پەيدا بولدى.

— قېنى ئېلىڭلار، — دەيدى پەرىزات، — تويغىچە يەڭلار،  
 ئاندىن كېلىش سەۋەبىڭلارنى ئېيتىپ بېرىڭلار.

كىچىك ھەمراھلاردىن مۇز قونچاق بىلەن رېزىنكە بالا  
 ئەزەلدىن ھېچنېمە بىلمەيتتى، ھەسەل ھەرىسى بولسا بۇنداق  
 نېمەتلەرنى يەپ كۆنمىگەندى، ئاق توشقان بىلەن كىچىككىنە  
 مەلىكە تارتىنىش بىلەن ئۈزۈمگە قول سۇندى، بىراق رېزىنكە



بالىنىڭ كۆكسىدىكى قىزىل ياقۇت يۈرەك بۇلاپكىدىن تۇيۇقسىزلا كۈچلۈك نۇر چاقنىدى - دە، تەخسىلەردىكى بېلىق ۋە توخۇ كاۋىپى قاپقارا ۋە يوغان ئۆمۈچۈك بىلەن چايانغا، بانان چوڭ تۈكلۈك قۇرتقا، ئۈزۈم قوڭغۇزلارغا، ئالما بىلەن مومىلار بولسا چار پاقىلارغا ئايلىنىپ قالدى.

كىچىك ھەمراھلار قاتتىق چۆچۈشۈپ، ئولتۇرغان يېرىدىن چاچراپ تۇرۇشقانچە شىرە يېنىدىن نېرى قاچتى.

— نېمانچە ئەسكى نېمە بۇ، — دېدى كۈل رەڭ پەرىزات غەزەپ بىلەن رېزىنكە بالىنىڭ بويىغا ئېسىلغان قىزىل ياقۇت يۈرەكنى يۇلۇۋېلىپ، — بىر ئوبدان نېمەتلەرنى گېزەندىلەرگە ئايلاندۇرۇۋەتتىغۇ.

شۇنداق دەۋىتىپ ئۇ قىزىل ياقۇت يۈرەكنى تاش شىرەگە بىرلا ئۇرۇپ چىقىۋەتتى. رېزىنكە بالا «ياق» دەپ توۋلاپلا قالدى، ئەمما توسۇشقا ئۈلگۈرەلمىدى. كىچىك ھەمراھلار كۈل رەڭ پەرىزاتنىڭ بۇ قىلىقىدىن خېلىلا رەنجىشتى.

— تاماقمۇ يېيەلمىدىڭلار، — دېدى كۈل رەڭ پەرىزات يەنە يېقىمىسىز كۈلۈپ، — بوپتۇ ئەمدى، تاماققا زورلىماي، قارىغاندا تامىقىمغا تاۋىڭلار يوقتەك قىلىدۇ، ئېيتىڭلارچۇ، بۇ يەرگە نېمە ئىشقا كەلگەن ئىدىڭلار؟ ئېسىڭلاردا بولسۇن، راست سۆزلىنىشىڭلار كېرەك، بولمىسا چار پاقىغا ئايلىنىپ قالسىلەر.

كىچىك ھەمراھلار بىر - بىرىگە قارىشىپ تۇرۇپ قېلىشتى كۈل رەڭ پەرىزات تاقەتسىزلىنىپ كىچىككىنە مەلىكىگە بۇيرۇدى:





— ئۇلارمۇ يوقاپ كەتتى، — دېدى كۈل رەڭ پەرىزات يەنە، —  
ئەمدى يەنە بىر قىزىل ياقۇت يۈرەك تاپقىچە سەۋر قىل، بەك  
تاقەت قىلالمىساڭ مەن ساڭا بىر رەزىل يۈرەك ئاتا قىلىشىم  
مۈمكىن. ئەمدى سەن سۆزلە، — دېدى ئۇ كۈل رەڭ پەرىزات  
ھەسەل ھەرىسىگە.

— مەن ھەسەلنى ھەم كۆپ ھەم تېخىمۇ ئېسىل قىلىپ  
ئىشلەشنىڭ يولىنى سوراپ كەلگەن ئىدىم.

— نېمىدېگەن ياخشى ئارزۇ - ھە؟! — دېدى كۈل رەڭ  
پەرىزات، — بىراق بۇنىڭ ئۈچۈن بۇ ئارالدا قېلىپ، مېنىڭلا  
خىزمىتىمدە بولۇشۇڭ كېرەك، ساڭا قانداق قىلىشنى شۇ چاغدا  
ئۆگىتىمەن.

ئاندىن ئۇ كۈل رەڭ شارچىنى ھەسەل ھەرىسىگە توغرىلىدى،  
كۈل رەڭ نۇر چاقناپ ھەسەل ھەرىسىنىڭ قاناتلىرى كۆيۈپ  
كەتتى. بوشلۇقتا قانات قېقىپ تۇرغان ھەسەل ھەرىسى پوككىدە  
يەرگە چۈشتى، ھەپىرەڭگۈل چېلىكى كۆمتۈرۈلۈپ ئىچىدىن  
چۈمۈلچىلىك ئەجدىھا بىلەن نوقۇتچىلىك بىر تال چوغ چۈشتى  
ۋە تېزلا چوڭ ئەجدىھا ۋە ئوت يالقۇنىغا ئايلاندى.

— سىلەر نېمىگە كەلدىڭلار؟ — سورىدى كۈل رەڭ پەرىزات  
ئۇلارنىڭ چىرايىغا كۆز يۈگۈرتۈپ.

— مەن قورساق ئاچماسلىقنىڭ دورىسىنى سورىماقچى، — دېدى  
ئەجدىھا.

— مەن مەڭگۈ ئۆچۈپ قالماسلىقنىڭ ئامالىنى سورىماقچى، —  
دېدى ئوت يالقۇنى.



— ۋاھا! — دەدى كۈل رەڭ پەرىزات، — سەن ئەجدىھا قورساق ئاچماسلىقنىڭ دورىسىنى يېمەكچى — ھە؟ مانا، ئالدىڭدا تۇرۇپتىمەن، پەقەت مېنى يۇتۇۋالساڭلا قورسىقنىڭ مەڭگۈ ئاچمايدۇ، بىراق مېنى يۇتۇۋېلىشنىڭ بىر شېرىن خىيال، سەن ئوت يالقۇنى مەڭگۈ ئۆچمەسلىكنىڭ ئامالنى بىلمەكچىمۇ، ئاڭلا، مانا بۇ ئارالدىكى تاش مۇزلار ئۈستىدە بىر قىزىل پانۇس بار، ئاشۇ پانۇس ئىچىدە بولساڭلا مەڭگۈ ئۆچمەيسەن، بىراق ئۇ يەردە بولۇشۇڭنىڭ ماڭا نېمە پايدىسى. شۇڭا بۇ ئارزۇيۇڭ ئەمدى مەڭگۈ ئىشقا ئاشمايدۇ، ئىككىڭ ئەڭ ياخشىسى دېڭىز ئاستىدىن ئورۇن ئېلىش، ئۇ يەردە ئەمدى بىر ئىشلارغا غەم يەپ يۈرۈشمەيسەن.

شۇنداق دەۋىپتىلا ئۇ ئەينەك شارچىسىنى ئۇلارغا توغرىلاپ سېھىر قىلماقچى بولدى، بىراق مۇشۇكىياپلاق ھاۋادىن چاقماقتەك شۇڭغۇپ چۈشۈپ، ئۇنىڭ يۈزىگە چاڭگال سالدى، ئۆتكۈر تىرناقلىرىدا تىلىۋەتتى، كۈل رەڭ پەرىزات «ۋاي!» دەپلا ئەينەك شارچە بېكىتىلگەن ھاسىنى تاشلاپ، يۈزىنى تۇتۇپ قالدى، شۇ پۇرسەتتە ئاق توشقان سەكرەپ كېلىپلا بىر كالتەك ئۇرۇپ ھاسا بېشىدىكى ئەينەك شارچىنى چۈل - چۈل قىلىۋەتتى.

كۈل رەڭ پەرىزات توسۇۋېلىشقا ئۈلگۈرەلمەي چىرقىراپ كەتتى:

— ۋۇي ئەسكى توشقان، ئەڭگۈشتەرنى چىقىۋەتتىڭغۇ، خەپ، تۇتۇپ تېرەڭنى تەتۈر سويىمسام.





ئۇ يۈزىدىكى جاراھىتىدىن كۈل رەڭ سۇيۇقلۇق ئېقىپ تۇرغان ھالىتىدە ئاق توشقاننى تۇتۇشقا ئۈمىتۈلدى، بىراق ئەجدىھا بىرلا دەم تارتىپ ئۇنى يۇتۇۋالدى، ئۇنىڭ قارىندىن كۈل رەڭ پەرزاتنىڭ «قۇتۇلدۇرۇڭلار» دەپ چىرقىرىغان ئاۋازىلا ئاڭلىنىپ قالدى.

— ياخشى بولدى، — دەپ تەنتەنە قىلىشتى ئاچچىقتىن بوغۇلۇپ تۇرغان كىچىك ھەمراھلار، — بارىكالا توشقان، بارىكالا ئەجدىھا... ياخشى قىلدىڭلار.

— بىزنىڭ بەختىمىز بۇ يەردە ئىكەن، — دېدى ئەجدىھا بىلەن ئوت يالقۇنى، — بىراق سىلەر بەختكە ئەمەس بەلكى بەختسىزلىككە دۇچار بولدۇڭلار، ئەمدى پېرىخون قېشىغا بېرىڭلار، ئۇ سىلەرگە يوقاتقان نەرسىلىرىڭلارنى بېرىشى مۇمكىن.

— راست، — دېدى كىچىككىنە مەلىكە، — ئۇ ھەر بىرىمىزگە بىردىن ياخشى سوۋغات بەرگەن ئىدى، ھازىر مەن ۋە رېزىنكە بالا ئۇلاردىن ئايرىلىپ قالدۇق، ھەسەل ھەرىسى بولسا ئۆزىنىڭ قاناتلىرىدىنمۇ ئايرىلدى، بىز ئەسلىدە ئېرىشمەكچى بولغان نەرسىلىرىمىزنى ئۇنىڭدىن سورساق بولغان ئىكەن، قورقۇنچلۇق، بەتبەشەرە ئەپتىدىن ھېيىقىپ ئۇنىڭغا تىلىكىمىزگە يەتكۈزۈپ قويۇشنى ئۆتۈنمەپتۇق، ئەسلىدە ئۇ كۈل رەڭ پەرزاتتىن ياخشى ئىكەن.

— شۇنداق، — دېدى رېزىنكە بالا، — بىز يەنە ئۇنىڭ ئالدىغا بارايلى، ئۇ ماڭا يەنە بىر قىزىل يۈرەك، كىچىككىنە مەلىكە



بىلەن ھەسەل ھەرىسىگە بىر جۈپتىن قانات، مۈشۈكىياپلاققا كۆز دورىسى بەرسە ئەجەب ئەمەس، ئاق توشقان بىلەن مۇز قونچاق بولسا ئاللىبۇرۇن ئارزۇسىغا يېتىپ بولغان ئىكەن.

— شۇنداق قىلىڭلار، — دېدى ئەجدىھا، — مەن ئەمدى مۈشۈ ئارالدا قالدىمەن، ئارال بەكمۇ گۈزەل مەنزىرىلىك بولۇپ قالدى، مەن ئەمدى بۇ ئارالدىن كەتمەيمەن.

كىچىك ھەمراھلار شۇ چاغدىلا ئاراننىڭ گۈل - چېچەككە پۈركەنگەن ئاجايىپ چىرايلىق مارجان ئارالغا ئايلىنىپ قالغانلىقىنى، خوخا - يانتاق، ئوغرى تىكەن ۋە قىسقۇچىپاقلارنىڭ غايىب بولغانلىقىنى، كۈل رەڭ تۇمانلار ئورنىدا خاسىيەتلىك ئاق بۇلۇت ۋە گۈل رەڭلىك تۇمانلارنىڭ ئۈزۈپ يۈرگىنىنى كۆرۈشتى.

— پاھا! نېمىدېگەن گۈزەل - ھە؟! — دېيىشتى بىر ئېغىزدىن.

— ئەمدى ئارالدىن قانداق كېتىمىز؟ — سوئال قويدى مۇز قونچاق ھەمراھلىرىغا.

— مەن يەنە خىزمىتىڭلارغا تەييار، — دېگەن سادا كەلدى ئاراننىڭ گىرۋىكىدىن.

كىچىك ھەمراھلار ئاۋاز كەلگەن تەرەپكە يۈگۈرۈشتى. ئاجايىپ يوغان ۋە قاردەك ئاق، بېشىغا گۆھەر كۆزلۈك ئالتۇن تاج قوندۇرۇلغان بىر ئاق قۇ دېڭىزدىن چىقىپ كېلىۋاتاتتى.

— سىز كىم؟ — سورىدى كىچىككىنە مەلىكە.  
— ھېلىقى تاشپاقا، — دېدى چوڭ ئاق قۇ، — مەن ئەسلىدە



ئاق قۇلار شاھى ئىدىم، لېكىن كۈل رەڭ پەرىزاتقا بويىۋىنىمغانلىقىم ئۈچۈن تاشپاقىغا ئايلاندۇرۇۋېتىلگەن، مەن بىر باتۇرنىڭ كېلىپ ئۇنىڭ قولىدىكى سېھىرلىك شارچىنى چېقىۋېتىپ، مېنى ئەسلىگە قايتۇرۇشنى بەكمۇ ئارزۇ قىلاتتىم، شۇ سەۋەبلىك دېڭىز بويلىرىدا ئارالغا بارىمىز دېگۈچىلەرنى كۈتتۈم، ھەم ئاخىرى سىلەرگە يولۇقتۇم، مانا، ياردىمىڭلار بىلەن ئەسلىمگە كەلدىم. ئەمدى سىلەرنى دېڭىزدىن ئۆتكۈزۈپ قويۇشقا تەييارمەن.

كىچىك ھەمراھلار خۇشاللىق بىلەن قانىتىدىن ئايرىلغان ھەسەل ھەرىسىنى كۆتۈرۈپ ئاق قۇننىڭ ئۈستىگە چىقىپ ئولتۇرۇشتى، ئاق قۇ چوڭ قۇرۇقلۇققا قاراپ سىلىققىنە ئۈزۈپ كەتتى.

— خەير - خوش، ئاق يول بولسۇن! — دەپ توۋلىدى ئۇلارنى ئۈزىتىپ كەلگەن ئەجدىھا بىر ئالدى پۈتىنى پۇلاڭلىتىپ.

— خەير - خوش، ئاق يول بولسۇن! — دەپ ئۆرۈلدى، مۇنار ئۈستىدىكى قىزىل پانۇس ئىچىدە كۆيۈۋاتقان ئوت يالقۇنى.

— خەير - خوش، ئامان بولۇڭلار، — توۋلاشتى كىچىك ھەمراھلارمۇ قول پۇلاڭلىتىپ، ئۇلار ئەمدى قىماسلىق تۇيغۇلىرى ئىچىدە ئارالدىن يىراقلاشتى.

— ئارالدىكى مایاك ئوتىنى كۈل رەڭ پەرىزات ئۆچۈرۈۋەتكەن ئىدى، — دېدى ئاق قۇلار شاھى ئۈزۈپ كېتىۋېتىپ، — ئەمدى مایاك ئوتى مەڭگۈ ئۆچمەيدۇ، بوران - چاپقۇنلۇق كۈنلەر ۋە قاراڭغۇ تۈنلەردە دېڭىز ئاسمىنى يورۇتۇپ، دېڭىزچىلارغا نىشان



كۆرسىتىپ بېرىدۇ.

— كۈل رەڭ پەرىزات نېمىشقا ماياك ئوتىنى ئۆچۈرۈۋېتىدۇ؟ —  
سورىدى كىچىككىنە مەلىكە ئەجەبلىنىپ، — ئۇ داۋاملىق  
مۇشۇنداق ئەسكى ئىشلارنىلا قىلاتتى.

— ئۇ ئۆزى ئۈچۈن پال ئاچقاندا ئۆزىگە چوڭ قۇرۇقلۇقتىن  
كەلگەنلەردىن خەۋپ يېتىدىغانلىقى مەلۇم بوپتۇ، — دېدى ئاق  
قۇلار شاھى، — ئۇ ھېچقاچان باشقىلارغا ياخشىلىق قىلىشنى  
ئويلىمايدىغان بولغاچقا، باشقىلاردىنمۇ ماڭا ياخشىلىق كەلمەيدۇ  
دەپ ئويلايدىكەن. شۇڭا پالدا مەلۇم بولغان نامەلۇم خەۋپ  
يەتكۈزگۈچىدىن ئېھتىيات قىلىپ چوڭ قۇرۇقلۇقتىن كەلگەن  
مەيلى ئىنسان، مەيلى ھايۋان، مەيلى ئۇچار — قانات بولسۇن  
ھەممىسىگە زىيانكەشلىك قىلىپ كەلدى.

دېڭىزدا قاتناۋاتقان كىمىلەرنىڭ نىشانىدىن ئادىشىپ،  
ھالاكەتلىك قايناملارغا غەرق بولۇشى ئۈچۈن ئۇلارنى توغرا يولغا  
يېتەكلىگۈچى ماياك ئوتىنى ئۆچۈرۈۋەتكەن، ئۇنىڭ ئىشلىرىدىن  
بىخەۋەر ھالدا سەپەر ئۈستىدە ئارالغا قونغىنىمدا مېنى  
تاشپاقىغا ئايلىندۇرۇۋەتكەن.

كىچىك ھەمراھلار خېلى يىراقلاردا قالغان ئارالدىكى ماياكقا  
قاراشتى، مايكتىن يىراق — يىراقلارغىچە قىپقىزىل نۇرلار  
چېچىلدى.

ئاق قۇلار شاھى ئۇچۇش سۈرئىتىنى تېزلەتتى، تېزرەك چوڭ  
قۇرۇقلۇققا يېتىۋېلىش تەقەززالىقىغا چۆمگەن كىچىك



ھەمراھلار ئەمدى ئۇن - تىۋىشىسىز سەپىرىنى داۋام قىلدى. قۇياشمۇ ئۇلارنىڭ مەنزىلىنى قىزىللىققا پۈركىدى، بىر كۈنلۈك سەپەر تىنچ ۋە خاتىرجەم داۋام قىلدى، ئاخىرى قۇياش يېتىپ، تۇن پەردىسىمۇ يېيىلدى، كۆك يۈزىدە يۇلتۇزلار جىمىرلاشقا باشلىدى، كىچىك ھەمراھلارغا يىراقلاردىكى ئارال ئۈستىدە ئەمدى يەنە بىر قىزىل قۇياش پەيدا بولۇپ قالغاندەك بىر مەنزىرە كۆرۈندى، دېڭىز يۈزى قىزىللىققا چۆمگەن ئىدى، تېخىمۇ نېرىدىن كۆتۈرۈلگەن ئالتۇن لېگەندەك تولۇن ئاي نۇرىمۇ مایاكنىڭ قىزىل نۇرىنى بېسىپ چۈشەلمىدى.

— نېمىدېگەن گۈزەل مەنزىرە - ھە؟ — شىۋىرلاشتى كىچىك ھەمراھلار ھۇزۇرلىنىپ.

شۇنداق كېتىۋېتىپ كىچىككىنە مەلىكە بىلەن ئاق توشقان تاتلىق ئۇيقۇغا كەتتى، كىچىككىنە مەلىكە ئۇيقۇسىدا ھىلال ئايغا مىنىپ، يۇلتۇزلار ئارا سەيلە قىلىپ چۈش كۆردى، ئاق توشقان بولسا سەۋزە تېرىپ چۈش كۆردى، ئۇ ئويغانغىچە سەۋزىلىرى ئۈنۈپ، ھوسۇلىنى يىغقۇدەكمۇ بولۇپ قالغان ئىدى. بىراق ئەمدىلا بىر تال سەۋزىنى يۇلۇپ تېتىپ باقتى دېگەندە نېمە ئۈچۈندۇر سەۋزە تاشتەك قاتتىق تۇيۇلۇپ چىشلىرى سۇنغىلى تاسلا قالدى - دە: «نېمانچە قاتتىق سەۋزە بۇ!» دەپ ۋايىسىغىنچە ئويغىنىپ كەتتى، ئۇ ئەسلىدە سەۋزە دەپ قولىدىكى كالتىكىنى چىشلىۋالغان ئىدى، مۇز قونچاق، مۈشۈكىياپىلاقلار ئۇنىڭ قىلىقىغا قاراپ قاقاقلاپ كۈلۈپ كېتىشتى. ئاق توشقان ئۆزىمۇ كۈلۈپ كەتتى. بۇلارنىڭ كۈلكىسى كىچىككىنە مەلىكىنى



يۇلتۇزلار مەملىكىتىدىن قايتۇرۇپ كەلدى.  
 ئاق قۇلار شاھى سەھەر قۇياشى كۆتۈرۈلگەن مەزگىلدە  
 ئۇلارنى چوڭ قۇرۇقلۇققا، ھېلىقى كىچىك دەريانىڭ دېڭىزغا  
 قويۇلۇش ئېغىزىغا يەتكۈزدى، ئاندىن كىچىك ھەمراھلار بىلەن  
 خوشلىشىپ، شىمال تەرەپكە ئۇچۇپ كەتتى.

كىچىك ھەمراھلار دەريا ياقىلاپ يۈرۈپ كەتتى، ئۇزاق ئۆتمەي  
 سۇ يۈزىدە ھېلىقى كارپ بېلىقى پەيدا بولدى - دە:

— قايتىپ كەلدىڭلارمۇ؟ — دەپ سورىدى خۇشاللىق بىلەن، —  
 ئارزۇيۇڭلارغا يەتكەنسەلەر - ھە؟

— نەدىكىنى، — دېدى رېزىنكە بالا ئاچچىق بىلەن، —  
 ئەكسىچە بىر مۇنچە پېشكەللىككە يولۇقتۇق، سورىمايلا قوي.

— ئەمدى نەگە بارسىلەر؟ — سورىدى كارپ بېلىقى.  
 — يەنە پېرىخوننىڭ ئالدىغا بارىمىز، — دېدى كىچىككىنە  
 مەلىكە.

— ئۇنداقتا يەنە خىزمەتلىڭلاردا بولاي، — دېدى كارپ  
 بېلىقى، مۈشۈكياپلاقتىن باشقىلار ئۇنىڭ دۈمبىسىدىن ئورۇن  
 ئالدى. كارپ بېلىقى سۇ ئېقىمىغا قارشى ئۈزۈپ كەتتى. بىر  
 چاغلار كىچىك دەريانىڭ باشلىنىش نۇقتىسىدىكى بىر  
 شارقىراتما ئالدىغا كېلىپ چۈشۈرۈپ قويدى. شارقىراتما ئېگىز  
 تاغ باغرىغا ئېسىلغان پەردىدە كلا كۆرۈنەتتى. سۇ ئۈنچىلىرى  
 ھەريان چېچىلسا، شارقىرىغان ئاۋاز تاغ ئېتىكىنى زىلزىلىگە  
 سالغان ئىدى.

— ئەمدى تاغدىن ھالقىش ئامالىنى ئۆزۈڭلار قىلىڭلار، — دېدى



كارپ بېلىقى خوشلىشىپ.  
كچىك ھەمراھلار تاغدىن قانداق ئۆتۈش مەسلىھەتگە چۈشتى.

— يامىشىپ ئۆتەيلى، — دېدى ئاق توشقان.  
— ئۈچۈپ ئۆتەيلى، — دېدى مۆشۈك ياپىلاق.  
بىراق ئۇلارنىڭ مەسلىھەتى يىشمىدى، چۈنكى تاغ بەك ئېگىز ھەم تىك ئىدى، يامىشىپ چىقىشمۇ، ئۈچۈپ ئۆتۈشمۇ خېلى قىيىن ئىدى.

شۇ چاغ ئاسماندا بىر توپ ئۈچقۇر پەتەكلەر پەيدا بولۇپ ئۇلارنىڭ يېنىغىلا قوندى، ھال - ئەھۋاللاشقاندىن كېيىن:  
— بىز ياردەم قىلايلى، — دېدى خۇشاللىق بىلەن، — دېڭىزغا بېلىق تۇتقىلى ماڭغان ئىدۇق، سىلەرنى تاغدىن ئۆتكۈزۈپ قويۇپ بارساقمۇ بولۇپرىدۇ.

كچىك ھەمراھلار خۇرسەن بولۇشۇپ بېلىق تورىغا كىرىپ ئولتۇرۇشتى، ئۈچقۇر پەتەكلەر تورنى ھەر تەرەپتىن تۇتۇپ كۆتۈرۈپ ئۈچۈپ كەتتى. بارغانسېرى ئېگىز ئۆرلەپ ئۈچۈپ تاغدىنمۇ ھالقىدى، خېلى ئۇزۇنغىچە ئاپىرىپ قويۇپ، ئاندىن خوشلاشتى.

كچىك دوستلار توردىن چىقىپ ئۆزلىرىنى ئاپپاق بۇلۇت - تۇمانلار دېڭىزغا كىرىپ قالغاندەك ھېس قىلدى. بۇلۇت - تۇمانلار دېڭىزدا رەڭگارەڭ گۈل چېچەكلەرگە پۈركەنگەن بىر تاغ تەنھا ئارالدەك قەد كۆتۈرۈپ توراتتى.

— خاتا كېلىپ قالغاندىمىزمۇ؟ — دېيىشتى كچىك



ھەمراھلار.

ئۇلار شۇنداق تېڭىرقاپ تۇرغاندا بۇلۇت - تۇمانلارنى دولقۇنلىتىپ بىر قۇيۇن پەيدا بولدى - دە، ئۇلارنى غازاڭدەك ئۇچۇرۇپ تاغ ئۈستىدىكى غارغا ئەكىرىپ تاشلىدى.

كىچىك ھەمراھلار گۈل - چېچەكلەر بىلەن زىننەتلەنگەن گۈل شەكىللىك ئالتۇن تەخت ئۈستىدە ئەتىراپىدا باشلىق ھاسا تۇتۇپ كۈلۈمسىرەپ ئولتۇرغان قاردەك ئاق كىيىملىك بىر گۈزەل پەرىزاتنى كۆردى، ئىككى تەرەپتە ئالتۇن شامدانلاردا رەڭگارەڭ شاملار، رەڭگارەڭ يالقۇن ۋە خۇشبوۋى ئىس - تۈتەك چىقىرىپ يېنىپ تۇراتتى. كەھرىۋادەك يالتىراق ۋە سىلىق غار تاملىرىدا زۇمرەت ياپراقلىق ئۈزۈم شۇڭلىرى پەلەك تارتىپ پەردە ھاسىل قىلغان ئىدى، گاھلىرى ئالتۇندەك سېرىق، گاھلىرى ئانار دانىسىدەك قىزىل ساپاق - ساپاق ئۈزۈملەر نۇرلىنىپ تۇراتتى.

— مەرھابا! — دېدى پەرىزات، مۇزىكىدەك يېقىملىق ئاۋازى بىلەن، — بەخت قەسىرىگە كەلگىنىڭلارنى قارشى ئالمەن.

— رەھمەت! — دېدى كىچىك ھەمراھلار يەنىلا سەل تېڭىرقاپ، — بىز پېرىخوننىڭ غارىنى ئىزدەپ يۈرۈپ، بۇ گۈزەل قەسىرىڭىزگە كىرىپ قاپتۇق، ئەيبىكە بۇيرۇماسلىقىڭىزنى ئۈمىد قىلىمىز.

— شۇ پېرىخوننىڭ بۇزۇمەن، — دېدى پەرىزات قاقاقلاپ كۈلۈپ كېتىپ، — ئىلگىرى ھەمىشەم كۈل رەڭ پەرىزاتقا ئەگىشىپ كۆپ يامان ئىشلارنى قىلغان، شۇڭا بەتبەشىرە





پېرخونغا ئايلىنىپ قالغان ئىدىم. كېيىن قىلمىشىمغا پۇشايمان قىلىپ كۈل رەڭ پەرىزاتتىن ئايرىلىپ كەتتىم. سىلەر ئېلىپ كەلگەن جاھاندىكى ئەڭ ئېسىل سوۋغاتلارغا ئېرىشكەندىن كېيىن يەنە جاھاندىكى ئەڭ گۈزەل پەرىزاتقا ئايلاندىم، ئەمدى مەنمۇ سىلەرنىڭ يوقىتىپ قويغانلىرىڭلارنى ئەسلىگە كەلتۈرۈپ، ئارزۇ - ئىستىكىڭلارغا يەتكۈزۈمەن.

شۇنداق دەۋىتىپ ئۇ ئەترگۈل باشلىق ھاسسىنى كىچىك ھەمراھلار تەرەپكە شىلتىدى، شۇ ھامان ھاسسىدىن تارام - تارام نۇر تۆكۈلۈپ كىچىككەنە مەلىكىنىڭ دۈمبىسىدە رەڭگارەڭ گۈل - نەقىشلىك بىر جۈپ كېپىنەك قانستى، قولىدا بىر تال يېشىل مەرۋايىتتەك كۇمىلاچ دورا، رېزىنكە بالىنىڭ بويىدا ئالتۇن زەنجىرگە ئېسىلغان ئىلگىرىكىدىنمۇ قىزىل ۋە نۇرلۇق ياقۇت يۈرەك، بال ھەرىسىنىڭ دۈمبىسىدە ئالتۇن رەڭلىك بىر جۈپ سۈپسۈزۈك قانات پەيدا بولدى. مۇشۇكىياپلاقنىڭ يۇپيۇمىلاق ۋە يوغان كۆزلىرى نۇرلىنىپ چاقناپ كەتتى. مۇز قونچاقنىڭ ۋۇجۇدى خىرۇستالدىن ئويۇپ ياسالغاندەكلا ئىلگىرىكىدىنمۇ سۈزۈك ۋە نۇرلۇق ھالەتكە كەلدى، ئاق توشقاننىڭ كالتىكىمۇ تېخىمۇ خاسىيەتلىك ئالتۇن توقماققا ئۆزگەردى، ھەممىسى ئۆز تىلىكى ئەمەلگە ئاشقىنى ئۈچۈن خۇشاللىققا چۆمدى ۋە ئاق كۆڭۈل پەرىزاتقا تەشەككۈر ئېيتتى. بىراق كىچىككەنە مەلىكە قولىدىكى يېشىل كۇمىلاچنى پەرىزاتقا قايتۇرۇپ بەردى.

— بۇ بويىڭىزنى ئۆستۈرىدىغان خاسىيەتلىك دورا، — دېدى



پەرزات، — ئۇنى يۇتۇۋەتسىڭىزلا جاھاندىكى ئەڭ گۈزەل ۋە ئەڭ خۇش قامەتلىك بىر چوڭ مەلىكىگە ئايلىنىسىز.

— ئەمدى نېمە ھاجىتى، — دېدى كىچىككىنە مەلىكە، — مەن بويى - تۇرقىدىنمۇ بەكرەك ئىرادىلىك ۋە غەيرەتلىك بولۇشنىڭ زۆرۈرلۈكىنى ھېس قىلدىم، ئەمدى بويۇمنىڭ ئۆسۈشىنى خالىمايمەن، بەلكى مۇشۇ كىچىك دوستلىرىم بىلەن تەڭتۇش ھالىتىمنى ساقلىماقچىمەن. ھەم ئۇلار بىلەن مەڭگۈ بىللە بولمەن، مەن بەخت ئارىلىنى تاپتىم، ئۇ بولسىمۇ ئىناقلىق ۋە كۆيۈمچانلىققا تولغان بىر ئائىلە، بىز كىچىك ھەمراھلار ئەنە شۇ ئائىلىنىڭ ئەزالىرى.

— ئەمدى نېمە ئىش قىلماقچىسىلەر؟ — سورىدى پەرزات، — مەنغۇ بۇ يەردە قېلىشىڭلارنى بەكمۇ ئۈمىد قىلاتتىم.

— بىراق بىز، — دېدى كىچىك ھەمراھلار بىر ئېغىزدىن، — يېڭى بىر ساياھەتكە ئاتلانماقچى، بىز دۇنيانى ئايلىنىمىز، ھەم بارغانلا يەردە كىچىك دوستلارغا ئۆزىمىزنىڭ بەخت ئارىلىنى قانداق تاپقانلىقىمىزنى سۆزلەپ بېرىمىز.

پەرزات ئۇلارنىڭ سۆزىدىن مەمنۇن بولۇپ، ئەتىرگۈل باشلىق ھاسسىنى يەرگە شىلتىدى، شۇ ھامان ئۆزىمۇ، غارمۇ ۋە تېغىمۇ غايىب بولۇپ، بۇلۇت - تۇمانلار دېڭىزى ئىچىدە بىر كىچىك قاناتلىق بۇغا قوشۇلغان كىچىك ئالتۇن پەيتۇن پەيدا بولدى.

— بۇ مېنىڭ سىلەرگە قىلغان ئاخىرقى سوۋغىتىم، — دېگەن ئاۋاز ياڭرىدى پەرزاتنىڭ، — سىلەرگە ئاق يول



تەلەيمەن، مەنمۇ ئەمدى ئاق كەپتەرگە ئايلىنىپ جاھان  
كېزىمەن، خەير - خوش.

— خەير - خوش. ئامان بولۇڭ، — دېدى كىچىك  
ھەمراھلارمۇ كۆك ئاسماندا پەرۋاز قىلىپ كېتىۋاتقان بىر ئاق  
كەپتەرگە قول پۇلاڭلىتىپ.

شۇنىڭدىن كېيىن ئۇلار مەپسىگە چىقىپ ئولتۇرۇشتى، مۇز  
قونچاق پەيتۈنكەش ئورنىدا ئولتۇرۇپ بىر قولىغا تىزگىننى  
ئالدى، يەنە بىر قولىدا ھېلىلا پەيدا بولۇپ قالغان ئالتۇن  
دەستىلىك كىچىككىنە قامچىنى قارسىلداتتى، قاناتلىق بۇغا  
پەيتۈننى سۆرەپ، بۇلۇت - تۇمانلار دېڭىزىنى تۆۋەندە قالدۇرۇپ  
ئۇچۇپ كەتتى.



## 图书在版编目(CIP)数据

寻找幸福之道: 维吾尔文/阿地力·依明著. —  
喀什: 喀什维吾尔文出版社: 乌鲁木齐: 新疆电子音  
像出版社, 2010. 4

(给孩子们礼物. 中)


ISBN 978 - 7 - 5373 - 2011 - 5

I. ①寻... II. ①阿... III. ①童话—作品集—中国—  
当代—维吾尔语(中国少数民族语言) IV. ①I287.7

中国版本图书馆CIP数据核字 (2010) 第069884号

丛 书 名	给孩子们礼物 - 中 (8)
书 名	寻找幸福之道
策 划	艾则孜·阿塔吾拉·萨尔特肯
作 者	阿地力·依明
责任编辑	买哈巴·铁外库
特约编辑	艾合买提·买买提
责任校对	古丽巴哈尔·托合塔木
特约校对	克尤木·吐尔逊
封面设计	努尔买买提·吾买尔
出 版	喀什维吾尔文出版社 新疆电子音像出版社
地 址	乌鲁木齐市西虹西路36号
邮 编	830000
发 行	新疆新华书店
印 刷	新疆今日新疆印务有限公司印装
开 本	880×1230mm 1/32
印 张	5.625
版 次	2010年4月第1版
印 次	2011年2月第1次印刷
书 号	ISBN 978 - 7 - 5373 - 2011 - 5
总 定 价	84.00元 (全10册)

(书中如有缺页、错页及倒装请与工厂联系)





## بىئەلارغا سوۋغا - 2

بىتەلەي توشقان  
 ئاق قۇمەلىكە  
 ئۈچ ئالتۇن قورچاق  
 خىرۇستال كەش  
 توز مەلىكە  
 توققۇز دانە ئالما  
 ئەخلەت يەيدىغان كۈچۈك  
 بەخت ئارىلىنى ئىزدەش  
 يولۋاسقا ئايلانغان بالا  
 ھاكاۋۇر چۈجە خوراز

12.00



定价: 84.00元 (全十册)